

సంపుటి-VI, సంచిక 1
15వ శాసన సభ -సమావేశము-III
రెండవ సమావేశం



వెల : రూ. 12-00
27 జనవరి, 2020
సోమవారం (ఐదవ రోజు)
(శక సంవత్సరం-1941)
మాఘం-3

ఆంధ్రప్రదేశ్ శాసనసభ కార్యకలాపాలు
ANDHRA PRADESH
LEGISLATIVE ASSEMBLY DEBATES

అధికార నివేదిక
OFFICIAL REPORT
విషయ సూచిక

క్రమ సంఖ్య	విషయం	పేజీ నం.
1.	సభ ప్రారంభం (ఉ. గం. 11.00లకు)	 01-01
2.	గౌరవ సభాపతిచే ప్రకటనలు	... 01-01
3.	ప్రభుత్వ తీర్మానంపై చర్చ మరియు ఆమోదం (శాసనపరిషత్తు రద్దు గురించి)	... 01-94
4.	సభ నిరవధిక వాయిదా (సా.గం. 6.00 ని. లకు)	... 94-94

ఆంధ్రప్రదేశ్ శాసన సభ
ప్రధాన అధికారులు

గౌరవ సభాపతి	ః	శ్రీ తమ్మినేని సీతారాం
గౌరవ ఉప సభాపతి	ః	శ్రీ కోన రఘువతి
కార్యదర్శి(ఇన్‌చార్జ్)	ః	శ్రీ పి.బాలకృష్ణమాచార్యులు
ఉప కార్యదర్శి	ః	శ్రీ ఎం. విజయరాజు
సహాయ కార్యదర్శులు	ః	శ్రీ పి.వి.నుబ్బారెడ్డి శ్రీ కె.రాజకుమార్ శ్రీమతి ఆర్.వనితారాణి శ్రీమతి డా.వై.కామేశ్వరి శ్రీ కె.వెంకటేశ్వరరావు శ్రీ డి.జగన్మోహన్‌రావు శ్రీమతి కె. భారతి శ్రీమతి డి. విజయకుమారి
చీఫ్ రిపోర్టర్	ః	శ్రీమతి ఆర్.ఎస్. శైలజ

ANDHRA PRADESH LEGISLATIVE ASSEMBLY

MONDAY, THE 27TH JANUARY 2020

(The House assembled at 11:00 A.M. with the Hon'ble Speaker in the Chair)

MR.SPEAKER: I have some announcements to make.

ANNOUNCEMENTS

1. I am to announce that on 23rd January, 2020 discussion on Andhra Pradesh Education Bill, 2020 has not been concluded. On the request of the Members and with the consent of the House I announced that the discussion will be continued on 24th January, 2020 from 10.00 A.M. keeping in view the mood of the House. On 24th January, 2020 Sri Gadikota Srikanth Reddy, Government Chief Whip and other Members requested to raise the issue with regard to the consequences after passing the Bills in the Legislative Assembly. The Leader of the House and the Minister for Legislative Affairs has agreed for the discussion. The House has also agreed for it. The discussion which started on 24th January, 2020 has not been concluded. Hence, on the request of the Members and with the consent of the House only, I have announced that the House will meet at 11:00 A.M. on 27th January, 2020.
2. Now, I have received a Statutory Resolution from Sri Y.S. Jaganmohan Reddy, the Leader of the House and Chief Minister. To fix the time and duration to discuss the Statutory Resolution now I am calling the Business Advisory Committee immediately after the adjournment of the House.

Now, the House is adjourned for Tea Break.

(The House then adjourned at 11.04 A.M.)

ఉ.11.50

(The House re-assembled at 11:58A.M. with the Hon'ble Speaker in the Chair)

MR.SPEAKER: As per the decision of the Business Advisory Committee, I shall now request the Chief Minister to move the Statutory Resolution.

STATUTORY RESOLUTION

SRI Y.S.JAGANMOHAN REDDY: Speaker Sir, I beg to move the Statutory Resolution:

“The Legislative Assembly of the State of Andhra Pradesh resolves that the Legislative Council of the State be abolished.”

(అధికార పార్టీ సభ్యులందరూ బల్లలు చరుస్తూ, జై జగన్, ప్రజాస్వామ్యం వర్ధిల్లాలని అన్నారు)

MR.SPEAKER: Motion moved.

మ.12.00

శ్రీ ఆళ్ల కాళీకృష్ణ శ్రీనివాస్ (ఆళ్ల నాని) (SRI ALLA KALI KRISHNA SRINIVAS) (ALLA NANI): అధ్యక్షా, గత కొద్ది రోజులుగా శాసనసభలో, శాసనపరిషత్లో జరుగుతున్న పరిణామాలన్నీ మీరు గమనిస్తున్నారు. ఈ రాష్ట్రంలో ఎక్కడా కూడా ప్రాంతీయ అసమానతలు రాకూడదని, ఏ ప్రాంతంలో అభివృద్ధి జరగలేదని ప్రజలు అసంతృప్తి చెందకూడదని, రాష్ట్రం సమగ్రంగా అభివృద్ధి చెందాలన్న అభిప్రాయంతో గౌరవ ముఖ్యమంత్రి గారు ఈ రాష్ట్రంలో మూడు రాజధానులు ఏర్పాటుచేయాలన్న ఆలోచన చేశారు. Legislative Capital in Amaravati, Executive Capital in Vizag, Judicial Capital in Kurnool చేసి ఈ రాష్ట్రాన్ని సమగ్రంగా అభివృద్ధి చేయాలని సంకల్పించారు. అభివృద్ధిని, అధికారాన్ని అన్ని ప్రాంతాలకు విస్తరించడం ద్వారా రాష్ట్రాన్ని సమూలంగా అభివృద్ధి చేయాలన్న ఆలోచనతో గౌరవ ముఖ్యమంత్రి జగన్మోహన్ రెడ్డి గారు ఈ బృహత్తరమైన నిర్ణయాన్ని తీసుకున్నారు.

గత కొన్ని రోజులుగా చంద్రబాబు నాయుడు గారు, ఆయన ఆధ్వర్యంలో తెలుగుదేశం పార్టీ ఎమ్మెల్యేలు, ఎమ్మెల్యేలు రాష్ట్ర ప్రయోజనాల్ని దృష్టిలో పెట్టుకోకుండా తమ స్వార్థ ప్రయోజనాలకు అత్యధిక ప్రాధాన్యతనిస్తూ, అమరావతి పరిసర ప్రాంతంలో తెలుగుదేశం పార్టీ నాయకులు ఎవరైతే భూములు కొనుగోలు చేశారో, ఎవరైతే రియల్ ఎస్టేట్ వ్యాపారం చేస్తున్నారో వారి ప్రయోజనాలు కాపాడడమే ప్రధానమైన ధ్యేయంగా, ఈ సభలో అరాచకాలు ఎలా సృష్టిస్తున్నారో గత కొద్ది రోజులుగా మనం చూస్తున్నాం.

మేము రాజధానిని అమరావతి నుంచి తరలించడం లేదు, అదనంగా మిగిలిన ప్రాంతాల్లో మరో రెండు రాజధానులను ఏర్పాటుచేస్తున్నాం. దీనివల్ల భవిష్యత్తులో ప్రాంతీయ అసమానతలు అనేవి రాష్ట్రంలో ఉండవు. అభివృద్ధి, అధికారం రెండూ వికేంద్రీకరణ జరుగుతుందని, గతంలో మాదిరి వేర్పాటువాదం అనేది మున్ముందు వచ్చే అవకాశం ఉండదని ముందు చూపుతో గౌరవ ముఖ్యమంత్రి గారు చాలా స్పష్టంగా చెబుతున్నారు. దానికి చంద్రబాబు నాయుడు గారు ఏవిధంగా ప్రవర్తిస్తున్నారో గత కొద్ది రోజులుగా మనం చూస్తున్నాం.

అంతకుముందు సమైక్యంగా, పచ్చగా ఉన్న ఆంధ్రప్రదేశ్ రాష్ట్రం రెండు రాష్ట్రాలుగా విడిపోవడానికి ప్రధాన కారణమైనది చంద్రబాబు నాయుడు గారు. గతంలో ఆయన అనుసరించిన ద్వంద్వ వైఖరి, రెండు నాలుకల ధోరణి, రెండు కళ్ల సిద్ధాంతం వల్ల సమైక్యంగా ఉన్న ఈ రాష్ట్రం రెండుగా విడిపోయిన విషయం మనందరికీ తెలుసు. ఆనాడు కాంగ్రెస్ పార్టీ అధినేత్రి సోనియా గాంధీతో కుమ్మక్క అధికారదాహంతో రాష్ట్రప్రజల ప్రయోజనాలు పక్కనపెట్టి రెండు రాష్ట్రాలుగా విడిపోవడానికి చంద్రబాబు నాయుడు గారు ప్రధాన కారణభూతుడయ్యారు.

రాష్ట్రం రెండుగా విడిపోయిన తరువాత మనం ఎంతగానో అభిమానించిన, నిర్మించుకున్న హైదరాబాదు నగరాన్ని మనం కోల్పోయాం. కేవలం అది నగరం కాదు, ఆంధ్ర ప్రాంతంలో ఉన్న పిల్లల భవిష్యత్తు. మన ప్రాంతంలో ఉన్న ప్రతి ఒక్కరూ హైదరాబాదు నగరంలో ప్రతి రూపాయిని చిన్న, పెద్ద పరిశ్రమల్లో, పారిశ్రామికంగా అన్ని రంగాల్లో పెట్టుబడులుగా పెట్టి హైదరాబాదు నగరం అభివృద్ధి చెందుతుంటే మన గ్రామం, మన ఊరు అభివృద్ధి చెందుతోందని ఆనందపడ్డారు. దానికి కారణం ప్రతి పేదవాడు, కార్మికుడు, కర్షకుడు, వారు తిన్నా తినకపోయినా వారి పిల్లలను కష్టపడి ఇంజనీరింగ్, డిగ్రీ, పీజీ, పాలిటెక్నిక్ చదివించుకునేవారు. ఆ చదువులు పూర్తి అయి డిగ్రీ పట్టాతో బయటికి వచ్చిన తరువాత పిల్లలకు ప్రభుత్వ ఉద్యోగం వచ్చినా రాకపోయినా హైదరాబాదు నగరం మాకు అండగా ఉంటుంది, అక్కడికి వెళితే రూ.10,000 లేదా రూ.25,000 వచ్చే ఉద్యోగం చేస్తూ, మేము జీవిస్తూ, కష్టపడి మమ్మలను ఇంతవాన్ని చేసిన తల్లిదండ్రులకు ఆసరాగా ఉంటూ, ఎంతోకొంత ఐదు వేలో, పదివేలో మా కుటుంబానికి పంపిస్తే, మా తల్లిదండ్రులు మాకు చదివించిన చదువుకు ఒక సార్థకత ఏర్పడుతుందన్న ధైర్యం ఆనాడు ఉండేది.

హైదరాబాదు నగరం దూరం అయిన తరువాత ఇక్కడ ఉన్న పిల్లలకు వస్తే ప్రభుత్వ ఉద్యోగం రావాలి లేకపోతే హైదరాబాదు నగరానికి వెళ్లాలంటే అక్కడ స్థానికత అడ్డువస్తుంది. అక్కడ ఉన్న వారికి ఉద్యోగాలు సరిపోవడం లేదు, మా ప్రాంతం వాళ్లకు ఉద్యోగాలు ఇచ్చిన తరువాత మిగిలితే ఉద్యోగాల్లో ప్రాధాన్యత ఇస్తామని చెబుతున్నారు. అక్కడ కూడా మన పిల్లలకు అవకాశాలు లేవు.

మన రాష్ట్రంలో గడిచిన ఐదు సంవత్సరాల్లో ఒక్క ఉద్యోగం కూడా వచ్చిన దాఖలాలు లేవు. ఒక్క ఉద్యోగం ఇవ్వలేదు, ఉన్న ఉద్యోగాలు తీసివేసే పరిస్థితులను చూశాం. అటువంటి పరిస్థితుల్లో మన గౌరవ ముఖ్యమంత్రి జగన్మోహన్ రెడ్డి గారు ఆలోచన చేశారు. దీనికి శాశ్వత పరిష్కారం, మన ఆంధ్రప్రదేశ్ పూర్వ వైభవాన్ని సంతరించుకోవాలంటే ప్రత్యేక హోదా ఒక్కటే మార్గమని ఆనాడు ఉన్న పరిస్థితుల్లో ప్రత్యేక హోదాను సాధించడానికి జగన్మోహన్ రెడ్డి గారు ఎన్ని పోరాటాలు చేశారో మనం చూశాం. అన్ని పోరాటాలు చేసినా, ఆనాడు ముఖ్యమంత్రిగా ఉన్న చంద్రబాబు నాయుడు గారు ప్రత్యేక హోదా సాధించడానికి ప్రతిపక్షాలన్నీ కూడా కలిసివస్తున్నాయి. ఈ దశలో మనమందరం కలిసికట్టుగా వెళ్లి దిల్లీ పెద్దలపై ఒత్తిడి చేసి ఆ ప్రత్యేక హోదాను మనం తెస్తే రాష్ట్రానికి ఎంతో ఉపయోగపడుతుందన్న విచక్షణా జ్ఞానం లేకుండా ప్రత్యేక హోదా గురించి పోరాటాలు చేస్తున్న ఎంతోమంది విద్యార్థిని విద్యార్థులపై, జగన్మోహన్ రెడ్డి గారిపై, ప్రతిపక్షంలో ఉన్న నాయకులపై, కార్యకర్తలపై అక్రమంగా కేసులు పెట్టారు.

ఈవిధంగా ప్రత్యేక హోదాపై మా నాయకుడు అలుపెరుగని పోరాటం చేస్తుంటే, చంద్రబాబు నాయుడు గారు దిల్లీకి వెళ్లి ప్రత్యేక హోదాను ప్రత్యేక ప్యాకేజీకి తాకట్టు పెట్టి ఆంధ్రరాష్ట్రంలో ఉన్న విద్యార్థిని విద్యార్థుల, యువత భవిష్యత్తును ఏవిధంగా తాకట్టు పెట్టాడో మనందరం చూశాం.

ఇవన్నింటినీ దృష్టిలో పెట్టుకొని మళ్ళీ ఇలాంటి పరిస్థితులు రాకూడదని ప్రత్యేక హోదాపై ప్రజలు నిరాశనిస్పృహలతో ఉన్న సమయంలో జగన్మోహన్ రెడ్డి గారు పాదయాత్ర చేశారు. ఆ పాదయాత్రలో ఎన్నో లక్షల మంది పేదప్రజలు, ఎంతోమంది నిరుద్యోగులు, విద్యార్థిని విద్యార్థులు అయ్యో! హైదరాబాదు నగరాన్ని మనం కోల్పోయాం, మేము డిగ్రీ పట్నా తీసుకుని నిరుద్యోగులుగా రాష్ట్రంలో ఉన్నాం అని బాధపడ్డారు.

మన రాష్ట్రంలో పదుల సంఖ్యలో మెడికల్ కాలేజీలు, వందల సంఖ్యలో ఇంజనీరింగ్ కాలేజీలు, పాలిటెక్నిక్ కాలేజీలు, ఐటీఐ కాలేజీలు, డిగ్రీ కాలేజీలు, పీజీ కాలేజీలు ప్రతి సంవత్సరం చదువుకొని పట్నాలు పుచ్చుకొని బయటికి వస్తుంటారు. గత ఐదు సంవత్సరాల్లో ఒక్క ఉద్యోగం కూడా ఇవ్వని చంద్రబాబు నాయుడు గారు ఎప్పుడైనా ఆలోచించారా? ఒక్క ఉద్యోగం కూడా ఇవ్వకపోతే ఈ రాష్ట్రంలో ఉన్న నిరుద్యోగులు ఏవిధంగా బ్రతుకుతారు అనేది ఆలోచించలేదు. తల్లిదండ్రుల కష్టార్జితంపై విద్యార్థులు చదువుకొని, చదువులు పూర్తి అయిన తరువాత వారు పెట్టే తిండి తిని, జేబు ఖర్చులకు తల్లిదండ్రుల దగ్గర నుంచి డబ్బులు ఆశిస్తే, చదువు పూర్తి అయిన తరువాత ఎంతో ఆశతో బయటికి వచ్చిన ఆ విద్యార్థులు ఎంత మానసిక వేదన అనుభవిస్తారో మనకు తెలియంది కాదు.

మ.12.10

అటువంటి పరిస్థితుల్లో ఒక్క ప్రభుత్వ ఉద్యోగం ఇవ్వకుండా చంద్రబాబునాయుడు గారు ఏవిధంగా గత ఐదు సంవత్సరాలు పరిపాలన కొనసాగించారో అర్థమవుతుంది. ఇటువంటి పరిస్థితులన్నీ కూడా పరిగణనలోకి తీసుకుని, ఆనాడు జగన్మోహన్ రెడ్డిగారు పాదయాత్ర చేస్తున్న సమయంలో ఎన్నో లక్షల మంది ప్రజలు వారిని కలిసినప్పుడు ఏ సమస్య అయినా పరిష్కారం చేస్తానని, దేశాన్ని అభివృద్ధి చేస్తారన్న నమ్మకం ఉందని చెప్పారు. ఇటీవల కాలంలో ఇక్కడ అమరావతి నగరం నిర్మిస్తారని అని చంద్రబాబునాయుడుగారు పేపర్ల మీద, గ్రాఫిక్స్ లో చూపించారు. అదంతా ఒక బూటకం అని మా నాయకుడు పాదయాత్ర చేస్తున్నప్పుడు ఎన్నో సందర్భాల్లో ప్రజలు చెప్పారు. అమరావతి నగర నిర్మాణంలో అభివృద్ధి అంతా ఒక్కచోటే కేంద్రీకృతమైతే మళ్ళీ గత అనుభవాలే మాకు పునరావృతము అవుతాయన్న భయాందోళనలను ప్రజలు వ్యక్తపరిచారు. గతంలో జరిగిన అనుభవాలను దృష్టిలో పెట్టుకొని జగన్మోహన్ రెడ్డిగారు ఈరోజు మూడు రాజధానులకు సంబంధించి నిర్ణయం తీసుకున్నారు. ఆరోజు జగన్మోహన్ రెడ్డిగారు చేసిన ఆలోచనలకు శివరామకృష్ణన్ కమిటీ సభ్యులు కూడా తోడయ్యారు. శివరామకృష్ణన్ కమిటీ చేసిన సూచనలు ఎంతో విలువైనవి. అమరావతి ప్రాంతాన్ని శివరామకృష్ణన్ కమిటీ పరిశీలించి అమరావతి ప్రాంతం రాజధానికి ఇక్కడి నేల కూడా అనువుగా లేదు, ప్రపంచ వ్యాప్తంగా ఉన్న అతి సౌరవంతమైన భూముల్లో అమరావతికి సంబంధించిన భూములు కూడా ఉన్నాయి, కాబట్టి వీటిని పాడు చేయద్దు, అమరావతి నగరాన్ని పూర్తి స్థాయిలో రాజధాని ప్రాంతంగా మార్చడం ఎట్టి పరిస్థితుల్లో కూడా సమంజసం కాదని ఇచ్చిన

రిపోర్టును కూడా చంద్రబాబునాయుడుగారు తుంగలోకి తొక్కారు. కేవలం తన రియల్ ఎస్టేట్ వ్యాపారులకు తెలుగుదేశం పార్టీ నాయకులకు, కార్యకర్తలకు, ఎమ్మెల్యేలకు లాభదాయకంగా ఉండేలా కేవలం వారి ప్రయోజనాలను మాత్రమే దృష్టిలో పెట్టుకొని ఈరోజు మూడు రాజధానులకు సంబంధించి జగన్మోహన్ రెడ్డిగారు చేస్తున్న మహాత్తర కార్యక్రమానికి ఏవిధంగా అడ్డుతగులుతున్నారనేది మనం చూస్తున్నాం. ఈరోజు మూడు రాజధానుల ఆకాంక్ష నెరవేరకుండా చేయడానికి ఏ స్థాయికి దిగజారిపోయారంటే, అనంతపురం జిల్లాలో తెలుగుదేశం పార్టీకి సంబంధించి మాజీ మంత్రి అయితే “జగన్మోహన్ రెడ్డిగారు మావాడే అంటూ ఒక పక్క గోతులు తవ్వుతూ, లేని కులతత్వాన్ని జగన్మోహన్ రెడ్డి గారికి అంటకట్టి, నీచమైన ప్రయత్నం కూడా చేస్తుంటారు”, వారి నాయకుడు చంద్రబాబునాయుడు గారు అయితే ఈ రాజధాని ప్రాంతాలకు సంబంధించి, వారి స్వార్థ ప్రయోజనాలు నెరవేర్చుకోవడానికి అన్నదమ్ముల్లా కలిసి జీవిస్తున్న సామాజిక కులాల మధ్య, మతాల మధ్య చిచ్చు పెట్టడానికి ప్రయత్నాలు చేస్తున్నారు. ఆ సామాజికవర్గాల మధ్య చిచ్చు పెట్టి ఆ మంటల్లో చలి కాచుకునే ప్రయత్నం చేస్తూ, ఆయన రాజకీయ పబ్లిం గడుపుకోవాలని చూస్తున్నారు. చంద్రబాబునాయుడు గారి లాంటి రాజకీయ నాయకులు ఉంటే భవిష్యత్తులో అమరావతి ప్రాంతమే కాదు, ఏ రాష్ట్రం కానీ ఏ దేశం కానీ ఎక్కడా కూడా బాగుపడవు, అభివృద్ధి చెందవు. చంద్రబాబునాయుడుగారు అలాంటి ప్రయత్నమే చేస్తుంటే, ఒక పక్క కౌన్సిల్లో ఉన్న వారి వారసుడు, ఇక్కడున్న శాసనసభ్యులు విశాఖపట్నంలో రాజధాని ఎందుకు పెట్టాలి, విశాఖపట్నం ఇప్పటికే అభివృద్ధి చెందింది కదా! పశ్చిమగోదావరి జిల్లా అభివృద్ధి చెందిందా లేకపోతే తూర్పు గోదావరి జిల్లా అభివృద్ధి చెందిందా, లేకపోతే కృష్ణాజిల్లా అభివృద్ధి చెందిందా, మిగిలిన ప్రాంతాలు అభివృద్ధి చెందాయా అని అడుగుతున్నారు. నేను వారికి మిగిలిన జిల్లాల్లో జరిగే అభివృద్ధి గురించి వివరిస్తాను గానీ, ముఖ్యంగా ఈ ఏడు నెలల్లో గౌరవ ముఖ్యమంత్రిగారు చేసిన అభివృద్ధి ఏంటన్నది తెలుసుకోవాలంటే ఒకసారి వారిని మా పశ్చిమ గోదావరి జిల్లాకు రమ్మనండి. పశ్చిమ గోదావరి జిల్లాకు సంబంధించి 15 స్థానాలు కూడా వారికి కానుకగా ఎంతో ఆశతో ఇచ్చినా కూడా కనీసం ఏనాడు ఒక్క సమస్యకూడా పరిష్కరించలేదు. చివరికి పోలవరం ప్రాజెక్టు నిర్మాణంలో కూడా వారు శ్రద్ధ పెట్టకుండా కేవలం కమీషన్లు దండుకునే కార్యక్రమం చేశారు. అభివృద్ధికి నిర్వచనం ఏమిటో ఒక్కసారి తెలుగుదేశం నాయకులు చెప్పాలి. 50 అంతస్తులో లేక 100 అంతస్తుల భవనాలను నిర్మించడమే అభివృద్ధి అని వాళ్ల ఉద్దేశం అయితే, సామాన్య ప్రజలకు చేరువుగా అందినప్పుడే ఆ ప్రాంతం నిజమైన అభివృద్ధి చెందినట్లని మా నాయకుడు జగన్మోహన్ రెడ్డిగారి ఆలోచన. ఆ కార్యక్రమంలో భాగంగానే ఈనాడు పశ్చిమ గోదావరి జిల్లాలో నాడు-నేడు కార్యక్రమంలో ఎన్నో పాఠశాలలు అభివృద్ధి చేయడమే గాకుండా, మా జిల్లాకు సంబంధించి తరతరాలుగా ఎప్పుడూ మంచినీటి సమస్య ఉన్నందున సుమారు రూ.3800కోట్లు కేటాయించి వాటర్ గ్రాడ్ను మాకు కానుకగా ఇచ్చారు. భవిష్యత్తులో మా జిల్లాలో ఎక్కడా తాగునీటి సమస్య లేకుండా చేసిన ఘనత మా నాయకుడు జగన్మోహన్ రెడ్డిగారిదని తెలియజేస్తున్నాను. చంద్రబాబునాయుడుగారు మాట్లాడుతూ శ్రీకాకుళం జిల్లాలో వారు అధికారంలో ఉన్నప్పుడు మాత్రమే అభివృద్ధి జరిగింది తప్ప తరవాత అసలు అభివృద్ధి జరగలేదని చెబుతున్నారు.

శ్రీకాకుళం ప్రాంతం అంటే మనకు గుర్తు వచ్చేది ఉద్దానం ప్రాంతం. ఉద్దానం ప్రాంతంలోని సమస్యల వల్ల ప్రతి సంవత్సరం కిడ్నీ వ్యాధిగ్రస్తులు ఎంతో మంది మరణాలపాలు అవుతున్నారు. దానికి కొంత నిధులు కేటాయిస్తే కిడ్నీ వ్యాధి సమస్యకు పరిష్కారం చూపగలుగుతాం. కిడ్నీ సమస్యలకు సంబంధించి చాలా ప్రాణాలు నిలబెట్టగలుగుతామనే ఆలోచన చంద్రబాబునాయుడు గారు ఎప్పుడైనా చేశారా అని అడుగుతున్నాను. ఏదో వార్తాపత్రికలు ద్వారానో, ప్రసార మాధ్యమాల ద్వారానో వారి దృష్టికి ఆ విషయం వెళితే, ఏదో నామమాత్రంగా ఒక వాటర్ ప్లాంటు, ఒక డయాలసిస్ సెంటర్ ఏర్పాటు చేసి చేతులు దులుపుకున్నది గత ముఖ్యమంత్రి చంద్రబాబునాయుడుగారు అయితే, మా నాయకుడు జగన్మోహన్ రెడ్డిగారు అధికారంలోకి వచ్చిన మూడు నెలల్లోనే, ఎన్నికల సమయంలో తాను ఇచ్చిన హామీలను దృష్టిలో పెట్టుకొని, ఉద్దానం ప్రాంతంలో సుమారు రూ.100 కోట్లకుపైగా ఖర్చు పెట్టి ఒక కిడ్నీ రీసెర్చ్ సెంటర్ను, ఒక డయాలసిస్ సెంటర్ను అదేవిధంగా త్రాగునీటికి సంబంధించి రూ.100కోట్లపైగా నిధులను కేటాయించి ఆప్రాంతంలో ఉన్న సమస్యకు శాశ్వత పరిష్కారం చూపించారని తెలియజేస్తున్నాను. రూ.100కోట్ల నుంచి పరిసర ప్రాంతాలకు ఆ ప్రాజెక్టుని విస్తరింపజేయడం వల్ల కేవలం ఉద్దానం ప్రాంతానికి మాత్రమే గాకుండా పరిసర ప్రాంతాలకు సంబంధించి రూ.700కోట్లతో త్రాగునీటికి సంబంధించిన ప్రాజెక్టును పూర్తి చేయడం ద్వారా భవిష్యత్తులో కిడ్నీ సమస్యల బారిన పడకుండా చర్యలు తీసుకుంటున్నారు. అభివృద్ధి అంటే ఇది. ఒక సామాన్య వ్యక్తి అమరావతి ప్రాంతం వచ్చి ఒక గజం స్థలం కొనగలరా అని నేను అడుగుతున్నాను. అభివృద్ధి, అధికారం వికేంద్రీకరణ జరిగితేనే ఈ రాష్ట్రం సమగ్రంగా అభివృద్ధి చెందుతుంది. రాష్ట్ర వ్యాప్తంగా ఇంతమంది ప్రజలు వారి ఆలోచనకు మద్దతు పలుకుతున్నారంటే ముఖ్యమంత్రిగారు ఎంత నిజాయితీతో, చిత్తశుద్ధితో ఈ రాష్ట్ర అభివృద్ధికి కట్టుబడి ఉన్నారో మనమందరం కూడా అర్థం చేసుకోవాలని నేను మనవి చేస్తున్నాను. రాజధానికి సంబంధించి అంతకుముందు చర్చ జరిగినప్పుడు మన ఆర్థిక శాఖా మంత్రిగారు, ధర్మాన ప్రసాదరావుగారు చాలా వివరంగా ఎన్నో ఉదాహరణలతో, ఎన్నో వాస్తవాలతో ఇక్కడ రాజధాని పెట్టడం అసలు సమంజసం కాదు, ఇక్కడ రాజధానికి అనుకూలమైన పరిస్థితులు లేవని సవివరంగా చెప్పారు. అమరావతికి రాజధాని వస్తుందని తెలిసి, ముందుగానే 4500 ఎకరాలకు సంబంధించిన వివరాలు రికార్డులతోపాటు సభ ముందు ఉంచడం జరిగింది దాని తర్వాత ఎన్ని వందల ఎకరాలు ఆక్రమించారో తెలియదు.

మ.12.20

అధ్యక్షా, ఇది అంతా ఎందుకు చెబుతున్నానంటే కేవలం రియల్ ఎస్టేట్ వ్యాపారులకు సంబంధించి వారి ప్రయోజనాలే ముఖ్యంగా, లక్ష్యంగా ఇంతమంది రాష్ట్ర ప్రజల మనోభావాలను దెబ్బతీసే హక్కు చంద్రబాబునాయుడు గారికి ఎవరు ఇచ్చారని మేము అడుగుతున్నాం. శాసనసభలో ఈ విధంగా ప్రవర్తిస్తే ఎలా? సభ్యులందరికీ తెలిసిందే ప్రత్యేకించి వివరించక్కర్లేదు. శాసనపరిషత్తులో కూడా వారు ఏవిధంగా ప్రవర్తించారో తమరికి తెలియంది కాదు. ఆరోజు అక్కడ జరిగిన అరాచకాన్ని ప్రసార మాధ్యమాల ద్వారా ప్రజలందరూ గమనించడం జరిగింది. ఇది నాలుగుగోడల మధ్య జరిగిన అంశం

కాదు. చంద్రబాబునాయుడు గారు 12 సంవత్సరాల్లో 14 సంవత్సరాల్లో ముఖ్యమంత్రిగా చేసిన వ్యక్తి, ఏ విధంగా తన స్థాయిని సైతం మర్చిపోయి గ్యాలరీలో కూర్చుని సభను డిక్టేట్ చేయాలన్న ఆలోచన చేయడం నిజంగా దురదృష్టం. శాసనపరిషత్ గురించి శాసనసభలో మాట్లాడుకోవడంపై ఒక నిబంధన ఉన్నా కూడా జరిగిన తప్పులు మళ్ళీ మళ్ళీ జరగకుండా చూసుకోవలసిన బాధ్యత, దానిపై మాట్లాడుకోవలసిన బాధ్యత మన మీద ఉంది. తరవాత శివరామకృష్ణన్ కమిటీ రిపోర్టును తుంగలో తొక్కారు. శివరామకృష్ణన్ ఎంతో అనుభవజ్ఞులు. మాములు వ్యక్తి కాదు. కేంద్రప్రభుత్వంలో అర్బన్ డెవలప్ మెంట్ లో ఎంతో అనుభవం ఉన్న వ్యక్తిని రాజధాని కమిటీకి సంబంధించి ఒక అధ్యక్షుడిగా కమిటీ సభ్యులుగా ఎంతోమందిని అనుభవజ్ఞులను పెడితే దానిని పక్కన పెట్టి చంద్రబాబునాయుడు గారు చేసిన నిర్వాకం ఏమిటంటే ఆయనకు అనుకూలంగా ఉన్న నారాయణ గారిని, కొంతమంది ప్రముఖ వ్యాపారులను రాజధాని పేరిట ఒక బోగస్ కమిటీని వేసి రిపోర్టు కూడా ఆయనే రాశారు. ఈ రాష్ట్రం మొత్తం మీద రాజధాని ఎక్కడా పెట్టడానికి అనువుగా లేదు. ఒక్క అమరావతిలోనే పెట్టడానికి అనువుగా ఉంది. శివరామకృష్ణన్ గారు అమరావతిలో పెట్టకుండా ఉండడానికి కారణాలు ఏవైతే చూపించారో దానికి పూర్తి వ్యతిరేకంగా శివరామకృష్ణన్ గారు ఇచ్చిన సలహాలను, సూచనలను పాటించకుండా నారాయణ కమిటీను పెట్టి ఏ విధంగా రాష్ట్ర ప్రజల భవిష్యత్తును నాశనం చేశారో మనమంతా కూడా చూశాము. ఈరోజు ఇవన్నీ కూడా దృష్టిలో పెట్టుకుని జగన్మోహన్ రెడ్డిగారికి మద్దతు ఇవ్వవలసిన అవసరం ఉంది.

ఈరోజు శాసనపరిషత్ కు సంబంధించి మనం చూస్తున్నాం. అసలు శాసనపరిషత్ దేనికి ఉద్దేశించబడింది? శాసనపరిషత్ అంటే శాసనసభలో పాస్ అయిన బిల్లులకు సంబంధించి శాసనపరిషత్ లో పెద్దలు దాంట్లో పొరపాట్లు ఏమైనా ఉంటే సవరణలు చేసి, మనకు సలహాలు, సూచనలు ఇచ్చి ప్రజలకు ఇంకా మేలు చెయ్యడానికి కావలసిన కార్యక్రమాలు తీసుకోవాలి. గతంలో అలా ఉండేది. ఇప్పుడు కూడా పరిషత్ లో చాలామంది మేధావులు, అనుభవజ్ఞులు ఉన్నారు. కానీ తెలుగుదేశంపార్టీకి సంబంధించిన ఆ ప్రతినిధులు మాత్రం ప్రతి అంశాన్ని రాజకీయం చేస్తున్నారు. ఈ రాష్ట్రంలో ఇంగ్లీషు మీడియంకు సంబంధించి ఒక బిల్లును శాసనసభలో ఆమోదించి పంపిస్తే వారికి వచ్చే నష్టం ఏమిటి? అంటే పేదప్రజల పిల్లలు ఎవరూ కూడా ఇంగ్లీషు నేర్చుకోవడం ద్వారా దేశ, విదేశాలలో ఎక్కడా మంచి భవిష్యత్తును వెతుక్కోవలసిన పరిస్థితి ఉండకూడదా? ఎస్సీ, ఎస్టీలకు సంబంధించి ప్రత్యేకించి ఒక కమీషన్ ను పెడితే ఆ కమీషన్ ను అడ్డుకునే పరిస్థితి ఎందుకు దాపరించింది? సిఆర్ డిఎ బిల్లుతో సహా ఈ రాష్ట్ర అభివృద్ధికి ఎంతో కీలకంగా మన గౌరవ ముఖ్యమంత్రి తీసుకున్న ఆ నిర్ణయాన్ని అడ్డుకునే పరిస్థితి శాసనపరిషత్ లో వచ్చింది అంటే ఇది ఎంత దారుణం. చంద్రబాబునాయుడు గారు చేసే నీచ రాజకీయాలకు ఇది తార్కాణం కాదా? ఇటువంటివన్నీ జరిగితే రాష్ట్ర భవిష్యత్తు ఏ విధంగా ముందుకు వెళుతుంది? ఎంతో చిత్తశుద్ధితో, నిజాయితీతో రాష్ట్రాన్ని అభివృద్ధి చేయాలి, ఎన్నికల్లో మేం ఇచ్చిన హామీలన్నింటినీ నేరవేర్చాలి, పాదయాత్ర సమయంలో మేం చెప్పిన ప్రతి మాట, ప్రజలు నా

దృష్టికి తీసుకువచ్చిన ప్రతి సమస్యను కూడా పరిష్కారం చేయాలి, దానితోపాటు రాష్ట్రాన్ని సమగ్రంగా అభివృద్ధి చేయాలని ముందుకు వెళుతున్న మా నాయకుడు గౌరవ ముఖ్యమంత్రి జగన్మోహన్ రెడ్డి గారికి మనందరం కూడా మద్దతు తెలపాల్సిన సమయంలో శాసనపరిషత్ లో పదిమంది సభ్యులు ఎక్కువ ఉన్నారు కదా అని ఎంతో గౌరవంగా ప్రజలచే ఎన్నుకోబడిన 151మంది శాసనసభ్యులు ఆ బిల్లులపై చర్చించి, దానిమీద తీర్మానం చేసి శాసనపరిషత్ కు పంపిస్తే ఈ విధంగా ప్రతి బిల్లును సవరణల పేరుమీదో లేకపోతే సెలక్ట్ కమిటీ అంటూ తిప్పి పంపించే కార్యక్రమాన్ని చేస్తున్నారు. ఏ మాత్రం చిత్తశుద్ధి లేకుండా ఈ విధంగా వారు ప్రతి బిల్లును ఆటంకపరుస్తూ, ఆలస్యం చేస్తూ ఈ విధంగా రాష్ట్ర అభివృద్ధిని అడ్డుకోవాలని చూడడం అనేది చాలా చాలా దారుణం. దీనికి తప్పకుండా చంద్రబాబునాయుడు గారికి ప్రజలు కూడా భవిష్యత్తులో తగిన రీతిలో గుణపాఠం చెబుతారు. ఈలోపు జగన్మోహన్ రెడ్డిగారు చేసిన అభివృద్ధికి ఆటంకం కలుగకుండా ఉండాలంటే తప్పకుండా మన రాష్ట్ర అభివృద్ధికి అడుగడుగునా అడ్డుతగిలే పరిషత్ విషయంలో ఒక స్పష్టమైన నిర్ణయం తీసుకోవాలి. ఇది కేవలం ఇక్కడ ఉన్న మా శాసనసభ్యుల, మంత్రుల అభిప్రాయం మాత్రమే కాదు. ఈరోజు టీవీల ద్వారా చూస్తూ, పేపర్లు చదువుతున్న రాష్ట్రంలో ఉన్న ఆరు కోట్ల ప్రజల అభిప్రాయం కూడా ఇదే. గత తెలుగుదేశం పార్టీ హయాంలో అభివృద్ధి యాభై సంవత్సరాలు వెనక్కి వెళ్లిపోయింది. ఈ ఐదు సంవత్సరాలలో మళ్ళీ అభివృద్ధిని యాభై సంవత్సరాలు ముందుకు తీసుకువెళ్లే నాయకుడు మాకు దొరికాడు కాబట్టి అభివృద్ధి ఎక్కడా ఆగకుండా ముందుకు తీసుకువెళ్లాల్సిన అవసరం ఉంది. దానికి ఎన్ని అవరోధాలు వచ్చినా, ఎవరు ఎన్ని అడ్డంకులు కల్పించినా కూడా దానిని నిర్దంధంగా మనం పక్కన పెట్టి ముందుకు వెళ్లాల్సిన అవసరం ఉందని ప్రతి పౌరుడు కోరుకుంటున్నాడు. దానికి ఏకైక పరిష్కారం ఈరోజు పరిషత్ రద్దు. ఇది చాలా సమంజసం. దానికి సంబంధించి గౌరవముఖ్యమంత్రి ఒక ఆలోచన చేసి, ప్రజల అభిప్రాయాలను కూడా పరిగణలోకి తీసుకున్నారు. ఇప్పటికే మేనిఫెస్టోలోని ప్రతి అంశాన్ని కూడా దాదాపుగా 99శాతం పూర్తి చేశారు. మిగిలిన రాష్ట్ర అభివృద్ధి కోసం మూడు వైపుల రాజధానులు పెట్టి అన్ని ప్రాంతాలకు సమానమైన ప్రాతినిధ్యం అభివృద్ధిలోను, అధికారంలోను ఇచ్చి రాష్ట్రాన్ని సమగ్రంగా అభివృద్ధి చేయాలన్న ఒక మంచి ఆలోచనతో ఏ విధంగా ముందుకు వెళుతున్నారో ఆ ఆలోచనను మీరు ముందుకు తీసుకువెళ్లండి. దానిని ముందుకు తీసుకువెళ్లడానికి ఎటువంటి అవరోధాలు, అడ్డంకులు ఉన్నా కూడా దానిని అధిగమించి వెళ్లండి. దానికి సంబంధించి పరిషత్ రద్దు అంశంపై ప్రజలు కూడా అదే కోరుకుంటున్నారు కాబట్టి పరిషత్ రద్దుపై ఒక స్పష్టమైన నిర్ణయాన్ని తీసుకుని ఈ రాష్ట్రాన్ని భవిష్యత్తు వైపు నడిపించవలసిందిగా గౌరవముఖ్యమంత్రిగారిని కోరుకుంటూ ఈ అవకాశం ఇచ్చిన మీకు ధన్యవాదాలు తెలియజేసుకుంటూ సెలవు తీసుకుంటున్నాను.

శ్రీ ధర్మాన ప్రసాదరావు(SRI DHARMANA PRASADA RAO) (శ్రీకాకుళం): అధ్యక్షా, మీకు ధన్యవాదాలు. ఒక statutory resolution సభా నాయకులు తీసుకువచ్చినందుకు వారికి ధన్యవాదాలు. ఇలాంటి అభిప్రాయాన్ని నేను వ్యక్తం చేయడానికి చాలా అంశాలను నేను స్వాతంత్ర్యం

ముందు స్వాతంత్ర్యం తరువాత జరుగుతున్న సభలు అందులో మన మేధావుల అభిప్రాయాలన్నీ చూశాను. ఇక్కడ ఉత్పన్నమయిన సమస్య ఒకటి అయితే నేను మాట్లాడేది ఈ సభ రద్దు అనే ఈ ఒక్క అంశమే కాదు. మొన్న ఆరు నెలల క్రితం జరిగిన ఎన్నికల్లో వైఎస్సార్ కాంగ్రెస్ పార్టీకి శ్రీ జగన్మోహన్ రెడ్డి నాయకత్వంలో ప్రజలు 51శాతం తీర్పు ఇచ్చారు. ఇది ప్రజాస్వామ్యంలో అరుదైన తీర్పు. ఇది మామూలు తీర్పు కాదు. ఏదో టెక్నికల్ గా కొన్నిసార్లు ప్రభుత్వాలు వస్తాయి. మూడు పార్టీల మధ్యన కొద్దిశాతంతో ప్రభుత్వాలు వస్తాయి. అదొక పద్ధతి. అవి ప్రభుత్వాలు కాదనలేము కాని టెక్నికల్ గా మెజార్టీ తీర్పు లేకపోయినా వచ్చేస్తారు. కాని మొన్నటి తీర్పు అలాంటిది కాదు. క్లియర్ గా 51శాతం కరెక్టుగా వచ్చింది. ఇది అరుదైన తీర్పు.

మ.12.30

నా అభిప్రాయం ప్రకారం ప్రజాస్వామ్యంలో ఇది అత్యున్నతమైన తీర్పు. ఇందులో ఏమీ ఆపాదించడానికి వీలులేని క్లియర్ మ్యాన్ డేట్. ఆయన ప్రతిపక్షంలో ఉన్నప్పుడు రాష్ట్రమంతా పర్యటించి అధ్యయనం చేశారు. అది కూడా ఫుల్ గా వచ్చిన ప్రభుత్వం కాదు, ఆయన అలా ముఖ్యమంత్రి కాలేదు. ఆయన గత అయిదు సంవత్సరాలుగా రాష్ట్రమంతా బాగా పర్యటించి అన్ని ప్రాంతాల ప్రజల అభిప్రాయాలను తెలుసుకొని అన్ని ప్రాంతాలలో ఉండే లోపాలను అర్థం చేసుకొని, అంతరాలను గమనించి, ప్రజల ఆవేదనను తెలుసుకొని వచ్చిన నాయకుని ప్రభుత్వం ఇది.

ఇప్పుడే గౌరవ మంత్రి ఆళ్ల నాని చెప్పినట్లు ఈ సభలో మూడు బిల్లులు ఆమోదం పొందితే శాసనపరిషత్తులో వాటిని నిరోధించే పని జరిగింది. దానిద్వారా ప్రజలు ఇచ్చిన అత్యున్నతమైన తీర్పును మనం వ్యతిరేకిస్తున్నాం. అల్టిమేట్ గా ప్రజాస్వామ్యసారాన్నే మనం లేకుండా చేస్తున్నాం. ఎవరినైతే ప్రజలు తిరస్కరించారో, వీరివలన లాభం లేదని, ప్రజల విశాల శ్రేయస్సుకు, ఆకాంక్షలకు పనికిరారని ప్రజలు తిరస్కరించినవారిని వారు మరొకదారిలో వచ్చి దీనిని అడ్డుకొనే ప్రయత్నం చేస్తున్నారు. ప్రజాస్వామ్యంలో ప్రతి ఐదు సంవత్సరాలకు ప్రభుత్వంలో ఉన్న పార్టీ మేం అధికారంలో ఉండి ఈ కార్యక్రమాలు చేశామని తిరిగి ఎన్నికలకు వెళతారు. అలాంటి అవసరమున్న ప్రభుత్వానికి ప్రజల ఆకాంక్షలు తెలుసుకొని ఎక్స్ ప్లెన్సివ్ గా టూర్ చేసి అందరి అభిప్రాయాలు తెలుసుకొని తరువాత జరిగిన ఎన్నికలలో ప్రజలు ఇచ్చిన తీర్పును ప్రభుత్వం, ముఖ్యమంత్రి అమలుచేస్తే ప్రజలచే తిరస్కరించబడిన, దొడ్డిదారిన వచ్చిన తెలుగుదేశం పార్టీ శాసనపరిషత్తులో వాటిని అడ్డుకుంటే ప్రజల తీర్పు ఓడిపోయినట్లే కదా? అలాంటి నేపథ్యంలో ఇలాంటి సభలలో ఏమి జరిగిందని ఒకసారి చూస్తే ప్రపంచంలో ప్రజాస్వామ్యం అమలులో ఉన్న దేశాలు అయితే 67 దేశాలలో మాత్రమే ఇలాంటి పెద్దల సభలున్నాయి. 114 దేశాలలో పెద్దల సభలు లేకుండానే ప్రజల ఆకాంక్షలను వారు నెరవేరుస్తున్నారు. ఇది ప్రపంచ సినారియో. న్యూజిలాండ్ లో 1950లో, డెన్మార్క్ లో 1955లో, స్వీడన్ లో 1971లో, పోర్చుగల్, ఇజ్రాయిల్, టర్కీ, కెనడాలో 1976లో పెద్దల సభలను రద్దుచేశారు. పశ్చిమ దేశాలు మనకంటే ముందు

ప్రజాస్వామ్య దేశాలుగా మారినా వారి రాజ్యాంగాలు, సంప్రదాయాలు చూస్తే ఆ దేశాలలో పెద్దల సభలను రద్దుచేసే కార్యక్రమం జరుగుతున్నది తప్ప కొత్తగా పెద్దల సభలను తీసుకురావడంలేదు. ఇది ప్రపంచ దేశాలలో ఉన్న సినారియో.

అసలు ఈ పెద్దల సభలకు ముందుగా బ్రిటిష్ కాలంలో ఆద్యం పడింది. ఎగువ సభలు మన దేశానికి ఎలా దాపురించాయంటే మనకు స్వాతంత్ర్యం రాకముందు భారతదేశంలో తొమ్మిది ప్రెస్నీలీ స్టేట్స్ ఉండేవి. వాటిలో ఆరు స్టేట్స్ లో ఎగువసభలు ఏర్పడ్డాయి. అవి బ్రిటీషర్ల ప్రోత్సాహంతో ఏర్పడ్డాయి. బ్రిటీషర్స్ ఎందుకు ఏర్పాటుచేశారంటే వారు వారి లక్ష్యాలను స్మూత్ గా ముందుకు తీసుకెళ్లడానికి, పెద్దలను సంతుష్టిపరచి, గౌరవప్రదంగా కూర్చోపెట్టడానికి, వాళ్ల పని స్మూత్ గా చేసుకోవడానికి మాత్రమే పెద్దల సభలను తీసుకొచ్చారు. అశేషమైన ప్రజల ఆకాంక్షలకు కాదు. బ్రిటీష్ వారు వారి పనులను సుగమం చేసుకోవడానికి అప్పటి పెద్దలను సంతుష్టిపరచడానికి, వారిని గౌరవించినట్లుగా చూపి దేశానికి కన్నం పెట్టే పనిచేసిన నేపథ్యంలో బ్రిటిష్ కాలంలో తొమ్మిది ప్రెస్నీలీ స్టేట్స్ ఉండగా అందులో ఆరు ప్రెస్నీలీ స్టేట్స్ లో పెద్దల సభలు ఏర్పడ్డాయి. అందుకే మహాత్మా గాంధీగారు సెప్టెంబర్ 1931లో Federal Structure కమిటీ ముందు చెప్పారు. మనకు స్వాతంత్ర్యం రాకముందు మనమందరం అమితంగా ప్రేమించే గొప్పవారు మన జాతిపిత మహాత్మా గాంధీగారు స్వాతంత్ర్యానికి ముందే బ్రిటీషర్స్ పెద్దల సభ ఏర్పాటును వ్యతిరేకించారు. I have no fear of popular Legislature running away with itself and hastily passing some laws which after wards it will have to repent. I am firmly of the opinion that we can do with one Chamber only and that we can do it to great advantage. We will certainly save the great deal of expense. మహాత్మా గాంధీగారు 1937లో చెప్పిన విషయం ఇప్పుడు మనకు అద్దినట్లు సరిపోతుంది. అందుకేవారు దేశ నాయకులుగా ప్రపంచంలో రూపొందారు. గాంధీగారికి అప్పుడే అర్థమైనది. బ్రిటీషర్స్ కేవలం కొంతమందిని నియమించుకొని మేనేజ్ చేసుకోవాలకున్నట్లుగా వారి ప్రయత్నమని మహాత్మా గాంధీగారికి ఆనాడే తెలిసినందున అప్పుడే వ్యతిరేకించారు.

ఎగువ సభ పెట్టాలంటే మనం ఇలాంటివన్నీ ఆలోచించాలిగానీ తొలగించడానికి గొప్ప నేపథ్యం మనకు ఉంది. స్వాతంత్ర్యంకోసం పోరాడినవారు, ప్రాణాలు అర్పించినవారు చెప్పిన మాటలన్నీ ఈవేళ ఇందులో ఉన్నాయి. అందుచేత ఈవిషయంలో వెనుకంజ వేయాల్సిన అవసరం లేదు. ఇలాంటి సభలు ఎన్నికలలో గెలవలేకపోయినవారికి ఒక రాజకీయ పునరావాస కేంద్రాలు అవుతున్నాయి. రాజకీయ కారణాలతో ప్రజోపయోగమైన శాసనాలు చేసేందుకు మొన్న మూడు బిల్లులకు శాసనపరిషత్తు అడ్డంకిగా నిలిచిన విషయం అందరికీ తెలిసినదే. ప్రభుత్వ ఖజానాపై భారం పడి ప్రజాధనం వృథా అవుతున్నదని నూరు శాతం రుజువైనది. కౌన్సిల్ కు రూ.300కోట్ల ప్రజాధనం ఖర్చు అవుతుందని మొన్ననే ఆర్థికమంత్రిగారు చెప్పారు. పేదలకు అనేకమైన సంక్షేమ కార్యక్రమాలను అమలుచేస్తున్న ఈ ప్రభుత్వానికి అభివృద్ధిని అడ్డుకొనే ఇలాంటి వ్యవస్థ అవసరమా? ఆ రూ.300కోట్లు వెచ్చించి లక్షల

మంది పేదల కుటుంబాలను ఆదుకోవచ్చు. అందుకోసం దీనిని ఆలోచించాల్సిన అవసరముంది. ఇది నూరుశాతం రుజువైనది.

మనకు స్వాతంత్ర్యం వచ్చిన తరువాత రాజ్యాంగం రూపొందించేందుకు డా.బి.ఆర్.అంబేడ్కర్ గారి అధ్యక్షతన కాన్స్టిట్యూయెంట్ అసెంబ్లీ ఏర్పాటైనది. ఆయన అందులో ఏమి చెప్పారంటే **all that we are doing in this Constituent, is to introduce the second Chamber,** అంటే మన కౌన్సిల్ లాంటిది, **purely on experimental measures. We have not given the second Chamber a permanent place by the draft Constitution, we have not made it a permanent part of the Constitution. It will be a purely experimental measure as I said and there is sufficient provision for getting rid of the Second Chamber.** ఏ రాజ్యాంగ పునాదులమీద మనం పరిపాలనా వ్యవస్థలు నడుపుతున్నామో ఆ వ్యక్తే అధ్యక్షునిగా కూర్చోని రాజ్యాంగ రచన చేసినపుడు ఇది టెంపరరీ మెజర్ అని చెప్పారు.

మ.12.40

అధ్యక్షా, ఇది పర్మినెంట్ బేసిస్ కాదని చెప్పారు. అంటే ఇప్పుడు సభా నాయకులు ప్రవేశపెట్టిన తీర్మానం వంద శాతం సందర్భోచితంగానూ, ఒకనాడు ఈ రాజ్యాంగాన్ని రాసిన ఒక పెద్ద తాలూకు అభిప్రాయానికి అనుగుణంగానే ఉంది. ఎవరూ తిరస్కరించడానికి, కాదనడానికి లేనటు వంటిది. ఎక్స్ పిరిమెంట్స్ అన్నీ చేశాము, ఎక్స్ పిరిమెంట్స్ లో ఓడిపోయాము. మన కళ్లెదురుగా మనమే చూశాము. మన సభలోనే ఫెయిల్ అయిందనే విషయాన్ని చూశాము. ఫూరంగా ప్రజలచేత తిరస్కరించబడిన వాళ్లు గ్యాలరీలలో కూర్చుని, కనుసైగలు చేసి నడిపిస్తున్నారంటే ఐదు కోట్ల మంది ప్రజల అభిప్రాయాన్ని ఏమార్చడానికి చేసిన ప్రయత్నానికి ఒక సభ ఉపయోగపడుతుందంటే సభ వట్ల నాకు గౌరవం, ఉందా లేదా అనేది పక్కనబెడితే ఇలాంటి వ్యక్తులు అలాంటి సభలను ఉపయోగించుకుని పాపులర్ గవర్నమెంటుని, మంచి లెజిస్లేషన్స్ ని పడగొట్టే పని చేయనివ్వకుండా ప్రజల తరపున మనం నిలబడవలసిన అవసరం ఉంది. ఈ సభ నేడు తీసుకు వచ్చిన తీర్మానము ప్రజల తరపున నిలబడేది. ప్రజల ఆకాంక్షలు నెరవేర్చేది. ఒక సభను అడ్డుపెట్టుకుని ఇలాంటి పాపులర్ గవర్నమెంటుని, ప్రజలు ఇచ్చిన తీర్పుని పడగొట్టాలని ఎత్తుగడలు వేస్తుంటే చూస్తూ ఏ ప్రభుత్వమైనా ఊరుకుంటుందా? ఒకవేళ ఊరుకుంటే ఆ ప్రభుత్వము చేతగాని ప్రభుత్వం అయిపోదా? రద్దు చేసేయడమేనా పరిష్కారం, ఏ అధికారం లేని కౌన్సిల్ మీకు ఏమి చేస్తుంది అని కొంత మంది బయట మాట్లాడుతున్నారు. ఒక అభిప్రాయాన్ని బిల్డ్ చేయడానికి ప్రయత్నం చేస్తున్నారు. ఏ అభిప్రాయాన్ని చట్టం రూపంలో చేయలేని సభ ఎందుకు పెట్టుకుని కూర్చుంటున్నారు? మీ అభిప్రాయాలను నేరుగా చెప్పేయవచ్చు కదా, అందులో ఏముంది? పట్టుమని నాలుగు సెక్షన్లు, 12 పేజీల చట్టముంది. మీరెందుకు సెలెక్ట్ కమిటీ అన్నారు. పోనీ సెలెక్ట్ కమిటీ అయినా పద్ధతి ప్రకారం వేసారా? అది కూడా **stalemate**. నాకు తెలిసి చాలా మంది నిపుణులను అడిగితే చెప్పింది ఏమిటంటే ఆయన ప్రొసీజరల్ గా కమిటీ వేయలేదు. సెలెక్ట్

కమిటీకి రిఫర్ చేయవలసిన సందర్భంలో ఆ సభ అనుసరించాల్సిన పద్ధతి ఆ సభలో చేయలేదు. ఆయన అప్రజాస్వామికంగా లేని అధికారాన్ని ఉపయోగించి సెలక్ట్ కమిటీకి రిఫర్ చేశారు.

అధ్యక్షా, సెలక్ట్ కమిటీని ఫార్మ్ చేయమని తమకు అక్కడి నుంచి వచ్చింది. రాజ్యాంగబద్ధంగా లేని ఒక సిఫారసుని మీరు కూడా చేసి తప్పు చేస్తారా లేదా తప్పు చేయకుండా ఉంటారా? ఏమి చేస్తారు? అంటే **Stalemate** వచ్చింది కదా? ఈ **stalemate** వలన ప్రజల కోసమని తయారు చేసిన మంచి లెజిస్లేషన్స్ పెడ్యూల్డ్ క్యాస్ట్ కోసం, పెడ్యూల్డ్ ట్రైబ్ కోసం అనేక దశాబ్దాలుగా విద్యకు నోచుకోని అవకాశాలు జారిపోతున్న వాళ్లకు సంబంధించిన బిల్లు, 5 కోట్ల మంది ప్రజలకు, 13 జిల్లాలకు పరిపాలన విస్తరించి, అభివృద్ధి వికేంద్రీకరణ జరగాలన్న లక్ష్యం, ఆశయం **defeat** అయిపోతుంది కదా? అందుచేత కాన్సిల్ ఎందుకు రద్దు చేయాలి అని అంటే ఇది మన రాష్ట్రానికి సంబంధించినది. దీనివెనుక 5 కోట్ల మంది ప్రజల తాలూకు ఆకాంక్షలను డిఫీట్ చేసేది ఉంది. అందుకే ఆవేళ కీర్తిశేషులు మన రాజ్యాంగ రచనకు పెద్ద, నిర్మాత అయిన వ్యక్తి ఇది టెంపరరీ మెజర్, దీనిని ఏమీ పర్మినెంటుగా మేము పెట్టదలచుకోలేదు అని చెప్పి ఆర్టికల్ 169 కింద దానిని పెట్టారు. ఎప్పుడు కావాలంటే అప్పుడు తీసేయవచ్చు, ఎప్పుడు కావాలంటే అప్పుడు పెట్టుకోవచ్చు. ఇప్పుడు అలాంటి పరిస్థితి వచ్చింది. అందువలన ఇదేమీ తప్పు కాదు. గోపాలస్వామి అయ్యంగార్ గారు కూడా చెప్పారు. **Constituent Assembly** లో ఉన్న దేశభక్తులు ఎవరు కూడా ఈ సభల గురించి మాట్లాడలేదు. ఎగువ సభ గురించి సమర్థిస్తూ ఒక్క వ్యక్తి తప్ప ఎవరూ మాట్లాడలేదు. అందులో ఉండే గొప్ప ఫ్రీడమ్ ఫైటర్స్ వారి తాలూకు సర్వస్వాన్ని ధారపోసిన వ్యక్తులందరూ వ్యతిరేకించారు. వాళ్లందరూ పెద్దవాళ్లు, గొప్పవాళ్లు, దేశభక్తులు గనుక అలా చేశారు. వాళ్లందరూ దానిని వ్యతిరేకించారు. గోపాలస్వామి అయ్యంగార్ ఏమి చెప్పారంటే **what we achieve by the existence of the second Chamber is only an instrument by which we delay action which might be hastily conceived.** ఇలాంటి గొప్ప గొప్ప వాళ్లందరూ చెప్పారు.

అధ్యక్షా, ఆచార్య రంగా గారు ఏమి చెప్పారో మొన్నే చెప్పాను. ఈ రిజల్యూషన్ ని ఎందుకు తేవాలని ఆలోచించి చెప్పినప్పుడు రంగా గారి అభిప్రాయం చెప్పాను. ఆయన ఈ గడ్డ మీద పుట్టిన వ్యక్తి. గొప్ప దేశభక్తుడు, ఫ్రీడమ్ ఫైటర్ ఆయన చెప్పారు. ఈ సభ వలన లాభం లేదని ఆయన **Constituent Assembly** లో గట్టిగా వాదించారు. అందుకోసమే అప్పుడు బ్రిటీషర్స్ టైములో తొమ్మిది రాష్ట్రాల్లో ప్రిన్స్ లీ స్టేట్స్ లో ఆరు సభలున్నాయి. ఆ ఆరు సభల్లో ఉన్నవాళ్లను సంతృప్తి పరచాలి. వాళ్లను ఎలాగోలా బుజ్జగించాలి. అందుకోసం టెంపరరీ మెజర్స్ మీద ఇట్లాంటి ప్రొవిజన్ మన కానిస్టిట్యూషన్ లో 169 ఆర్టికల్ క్రింద తెచ్చారు. ఇది క్లియర్ గా అర్థమవుతోంది. ఈవేళ పరిస్థితులు మారాయి. మొన్ననే గౌరవ ముఖ్యమంత్రి జగన్మోహన్ రెడ్డి గారు వివరించారు. ఆరోజున్న పరిస్థితులు ఏమిటి? పోనీ లిటరసీ తక్కువ ఉంది. ప్రజాస్వామ్యం గురించి అవగాహన లేని పరిస్థితులున్నాయి. అవన్నీ ఉన్న సందర్భం అది.

గొప్ప దేశభక్తులు కలిగిన సందర్భం, ఎవరైనా అట్లాంటి సభలకు వస్తే ఏదో కొంత ఆలోచన కలిగిన వాళ్ళను తీసుకువచ్చే సందర్భం. ఇప్పుడేమైంది? ఈ సభల్లో అట్లాంటి పరిస్థితులు లేవు. ఎడ్యుకేటెడ్ వచ్చారు. అన్ని ప్రాఫెషన్స్లో ఉన్నవాళ్ళు వచ్చారు. లిటరరీ పెరగడమే కాకుండా చైతన్యం కూడా బాగా పెరిగింది. ఒక విషయాన్ని అనేక కోణాల్లో ఆలోచించే శక్తి వచ్చింది. ఒకవేళ అవసరమైతే ఇదే సభ మరలా ప్రజల వద్దకు వెళ్ళాలి గనుక అవసరమైతే మరలా దానిని మార్పులు చేసి ఎమెండ్మెంట్స్ తెచ్చుకుని సవరించుకునే అవకాశం ఉంది. లేదంటే రిపీల్ చేసుకునే అవకాశం కూడా ఉంది. మొన్న తెచ్చిన సిఆర్డిని యాక్టును ఈ ప్రభుత్వం రిపీల్ చేసిందంటే అందులో భాగమే కదా? ఇది ప్రజల చేత ఎన్నుకోబడిన ప్రభుత్వం గనుక ప్రజలు ఇచ్చిన మ్యాండేట్ను అమలు చేయాలి గనుక, ప్రజల ఆకాంక్షలు నెరవేర్చాలి గనుక ఆ దోపిడీని అరికట్టడానికి ఒక ప్రయత్నంలో భాగమే చట్టాన్ని రిపీల్ చేయడం. అట్లాంటి రిపీల్ చేసి కార్యక్రమాన్ని అడ్డగిస్తూ ఒక సభలో కొంత మంది వ్యక్తులు దానిని మ్యానేజ్ చేసి ప్రజల తీర్పును అడ్డగిస్తే ఈ ప్రభుత్వం చూస్తూ ఊరుకుని ఏమీ చేయలేకపోతే చివరలో ఐదు సంవత్సరాల తరువాత ప్రజల వద్దకు వెళ్ళాల్సిన ఈ సభలో ఉన్న సభ్యులు గానీ, విజయం సాధించిన పాలిటికల్ పార్టీలు గానీ ఏమి చెప్పకోవాలి? కొద్దిమంది దొంగలు అక్కడ చేరారు, ఏమీ చేయలేకున్నామని చెబుతామా? కొద్దిమంది తాలూకు ఆస్తులు పెంచడానికి వాళ్లేదో చట్టం తెచ్చారు,మేము ఏమీ చేయలేకపోయాము అని చెబుతామా? ప్రజాస్వామ్యంలో ప్రభుత్వం అంటే ఇది కాదు కదా? సంపూర్ణ మెజారిటీ, 51 శాతం ఓట్లతో, గొప్ప ప్రజాస్వామ్య తీర్పుతో వచ్చిన ప్రభుత్వానికి ఈ బాధ్యత ఉంటుందని ఈ సందర్భంగా మనవి చేస్తున్నాను. అందుకోసం నేను చెప్పేదేమంటే, గొప్ప దేశభక్తులైన వాళ్ళు, ఈ దేశాన్ని నడిపించి ప్రజాస్వామ్యంలోకి మార్చిన వ్యక్తులు, అప్పర్ హౌస్ గురించి ఆనాడే ఇవి అవసరం లేదు, టెంపరరీ మెజర్స్ కింద ఇస్తున్నాము, కానిస్టిట్యూషన్లో పర్మినెంట్ నేచర్ దీనికి ఇవ్వము అని చెప్పారు. దానికి అనుగుణంగానే ఈరోజు ఈ స్టాట్యూటరీ రిజల్యూషన్ ఉందని ఈ సందర్భంగా మనవి చేస్తున్నాను.

అధ్యక్షా, మిమ్మల్ని కూడా నేను కోరుతున్నాను. అసలు ఇది లేకపోతే మీరు కష్టాల్లో పడిపోయేవారు. ఈ రద్దుకు సంబంధించిన తీర్మానం వచ్చింది కాబట్టి లక్ష్మీగా మీరు బయటపడ్డారు. మీరు ఇప్పుడు ఏమి చేస్తారు? ఆ సభలో ఉండే ఛైర్మన్ గారు రూల్స్ వక్రీకరించుకుని తెలియక చేసి పంపించారు. తెలిసో, తెలియకో చేసిన ఆయనను నేను అవమానపర్చను. ఎవరి డైరెక్షన్లో, దేనికి భయపడో, ఎవరి ఒత్తిడికి లొంగో ఏమి చేశారో, ఆయన ప్రాసీజరల్గా మీకు పంపించలేదు. మీరు ఆ సెలక్ట్ కమిటీని ఇప్పుడు అపాయింట్ చేయలేరు. అపాయింట్ చేయకపోతే ఈ stalemate ఇలాగే కొనసాగుతుంది. కొనసాగితే ఏమౌతుంది? ఎవరైతే తమ ఆస్తులు, ధరలను పెంచుకుని ధనవంతులు కావాలని ప్రజల సంపద దోచుకోవాలని ప్రయత్నం చేస్తున్న వారికి వ్యతిరేకంగా ప్రజలు ఏదైతే తీర్పు ఇచ్చారో, ఆ ప్రజల తీర్పుకు వ్యతిరేకంగా మరలా మీరు కాలక్షేపం చేసినట్లు అవుతుంది కదా? దీని consequences ఆ విధంగా ప్రమాదంగా ఉన్నాయి. సింపుల్గా కొంత మంది టీవీల ముందు

మాట్లాడేస్తున్నారు. ఏముంది, మూడు మాసాల తరువాత పంపేస్తారని అంటున్నారు. మూడు మాసాలు పోతూ పంపించిన పద్ధతుల్లో కూడా బిల్లు రాలేదు. మీరు అపాయింట్ చేయలేరు. ఒకవేళ అపాయింట్ చేస్తే ప్రజలకు వ్యతిరేకమైన నిర్ణయం అవుతుంది. ఇన్ని ఉన్నాయి. అందువలన ఇది అప్రాప్రియేట్ సమయమని నేను భావిస్తున్నాను. హెచ్.వి.కామత్ గారు 1949లో రాజ్యాంగ సభలో చెప్పారు. Ebay CS అనే ఫ్రెంచ్ పొలిటికల్ ఫిలాసఫర్ చెప్పిన మాటలు ఆనాడు ఆయన సభలో కోట్ చేశారు. దిగువ సభ ఆమోదించిందే, ఎగువ సభ ఆమోదించినట్లైతే దానిలో గొప్పముంటుంది అన్నారు. ఆయన ఎందుకు కౌన్సిల్ అక్కర్లేదని అన్నాడంటే ఒకవేళ ఈ సభ చేసిందే, ఆ సభ ఆమోదిస్తే ఆ సభ గొప్పముంది. ఒకవేళ తిరస్కరించిందంటే మాత్రం ప్రజాక్షేమానికి ముప్పు తప్పదని ఫ్రెంచ్ ఫిలాసఫర్ చెప్పిన మాటలను ఆనాడే కోట్ చేశారు. ఇప్పుడు తిరస్కరించింది అంటే ముప్పు ఇక్కడ ఉంది. తిరస్కరించడం జరగలేదు. Stalemate కు వచ్చే అవకాశం వచ్చింది. అదే ఈవేళ ఈ రాష్ట్రంలో జరుగుతోంది. ఇటీవలనే కొన్ని బిల్లులు ఆ సభకు వెళ్లాయి. అక్కడ ఏమి జరిగిందో చూశాము.

మ.12.50

ఇదంతా ముందు Constituent Assembly లో జరిగినటువంటి అంశం. ఇండిపెండెన్స్ వచ్చిన తర్వాత కేవలం ఆరు రాష్ట్రాల్లో మాత్రమే లెజిస్లేటివ్ కౌన్సిల్స్ ఉన్నాయి. ఎందుకు అన్ని రాష్ట్రాల్లో కౌన్సిల్స్ ఏర్పాటు కాబడలేదు? ఈ విధంగా డిబేట్ చేసి అవసరం లేదని అనుకున్నారు. ఆరు రాష్ట్రాల్లో ఇప్పుడు మన ఆంధ్రప్రదేశ్ రాష్ట్రంలో శాసనపరిషత్తు రద్దు జరిగితే ఐదు రాష్ట్రాల్లోనే శాసనపరిషత్తులు ఉంటాయి. 28 రాష్ట్రాలు కలిగిన ఈ దేశంలో ఐదు రాష్ట్రాల్లో మాత్రమే కౌన్సిల్స్ ఏర్పాటై ఉంది, కౌన్సిల్స్ లేని రాష్ట్రాల్లో ఏమీ కొంప మునిగిపోలేదు. అందుకోసమే దేశమంతా ఏ గమనంలో ఉందో, ఆ గమనమే మనది కూడా. అందువల్ల ఎవరూ ఆలోచించాల్సిన పనిలేదు. ఆర్టికల్ 169లో స్పష్టంగా చెప్పబడింది. ఒక రాష్ట్రంలో కౌన్సిల్ను ఏర్పాటుచేయాలన్నా లేకపోతే ఉన్న చోట రద్దు చేయాలన్నా 2/3 వంతు మెజారిటీతో తీర్మానం చేసి కేంద్ర ప్రభుత్వానికి పంపితే పార్లమెంట్లో బిల్లు పెట్టి చట్టం తయారుచేసి అవకాశం దీంట్లో ఉంటుంది. పండిట్ జవహర్లాల్ నెహ్రూ గారు ప్రధానమంత్రిగా ఉన్న కాలంలో ఇవన్నీ చూసిన తర్వాత, మనకు ఇండిపెండెన్స్ వచ్చిన తర్వాత వారు చాలా సీరియస్గా ఈ విషయాన్ని ఆలోచించి మదనపడుతుండేవారట. అప్పుడు వారు డిస్కస్ చేశారు. ఒకసారి పంజాబ్ రాష్ట్ర ముఖ్యమంత్రి గారికి ఒక ఉత్తరం వ్రాశారు on 23rd August, 1953, Bhim Sen Sachar గారికి నెహ్రూ గారు ఒక ఉత్తరం వ్రాశారు. "Opinion is gaining ground that there is no use for the Second Chamber and they are a expensive luxury. I think it is probable that the working committee will recommend that the Second Chamber should not continue after the general elections".

అధ్యక్షా, గొప్ప ప్రజాస్వామ్యవాది అయిన జవహర్‌లాల్ నెహ్రూ గారు ప్రధానమంత్రి అయిన తరువాత ఒక అభిప్రాయాన్ని ఆయన స్పష్టంగా ఎలక్షన్స్ అయిపోయిన వెంటనే మొత్తం కౌన్సిల్ వ్యవస్థనే ఎత్తివేద్దామని చెప్పారు. ఎత్తివేయడానికి అంత పెద్దగా ఆలోచించాల్సిన అవసరం లేదు గానీ ఏర్పాటుచేయాలంటే కారణాలు వెతకాల్సి ఉంటుంది, ప్రత్యేకమైన పరిస్థితులుంటాయి కాబట్టి అది వేరే విషయం. ఎత్తివేయాలనే విషయంలో ఎక్కడా ఏ ఒక్కరిది తప్పు అని అనడంలేదు. ఉంటే తప్పు అనే వాళ్లు ఉన్నారు. ఆ వ్యవస్థ ఉంటే తప్పు అనే గ్రేట్ లీడర్స్ ఉన్నారు. ఇది విలాసవంతమైనది. కొంత మందికి సరదాగా ఇది ఆడుకునేదిగా ఉంది. ఇదే సభలో ఈ ప్రాంతంలోని ప్రజలే ఆనాడు గౌరవ ముఖ్యమంత్రిగా పనిచేసిన చంద్రబాబు నాయుడు గారి కుమారుడిని ఉద్దేశించి మీరు చేసిన పనులన్నీ తప్పు అని ఈ ప్రాంతంలోని ఒక శాసనసభ్యుడే తిరస్కరిస్తే ఆయన వచ్చి అక్కడ కూర్చున్నాడు, వచ్చి మంత్రి అయిపోయాడు. మళ్ళీ ఆయనేమో పెద్దల సభకు వచ్చి అది తప్పు, ఇది తప్పు అని చెబుతున్నాడు. కానీ నీది తప్పు, అసలు మీ ప్రభుత్వం చేసింది తప్పు అని మంత్రిగా ఉన్న మిమ్మల్నే అక్కడ ప్రజలు ఓడించేస్తే, మళ్ళీ మీరు ఆ సభలో కూర్చునే చేస్తున్నారు. అందుకే వాళ్లు విధానం బాగోలేదు, అది ఎల్లప్పుడూ సాగదు. అది ప్రజాతీర్పును అపహాస్యం చేయడం అవుతుంది. ఇదొక ఉదాహరణ. అతను కావచ్చు, ఇంకొకరెవరైనా కావచ్చు. అది కరెక్టు కాదు. మీరు చేసింది తప్పు అని ప్రజలు తీర్పు చెప్పినప్పుడు ఈ ప్రాంతంలో మేము పొడిచేస్తున్నామని మీరు చెబితే, అద్భుత నగరమని ప్రపంచమంతా నమ్మిస్తే, గొప్ప ఇన్వెస్ట్‌మెంట్ తెచ్చేస్తున్నామని ప్రజల్ని నమ్మిస్తే, ప్రజలు అదే ప్రాంతంలో పోటీ చేసిన మిమ్మల్ని ఓడించేశారు కదా! స్వయానా మీ కుమారిడినే ఓడించేశారు కదా! ప్రజాస్వామ్యం ఓడిపోవడం తప్పు కూడా కాదు. అంటే ఏమి తలచుకోవాలి నీవు? ఇది తప్పు అనే భావన రావాలి. మీరు ఎలాగు అనలేకున్నారు. ప్రజల తీర్పుకు దెబ్బకొట్టాలనే ఆలోచనతో ప్రతిపక్ష నాయకుల చూపు ఉంది, శాసనపరిషత్ గ్యాలరీకి వెళ్లి కూర్చుంటున్నావ్, పెంచిపోషిస్తున్నావ్, తప్పులు చేయిస్తున్నావ్, అన్నీ చేయిస్తున్నావ్. ఆ విధానమే తప్పు అని నేను అంటాను. ఇది ఇవాళ్లి వరకేనే, ఇదే విధంగా సభలుంటాయా, ముందు ప్రజల తీర్పు అపహాస్యమైపోయే ప్రమాదం ఈ రాష్ట్రంలో పొంచి ఉంది. ఈ వ్యవస్థలో దానికి తావు ఉండకూడదనే కదా మన తాపత్రయం.

అధ్యక్షా, జవహర్‌లాల్ నెహ్రూ గారు 23rd October, 1955 నాడు మళ్ళీ రెండు సంవత్సరాల తరువాత అన్ని రాష్ట్రాల ముఖ్యమంత్రుల సమావేశాన్ని ఏర్పాటు చేశారు. దేశంలో ఉన్న అన్ని రాష్ట్రాల ముఖ్యమంత్రులను సమావేశానికి పిలిచారు. "The Prime Minister Nehru presiding Chief Minister's Conference stated, some eight states I think have got Upper-Houses, అప్పటికి ఎనిమిది రాష్ట్రాల్లోనే Upper Houses ఉండేవి. I am not in favour of Upper-Houses as a whole. I would say with all respect to everybody present here that the average sensitive person doesn't want this ". చీఫ్ మినిస్టర్స్ కాన్ఫరెన్స్‌లోనే ప్రధానమంత్రిగా సాగిన కొన్ని సంవత్సరాల తర్వాత ఆయన అభిప్రాయాన్ని తెలియజేశారు. ఇదే సెన్సిటివ్ అంటే అర్థం. ఒక

బాధ్యత కల్గినటువంటి వ్యక్తి ఎవరైనా ప్రజల పట్ల, ప్రజల ఆకాంక్ష పట్ల, ప్రజాధనం వృధా పట్ల ఇలాంటి దొడ్డిదారిలో వచ్చిన నాయకుల పట్ల ఆ సెన్సిటివిటీ కల్గిన వ్యక్తి ఎవరైనా ఇది ఉండాలని అనరు. ఇది చెప్పిందెవరంటే ఆనాటి ప్రధానమంత్రి పండిట్ జవహర్‌లాల్ నెహ్రూ గారు. ఎన్ని ఉదాహరణలు, ఎక్కడైనా చూడండి, మన పార్లమెంట్‌లో కూడా అదే జరిగింది. రాజ్యసభ రద్దుకు కూడా కొన్ని ప్రయత్నాలు జరిగాయి. రాజ్యసభకు మళ్ళీ Constitutional గా protection ఉంది. ఈ సభలకు ఉండాలని Constitutional protection కంటే చట్టంలో ఉంటుంది. దాన్ని Constitutional protection అని అనను. 1971, 1972 మరియు 1975 సంవత్సరాల్లో ఎగువ సభను రద్దుచేయడానికి ఆనాడు అక్కడ ఒక సవరణ బిల్లును ప్రతిపాదించే ప్రయత్నం జరిగింది. అంటే ఈ ఘర్షణ జరుగుతోంది. ఎందుకు జరుగుతుందంటే అనేక సందర్భాల్లో ఈ ఎగువ సభలు దేశ క్షేమానికి, ప్రజల క్షేమానికి, ప్రజాధనం వృధా చేసేటువంటి పనులు చేస్తున్న సందర్భంలో ఎవరో ఒక దేశభక్తుడు ఇట్లాంటివి initiate చేస్తూనే ఉన్నాడు. Even మనకు, ఈ ప్రభుత్వానికి ఇక్కడున్న సభా నాయకుడికి ఏమిటి urgency పడిందంటే ఐదు సంవత్సరాల్లో అతను తిరిగి అర్థం చేసుకున్న ఈ సమాజం, ఈ ప్రజలు, వాళ్ళ ఆవేదన, వాళ్ళ ఆకాంక్ష అర్థం చేసుకున్న వాళ్ళను ముందుకు తీసుకువెళ్ళేందుకు తప్పనిసరిగా ఇది అవసరం పడుతుంది. పూర్వం నుంచి గానీ, స్వాంతత్ర్యం వచ్చిన తర్వాత గానీ స్వాంతత్ర్యానికి ముందు అభిప్రాయం ఇప్పుడు కూడా అదే విధంగా ఉంది. కాబట్టి ఇది కొత్తేమి కాదు. అక్కడ లోక్‌సభ మరియు రాజ్యసభకు వచ్చినటువంటి conflict. నేను పెద్దగా depth కు పోదలచుకోలేదు గానీ ఇదే పార్టీ, ఇప్పుడు ఈనాడు ధర్మాలు వల్లిస్తున్నటువంటి తెలుగుదేశం పార్టీ తెల్లవారితే న్యూస్ ఛానల్స్ విప్పితే చాలు అందులో ఇటువంటి విషయాల్లో వాళ్ళకు అనుకూలంగా మాట్లాడేవాళ్ళను తీసుకువచ్చి కూర్చోబెట్టి ఇష్టమొచ్చినట్లు చెప్పిస్తోంది. రాష్ట్ర ప్రజల్లో అయోమయం క్రియేట్ చేసే పని మీడియా దేవుడు సమాజం కనుక అటువైపుకు తీసుకువెళ్ళే ప్రయత్నం చేస్తున్నారు. ఎన్టీ రామారావు గారు రద్దు చేసిన తర్వాత 2004లో మనం ఎగువ సభ ఇక్కడ ఉండాలని కోరితే ఎవరు వ్యతిరేకించారు? ఇక్కడ వద్దని వారే వ్యతిరేకించారు. అప్పర్ హౌస్ వద్దని చంద్రబాబు నాయుడు గారే వద్దన్నారు. మీ అభిప్రాయాన్ని రాజ్యసభలో ఏమి చెప్పారు. మీ పార్టీ లీడర్స్ అందరూ మాట్లాడారు. అందరూ మాట్లాడింది నేను సేకరించాను. వారిచ్చిన డైరెక్షన్ అక్కడ ఏమని ఇచ్చారంటే శ్రీమతి ఎన్.పి. దుర్గా గారు, ఈమె మన రాష్ట్రం నుంచి అప్పుడు రాజ్యసభకు తెలుగుదేశంపార్టీ తరపున రెప్రజెంటే చేసినవారు. "Sir, I rise to oppose the Andhra Pradesh Legislative Council Bill, 2005 lock, stock and barrel. ఇంత ఫూరమైన అభిప్రాయాన్ని చెప్పారు. When it comes to the Legislative Council, the history of the last 50 years shows that they have utterly failed in delivering the goods. This became clear if you look at the Legislative Council which has been abolished by separate Parliament enactment over the last 40 years". ఆమె ఒక రాజ్యసభ మెంబర్‌గా ఉంటూ వాళ్ళ పార్టీ ఇచ్చిన డైరెక్షన్ బట్టి తెలియజేసిన అభిప్రాయం. ఇందులో మాట్లాడినవాళ్ళందరూ వాళ్ళ మెంబర్స్ ఉన్నారు. ఆనాడు తెలుగుదేశం పార్టీ తరపున ఉన్నటువంటి రాజ్యసభ సభ్యురాలే ఉన్నారు. క్లియర్‌గా వాళ్ళు అభిప్రాయాన్ని తెలియజేశారు. ఏమనంటే

"Clearly shows that more than 50 percent of the Legislative Councils have failed to make the expectations of the people and have become political rehabilitation centres and moreover they have no check on the proposed Legislative Assemblies. I am also opposing this move because the proposed Legislative Council of Andhra Pradesh is not going to have any legislative powers". లెజిస్లేటివ్ పవర్స్ లేవు కాబట్టి దాని అవసరం లేదని అనుకున్నప్పుడు ఇప్పుడెందుకు అది? మళ్ళీ ఇప్పుడు ఎందుకు ఆ మాట మాట్లాడుతున్నారు? అంటే వారి ఆస్థల విలువను పెంచుకోవాలనే తాపత్రయం, పోరాటం, మీ ఆరాటం. ఇన్ని అబద్ధాలు, ఇన్ని ఉల్లంఘనలు వంటి వాటిని తగ్గించుకోవడానికే కదా.

మ.1.00

అది చూస్తూ మేము ఊరుకోవాలా, తప్పు పట్టాలా? It cannot reject any Legislation made by the Legislative Assembly. And moreover, it drains the exchequer to the tune of Rs.150crore in the past and now it is Rs.300crore annually, for the State which is reeling under the severe financial crisis. అందుకోసం తిరస్కరించవద్దు అని చెప్పే అధికారం తెలుగుదేశం పార్టీకి లేదు. ఆ ఆర్గ్యుమెంటే చేయకూడదు. చేస్తే తప్పు. వాళ్లు దీనిపై చాలా క్యాటగారికల్గా అన్నీ చెప్పేశారు. మేము చెప్పాలనుకున్నవన్నీ వాళ్లే చెప్పేశారు. ఎక్స్‌చేకర్ లాస్ అని చెప్పారు, పాలిటికల్ రీహబిలిటేషన్ సెంటర్ అని చెప్పారు, ఒకవేళ లెజిస్లేషన్స్ చేయలేదు, చేసినా లెజిస్లేషన్ ఆపలేదు, ఆ పవరు లేదని వాళ్లే చెప్పారు.

అధ్యక్షా, ప్రతిపక్ష పార్టీవాళ్లు సభకు ఎందుకు రాలేదో నాకు ఇప్పుడర్థమయింది. ఆ వేళ రాజ్యసభలో ఆ విషయం చెప్పారు. ఇప్పుడు ఈ సభకు రాకపోవడానికి కారణం అదే. ఇప్పుడేదో పాలిటికల్ మూవ్ లాగా అందరినీ మాయ చేస్తున్నారు. అలా కాదు. ఇక్కడ అందరూ మాట్లాడతారని భయపడిపోయి రావడం లేదు. అప్పుడొక స్టాండ్, ఇప్పుడొక స్టాండ్ చెబుతారా అని అడుగుతారని, మొహం చూపించలేక సభకు రావడం మానివేశారు.

(సభ్యుల హర్షధ్వనాలు)

అధ్యక్షా, ఇది గొప్ప రిజల్యూషన్. ఒకవేళ ఇది ప్రజా వ్యతిరేకమైనదైతే వారు సభకు ఎందుకు రాలేదు? వద్దని మేమన్నామా? ఈ డబల్ స్టాండర్డ్స్ చూసి అందరూ తూర్పారబడతాము. ఇవన్నీ ఆన్ రికార్డ్ ఉన్నాయి. ఇప్పుడు నేను చెప్పినవన్నీ రాజ్యసభలోనూ, శాసనసభలోనూ రికార్డ్ అయ్యాయి. అందుకోసం రాలేదేమో. ఇదేమీ గొప్పవిషయం కాదు. వారి దొంగతనమంతా బయటపడిపోతుందని, కుత్సితమైన ఎత్తులు ప్రజలకు తెలిసిపోతాయని, ఈ సభలో తూర్పారబడతారని భయపడి పారిపోయారు. ఉన్న 23 మంది సభ్యులతో వచ్చి వాదించవచ్చు కదా. పెద్దల సభ ఎందుకు అవసరమో బయట మాట్లాడిన మాటలు ఇక్కడ మాట్లాడవచ్చు కదా. ధైర్యం ఉంటే మమ్మల్ని ఎదుర్కోండి. అది లేదు. క్రిందటిసారి సభలో 40 years industry అంటూ ఒక రిజల్యూషన్ పాస్ చేయించారు. బహుశః ఇది ఎవరికీ తెలియదేమో! అందులో ఎన్ని తప్పులు రాశారంటే, అప్పుడసలు దీనిని సభ్యులకు కూడా

నినిపించి ఉండరు. రికార్డుల్లో ఉండాలని బడ బడ రాసేశారు. మరెవరైనా అయితే సరిగ్గా పొగడరేమోనని అతని సభలో అతనే ఒక రిజల్యూషన్ పెట్టించేసి రికార్డు చేయించేశారు. ఆ రిజల్యూషన్ ఇప్పుడు నాకు దొరికింది. “కఠోర పరిశ్రమ, క్రమశిక్షణ, విలువలతో కూడిన నిబద్ధమైన జీవనశైలి, ఎవరూ ఎత్తి చూపలేని శీలవంతమైన వ్యక్తిత్వం వల్లనే ఇది సాధ్యమైందని” ఒక చోట ఆయన రాయించుకున్న రిజల్యూషన్. ఇంతకుముందు సభలో పాస్ చేయించుకున్న చాలా పేజీల రిజల్యూషన్ ఇది. వేరే దానికోసం చూస్తే నాకు ఇది దొరికింది. ఇది ఎవరికీ తెలిసి ఉండదు. బహుశా సభ్యులకు కూడా తెలిసి ఉండదు. ఆయన ఉద్దేశమేమంటే, ఇప్పుడున్న తరం వారందరికీ ఇది తెలుసు. ఇది అయిపోయిన తరువాత ఎప్పుడైనా 50 సంవత్సరాల తరువాత ఇంకొక తరం వస్తే అబ్బా, ఇంత గొప్ప నాయకుడొకరుండేవారని వాళ్లు అనుకోవాలనే తాపత్రయం. ఇప్పుడు చూసేసిన వాళ్లు, అనుభవించినవాళ్లు ఇవేవి నమ్మరు. 50 సంవత్సరాల తరువాత ఈయన ఒక అంబేద్కర్లాగా, జవహర్లాల్ నెహ్రులాగా అయిపోవాలని, లేదా మహాత్మా గాంధీలా అయిపోవాలనే తాపత్రయం. ఏమిటండీ ఇది? ఇప్పుడు జరుగుతున్న వాటిని ఆయన పెద్దమనసుతో ఒప్పుకోవచ్చు. ఎందుకంటే, పాపులర్ ప్రభుత్వం వచ్చింది. ఈ ప్రభుత్వం లెజిస్లేషన్స్ ద్వారా ప్రజలకు మేలు చేయాలనే ప్రయత్నం చేస్తున్నది. సహకరించాల్సింది పోయి ఈ విధంగా అంటే ఎలా? ఇక్కడ కేపిటల్ సిటీ తీసుకురావడానికి వారు కుత్సితంగా తెచ్చిన సిఆర్డిఎ చట్టం 171 పేజీలు. ఎగువ సభ వారనుకున్న గొప్ప సభ అయితే, ఎన్ని రోజులు దానిపై చర్చించారు? సెలక్ట్ కమిటీకి అప్పుడు రిఫర్ చేశారా? ఇవాళ ఉదయం బిల్లు వెళితే సాయంత్రానికల్లా తిరిగి వచ్చేసింది. ఇప్పుడు ఈ బిల్లు 12 పేజీలు, 4 సెక్షన్లు ఉంది. ఇదేమో సెలక్ట్ కమిటీకి వెళుతుందంటే అధ్యక్షా, చూడండి. ప్రజలందరూ ఎన్నుకొని వచ్చినప్పుడు ఏమీ క్లారిటీ లేని 171 పేజీలు, 131 సెక్షన్లతో వచ్చిన బిల్లు, కౌన్సిల్కు ఉదయం వెళ్లి సాయంత్రానికి వచ్చేసింది. మరి ఇప్పుడేమో 4 సెక్షన్లతో 12 పేజీలు ఉన్న బిల్లు కౌన్సిల్కు వెళ్లి సంప్రదాయ విరుద్ధమైన, చట్టానికి వ్యతిరేకంగా నిర్ణయం తీసుకుంటూ stalemate అయిన పద్ధతిలో తెలివిగా ఇక్కడకు పంపించి ప్రజలను ఇబ్బందిపెట్టే ఎత్తుగడ సాగుతోంది. దేశంలో, ప్రపంచంలో స్వాతంత్ర్య పోరాటం చేసిన గొప్ప యోధుల అభిప్రాయాలు, స్వాతంత్ర్యం వచ్చిన తరువాత దేశాన్ని పాలించినటువంటి గొప్ప పార్లమెంటరీ, డెమోక్రసీలోని నాయకుల అభిప్రాయాలు ఒకేవిధంగా ఉన్నాయి. అప్పర్ హౌస్ అనేది అవసరం లేదని వారందరూ చెప్పారు. ఎవరైనా అటువంటి నిర్ణయం తీసుకుంటే దానికి పెద్దలందరి మద్దతు ఉంది. ఇప్పుడు కొత్త ఆర్గ్యుమెంట్స్ చెప్పడానికి, మాయ చేయడానికి అవకాశం లేదు. సభ పెట్టాలంటే ఛాలెంజ్ గానీ, తొలగించడానికి చాలా క్లియర్ కట్గా మనకవసరమైన సమాచారం ఉంది. మనమేమీ పెద్దగా దీనికోసం చూడాల్సిన అవసరం లేదు. గాంధీ చెప్పిన మార్గంలో వెళదాము, నెహ్రు చెప్పిన మార్గంలో వెళదాము. అంబేద్కర్, ఎన్.జి. రంగా, కామత్, గోపాల స్వామి అయ్యంగార్ చెప్పిన మార్గంలో వెళదాము. మిగతావారినలా చంద్రబాబు నాయుడు చెప్పిన మార్గంలోనే ఉండనివ్వండి, దొంగపనులు చేసుకోనివ్వండి. అందుకోసం పెద్దల సభని రద్దు చేయడానికి తీసుకువచ్చిన స్టాట్యూటరీ రిజల్యూషన్ను నా తరపునుండి “The Legislative Assembly of the State of Andhra Pradesh resolves the

Legislative Council of the State be abolished" అనే తీర్మానాన్ని నేను హృదయపూర్వకంగా, మనస్ఫూర్తిగా ఆమోదిస్తూ, సమ్మతిస్తూ ఇలాగే, గౌరవ ముఖ్యమంత్రిగారు ధైర్యంగా ముందుకు సాగాలని కోరుతున్నాను. ఇటువంటి చిన్న చిన్న సాకులు చూపి ప్రజల అభిప్రాయాన్ని డిఫీబ్ చేయడానికి ఎదురవుతున్న వాటిని తొలగించుకుని ముందుకు సాగాలని నా తరపున విజ్ఞప్తి చేస్తూ, అవకాశం ఇచ్చిన మీకు ధన్యవాదాలు తెలియచేసుకుంటూ సెలవు తీసుకుంటున్నాను.

(సభ్యుల హర్షధ్వనాలు)

శ్రీ పేర్ని వెంకట్రామయ్య (పేర్ని నాని) (SRI PERNI VENKATARAMAIAH) (NANI) :

అధ్యక్షా, ఈ రోజు మనందరం చర్చించుకుంటున్న పెద్దల సభ, మేధావుల సభ అయినటువంటి శాసన పరిషత్తు ఏర్పాటు లక్ష్యం గురించి పెద్దలందరూ మాట్లాడారు. నాకు కూడా ఆ సభ పట్ల, ఆ సభ కూర్పు పట్ల కూడా చాలా గౌరవప్రదమైన భావం, ఆలోచన ఉన్నది. రాజకీయాలలో ఓట్ల ద్వారా ఎన్నుకోబడిన సభ్యులతో కూడిన ఈ సభ ఏదైనా నిర్ణయాలు చేస్తే, వాటిని ఇంకా ప్రజలకు ఇంకా ఏవిధంగా మేలు చేయవచ్చు, వాటిల్లో ఏదైనా తొందరపాటు నిర్ణయముందా, ఏమైనా సూచన చెప్పవచ్చా, అనే బృహత్తరమైనటువంటి సదుద్దేశంతో ఏర్పాటైన సభగానే శాసనపరిషత్తు మనందరికీ తెలుసు. మీకు, నాకు అందరికీ కూడా అదే అభిప్రాయం ఉంది. ఇక్కడ కూర్పున్న సభ్యులకు గానీ, తమరికీ గానీ ఈసభలో చేసే శాసనాలను, నిర్ణయాలను శాసనపరిషత్తులో అడ్డుకోగలరు అందుకు ఈ సభ ఏమీ చేయలేదనే దృక్పథం గానీ, అటువంటి ఆలోచన గానీ మనకు లేదు. కానీ, జరుగుతున్న వాస్తవ పరిస్థితులను చూస్తుంటే శాసనసభలో ఏదైనా ఒక చట్టాన్ని ఆమోదిస్తే, దానిని మరింత ప్రజా ప్రయోజనకరంగా సూచన చేయవలసిన విజ్ఞుల సభని, ఆ సభ ఏర్పాటుకు ఆనాడున్న లక్ష్యాన్ని సీరుగారుస్తున్నటువంటి పరిస్థితులు ఉన్నాయని నేను చెప్పడం లేదు. ఎట్టి పరిస్థితుల్లో నేను ఆ మాటను అనను. గౌరవ ముఖ్యమంత్రి వై.ఎస్. జగన్మోహన్రెడ్డి గారు రాష్ట్రంలో ఉన్నటువంటి ప్రభుత్వ పాఠశాలలన్నింటిలో విద్యనభ్యసిస్తున్న బీసీ, ఎస్సీ, ఎస్టీ, అగ్రవర్గాలలో ఉండే పేద పిల్లల ఉజ్వల భవిష్యత్తు కోసం డబ్బున్న వారి పిల్లలతో సమానంగా పోటీపడి జీవితంలో వారు కూడా స్థిరపడేందుకు జగన్మోహన్రెడ్డి గారు మంచి ఆలోచన చేసి వారి అభ్యున్నతి కోసం తెలుగు నేర్చుకోవడం తప్పనిసరి చేస్తూ, ఆంగ్లమాధ్యమంలో విద్యాబోధన చట్టానికి రూపకల్పన చేస్తే శాసనసభలో రాజకీయపార్టీ సభ్యులు ఆమోదించారు.

మ.1.10

శాసనపరిషత్తులో మోకాలడడ్డం ద్వారా అమలును ఆలస్యంచేసే కుట్ర అని ఎవరైనా చెప్పినా దానిని కూడా నేను అంగీకరించను. ఎవరైనా అంటే అనవచ్చు. కానీ, ఇక్కడ మనందరి మధ్య ఉన్నది ఒక్కటే. గౌరవ ముఖ్యమంత్రి వై.ఎస్.జగన్మోహన్రెడ్డి గారు గొప్పగా ఆలోచన చేసి పేదపిల్లలందరికీ కూడా డబ్బున్న వారి పిల్లలతో సమానంగా చూడాలనే ఆలోచనతో రూపొందించిన ఆ చట్టాన్ని ఎవరైనా

పూర్తిగా అడ్డుకోగలరా అంటే ఏమాత్రం ఆవిధంగా అడ్డుకోలేరని నేను మాత్రం స్పష్టంగా చెప్పగలను. అదేవిధంగా, ఎస్సీ, ఎస్టీ కులాల హక్కుల పరిరక్షణను మరింత కట్టుదిట్టం చేసేందుకు ఎస్సీ కులాలకు విడిగా, ఎస్టీ కులాలకు విడిగా కమిషన్‌ను ఏర్పాటుచేసి దానిని చట్టం చేయడం కోసం ప్రయత్నంచేసి శాసనసభలో ఆమోదం తెలిపితే దానిని శాసనమండలిలో అడ్డుకునే పరిస్థితి ఉందంటే దీని పరమార్థం ఏమిటో ఆ భగవంతుడికే తెలియాలి. కేవలం జగన్మోహన్‌రెడ్డి గారి యొక్క యశస్సు పెరగకూడదనేదే చాలామంది ఆలోచనగా అక్కడ మనకు కనపడుతోంది. జగన్మోహన్ రెడ్డిగారి ప్రభుత్వం ద్వారా పేదప్రజలకు మేళ్లు ఒనగూరకూడదనేదే చాలామంది కుట్రగా నేడు రాష్ట్రంలో మనకు కనపడుతోంది. ఇది శాసనవిధానం కానే కాదు. నాటు భాషలో చెప్పాలంటే ఇది కేవలం శునకానందంగానే మనం అభివర్ణించుకోవచ్చు.

అధ్యక్షా, గౌరవ ముఖ్యమంత్రి వై.ఎస్.జగన్మోహన్‌రెడ్డి గారి ఆధ్వర్యంలో రాష్ట్రంలోని బీసీ, ఎస్సీ, ఎస్టీ, మైనారిటీ మరియు అగ్రవర్గాల్లో ఉన్న పేదవర్గాల సంక్షేమం కోసం ఒక పవిత్ర యజ్ఞం చేస్తుంటే, తెలుగుదేశం పార్టీ వారు... మనం రామాయణం చదువుకుంటే తాటకి, సుబాహు అనే తల్లీకొడుకులు ఉండేవారు. గతంలో లోకకల్యాణం కోసం మునులు యజ్ఞం చేస్తుంటే, ఆ తల్లీకొడుకులైన తాటకి, సుబాహు వారి యజ్ఞంలో రక్తం, మాంసం మొదలైనవని వేసి ఆ యజ్ఞాన్ని విఫలం చేసే ప్రయత్నం చేస్తూ ఉండేవారట. నేడు జగన్మోహన్‌రెడ్డి గారు పేదలకోసం చేసే ఈ యజ్ఞంలో కూడా తల్లి తాటకి ఇక్కడ విషం చిమ్ముతోంది. అక్కడ కొడుకు సుబాహుడు మోకాలడ్డుతున్నాడు. దీనిని మనం మానసిక రుగ్మత అనాలా, మానసిక వైకల్యం అనాలా లేక మానసిక దౌర్భాగ్యం అనాలా అనేది వారి విచక్షణకే నేను వదిలివేస్తున్నాను.

అధ్యక్షా, శాసనసభ గానీ, శాసనమండలి గానీ నిబంధనలు మరియు సాంప్రదాయాలకు అనుగుణంగా నడుస్తాయి. కానీ, కుట్రలు, కుతంత్రాలు, విపరీత ఆలోచనలతో నిండి చంద్రబాబు నాయుడుగారి నాయకత్వంలో ఉన్న ప్రస్తుత తెలుగుదేశం పార్టీ దుర్మార్గాలకు తెరతీస్తోంది. గతంలో ఎన్నడూ లేనటువంటి దుష్ట సాంప్రదాయాలకు నాంది పలికడం నేడు మన కళ్లముందు జరుగుతోన్న వాస్తవం. ఈ రాష్ట్రంలో ఉన్న బీసీ, ఎస్సీ, ఎస్టీ, మైనారిటీలకు గానీ, అగ్రవర్గాల్లో ఉన్న పేదలకు గానీ, 13 జిల్లాల్లో ఉన్న ప్రజలందరికీ అభివృద్ధి అనేది సమానంగా అందాలనే మంచి ఉద్దేశంతో గౌరవ ముఖ్యమంత్రి శ్రీ వై.ఎస్.జగన్మోహన్ రెడ్డి ఈ రాష్ట్రాన్ని పరిపాలిస్తుంటే కొంతమంది రాజకీయ దురుద్దేశంతో అడ్డుకుందామని ప్రయత్నించడం జరుగుతోంది. ధైర్యం, సాహసం, ధృఢచిత్తం వంటి అనేక గొప్ప లక్షణాలు జన్మతః వచ్చే లక్షణాలే గానీ, చంద్రబాబు గారిలా పదవులతో వచ్చి పదవులతో పోవు. గత సభలో వారు అధికారంలో ఉన్నప్పుడు వారు ఆ మూలనుంచి జగన్మోహన్‌రెడ్డి గారికి, వారితో ఉన్న శాసనసభ్యులకు వేలు చూపిస్తూ మాట్లాడారు. వారు ఆనాడు ఏమని మాట్లాడారంటే, 'జాగ్రత్త, మీ అంతు చూస్తా, మీ సంగతి తేలుస్తా, తమాషాలు చేస్తున్నారా' అని పెద్దపెద్దగా మాట్లాడారు. ఆయనకు అధికారం పోయిన తర్వాత మొన్ననే మనం చూశాము. ఇప్పుడు 'నమస్కారం జగన్మోహన్

రెడ్డిగారూ, అయ్యా, అయ్యా..’ అని చెప్పి ఆయన మాట్లాడుతున్నారు. ధైర్యం, తెగువ అనేది అధికారం ఉన్నప్పుడు వారికి ఉంటుంది, అధికారం లేనపుడు పోతుంది. కానీ, ఆరోజు అధికారం లేనపుడు గానీ, ఈరోజు అధికారం ఉన్నప్పుడు గానీ, ఎప్పుడైనా సరే దృఢచిత్తంతో, ధైర్యసాహసాలతో రాష్ట్రాన్ని పరిపాలిస్తూ, ప్రజలందరి గురించి ఆలోచన చేయగలిగే దమ్మున్న నాయకుడు వై.ఎస్. జగన్మోహన్ రెడ్డిగారిని మీద్యారా నేను తెలియజేస్తున్నాను.

(సభలో హర్షధ్వనాలు)

అధ్యక్షా, రాష్ట్రంలోని బీసీ, ఎస్సీ, ఎస్టీ, మైనారిటీ మరియు అగ్రవర్గాల్లో ఉన్న పేదప్రజల సంక్షేమం, ఆరోగ్యం, విద్యారంగంలో విప్లవాత్మక నిర్ణయాలు తీసుకుంటున్న జగన్మోహన్ రెడ్డిగారిని అడ్డుకోవడం కోసమే 40 సంవత్సరాల అనుభవం గడించిన వ్యక్తి తన ఆలోచనలన్నీ కూడా వాడుతున్న పరిస్థితిని మనం గత 6నెలల నుంచి చూస్తున్నాము. మనందరికీ తెలుసు, ఒక మంచి కార్యక్రమానికి లేదా ఒక గృహప్రవేశానికి కాకుండా కేవలం చేతబడులకు మాత్రమే వారికి ఉన్న 40 సంవత్సరాల అనుభవం వాడే పరిస్థితి. ఎన్ని చేతబడులు చేసినా జగన్మోహన్ రెడ్డిగారి కాలి గోరు కూడా కదిపే పరిస్థితి ఉండడనే విషయాన్ని ఆయన ఇప్పటికైనా తెలుసుకుంటే మంచిదని మీద్యారా వారికి నేను తెలియజేస్తున్నాను.

అధ్యక్షా, శాసనపరిషత్తు వల్ల ప్రజలకు జరిగే మేళ్ల గురించి నేడు చంద్రబాబు గారు బయట మాట్లాడుతున్నారు. ఆయన మాటలు ఆకాశమే హద్దుగా ఉన్న పరిస్థితిని మనం చూస్తున్నాము. గతంలో గౌరవ చంద్రబాబు నాయుడు గారు, 40 ఏళ్ల ఇండస్ట్రీ, శాసనపరిషత్తు గురించి మాట్లాడిన విషయాల గురించి, on the Floor of the House, ఈ శాసనసభ వేదికగా ఆయన ఏమి మాట్లాడారో తమరు అనుమతిస్తే, ఒక్కసారి వీడియో చూద్దాము.

(గౌరవ సభాపతి గారి అనుమతితో గతంలో శాసనపరిషత్తు గురించి 2004వ సంవత్సరం శ్రీ చంద్రబాబు నాయుడుగారు మాట్లాడిన వీడియోను సభలో ప్రదర్శించారు.)

ఆ వీడియోలో శ్రీ నారా చంద్రబాబు నాయుడు ఈ క్రింది విధంగా మాట్లాడారు.

“ఈ నిర్ణయం వల్ల మరలా వారి మనుషులకు కొన్ని పదవులు వస్తాయి తప్ప రాష్ట్రానికి లాభం లేదు, ప్రజలకు లాభం లేదు. శాసనపరిషత్తును ఒకసారి చూస్తే, వారి కార్యకర్తలు, నాయకులు కొంతమందికి రాజకీయంగా పునరావాసం కల్పిస్తారేమో గానీ, దీనివల్ల బ్రహ్మాండమైన శాసనాలు వస్తాయనో, లేకపోతే రాష్ట్రానికి ప్రయోజనం కలుగుతుందనేది వాస్తవం కాదని నేను మీకు తెలియజేసుకుంటున్నాను. చారిత్రాత్మకంగా చూసినా ఇది ఏమాత్రం అవసరం లేదు. ఒకప్పుడు లిటరరీ ఎక్కువ ఉండేది కాదు, చదువుకున్నవారు ఎక్కువగా వచ్చేవారు కాదు. ఆవిధంగా శాసనపరిషత్తులో కొంతమంది intellectualsను తీసుకువచ్చి శాసనపరిషత్తులో

చర్చించాలనే ఉద్దేశం గతంలో ఉండేది. నేడు శాసనసభలో చూస్తున్నాము. ఈ సభలో ఉన్న 294మంది సభ్యుల్లో మంచి క్వాలిటీ వచ్చింది. వారిలో చదువుకున్నవారు, బాగా అనుభవం గల సభ్యులున్నారు. 1918సంవత్సరంలో మాంట్ఫర్డ్ కమిటీ దీనిని పరిశీలించింది. శాసనపరిషత్తు వస్తే, శాసనాలు ఆలస్యం అవుతాయని, ప్రజాధనం దుర్వినియోగం అవుతుందని ఆనాడు కూడా చెప్పడం జరిగింది. 1930లో రౌండ్ టేబుల్ కాన్ఫరెన్స్ లో రాష్ట్రాలు రెండవసభ కావాలంటే పెట్టుకోవచ్చు గానీ, దీనివల్ల ఏమాత్రం లాభం ఉండదని ఆరోజు కాంగ్రెస్ పార్టీ కూడా వ్యతిరేకించిన విషయాన్ని నేను మీకు తెలియజేస్తున్నాను. తేది.26.10.1934న డా.బాబూ రాజేంద్రప్రసాద్ గారు చాలా స్పష్టంగా చెప్పారు. ఆరోజు ఆయన అఖిలభారత కాంగ్రెస్ పార్టీ సమావేశంలో మాట్లాడుతూ, దీనివల్ల ఏమాత్రం లాభం ఉండదు, నష్టం జరుగుతుంది, ప్రభుత్వధనం దుర్వినియోగమవుతుందని, శాసనాలు మొదలైనవన్నీ ఆలస్యం అవుతాయని వారు చెప్పడం జరిగింది. అయితే, ఆరోజు మనకు స్వాతంత్ర్యం వచ్చినప్పటికీ, చాలామంది చదువుకోకుండా ఉండడం, రిజర్వేషన్లు ఉండడం, లిటరసీ తక్కువగా ఉండడం వల్ల గ్రామీణప్రాంతం నుంచి కూడా చాలామంది చదువుకోని వారు వచ్చారు. దానిని ఆలోచించి శాసనపరిషత్తును పెట్టుకోవచ్చని రాజ్యాంగంలో ఆనాడు చెప్పిన విషయాన్ని మనం ఒకసారి ఆలోచించవలసిన అవసరముంది. 1950నుంచి బ్రహ్మాండంగా జయప్రదం అయింది అని అనుకుంటే, కేవలం 8రాష్ట్రాల్లో మాత్రమే ఆరోజు రెండు సభలు వచ్చాయి. కాలక్రమేణా మూడు రాష్ట్రాల్లో పోయాయి. కేవలం 5రాష్ట్రాల్లో మాత్రమే శాసనపరిషత్తు ఉండే పరిస్థితి వస్తోంది.

అధ్యక్షా, నేడు రాజ్యసభ దేశస్థాయిలో అనేక దేశాల్లో ఉంది. రాష్ట్రస్థాయిలో ఆ సభ కావాలని ఎక్కడా పెట్టుకోని విషయం ఈసభ ద్వారా ప్రజలకు గుర్తుచేస్తున్నాను. దీనివల్ల ఆర్థికభారం పెరుగుతోంది. బిల్లుల ఆమోదంలో కాలయాపన జరుగుతోంది. అంతేకాకుండా దాదాపు రూ.20కోట్లు శాసనపరిషత్తు వల్ల ఆర్థికభారం పడుతోంది. సమయం కూడా కన్జ్యూమ్ అవుతోంది. నేడు ఇక్కడ నుంచి ఒక బిల్లు పంపిస్తే, అక్కడకు పోవడం, అక్కడ పాస్ కావడం, అవసరమైతే మళ్ళీ తిరిగివస్తే, మళ్ళీ చర్చ జరగడం ఈవిధంగా కాలయాపన జరిగే పరిస్థితి వస్తోంది.

మ.1.20

అంతేకాకుండా ఈరోజు ఆర్థికేతర బిల్లుల విషయంలో శాసన పరిషత్తుకు ఒక పటిష్టమైన అధికారాలంటూ ఏమీ లేవు. అదేమిదిగా ఆర్థిక బిల్లులన్నీ కూడా శాసనసభే ఆమోదించే పరిస్థితి వస్తుంది. ఏదైనా ఒక బిల్లు అడ్డుకునే శక్తి మండలికి నాలుగు నెలలు మాత్రమే

ఉంటుంది. ఆ తరువాత ఆటోమేటిక్ గా చట్టం అయ్యే పరిస్థితి ఉంది. ఏవైనా రాజ్యాంగ సవరణలు వచ్చినా రాష్ట్ర శాసనసభకు తప్ప మండలికి ఏ మాత్రం ప్రమేయం లేదని మీకు తెలియజేసుకుంటున్నాను. చివరికి రాష్ట్రపతిని ఎన్నుకునే విషయంలో కూడా శాసన పరిషత్తు సభ్యులకు ఓటు హక్కులేదు. వారు పరిమిత అధికారాలు కలిగి ఉంటారే తప్ప ఇంకేమాత్రం ఉండే అవకాశం లేదు. అందులో కూడా మనం అనుకున్న ప్రకారం పెద్ద మేధావులు వస్తారని లేదు. ఎందుకంటే మండలిలో ఎవరిని పెడతారో తెలుసు. ప్రజాభిప్రాయం తీసుకుని మీరు ఈ నిర్ణయం తీసుకోండి కానీ ప్రజల జీవితాలతో ఆడుకునే విధంగా, ప్రజా ధనాన్ని దుర్వినియోగం చేసే విధంగా, ఏ మాత్రం ఉపయోగపడని ఈ శాసన పరిషత్తు బిల్లును మీరు ప్రవేశపెడితే దీనివల్ల లాభం రాదు. నష్టం వస్తుంది. అంతే కాకుండా డబ్బులు భారమవుతుంది. అంతేగాకుండా శాసనమండలి వస్తే సమయం ఎక్కువ అవుతుంది. అనేక నష్టాలు ఉన్నాయి. దీనివల్ల ఎలాంటి లాభంలేదు కనుక ఇలాంటి బిల్లు అవసరం లేదని నేను ముఖ్యమంత్రిగారికి, శాసన వ్యవహారాల శాఖామంత్రిగారికి విజ్ఞప్తి చేస్తున్నాను”.

శ్రీ పేర్ని వెంకట్రామయ్య (పేర్ని నాని) (SRI PERNI VENKATARAMAIAH) (NANI) :

అధ్యక్షా, సుమారుగా ఐదు నిమిషాల పాటు చంద్రబాబునాయుడుగారు శాసన పరిషత్తు పట్ల వారికి ఉన్న గౌరవ భావాన్ని, ఈ రాష్ట్రానికి శాసన పరిషత్తు ఎంత అవసరమనేది వారి మాటలలో తెలియపరిచారు. చంద్రబాబునాయుడుగారు “శాసన పరిషత్తు ప్రజస్వామ్యానికి ఊపిరి లాంటిదని” ఇవాళ మాడ్లాడుతున్నారు. 2004వ సంవత్సరంలో ఏం మాట్లాడారో ఇప్పుడే చూశాము.

అధ్యక్షా, చంద్రబాబునాయుడుగారి జీవితం మొత్తం గమనిస్తే ఆయనకు బలమా, శాపమా, దౌర్భాగ్యమా అనేది మనకు తెలియదు కానీ ప్రతి నిర్ణయం కూడా యూ టర్న్ తీసుకున్నారు. ఇది మచ్చుకు ఒక ఉదాహరణ. నిన్న ఒక మాట, సాయంత్రం ఒక మాట, రేపు ఒక మాట మాట్లాడతారు. మాట మాటకు పొంతన ఉండదు. అయినా కూడా ఆయన ఎక్కడా బిడియపడే పరిస్థితి లేదు. అది చాలా గొప్ప లక్షణం. అందరికీ చేతకాదు. ఎవరివల్లా కాదు. ఎందుకంటే మనం చేసేది మనకు అర్థమవుతూ ఉంటుంది. నిన్న ఇలా మాట్లాడాం కదా ఇవాళ వేరే విధంగా మాట్లాడడానికి మనసు ఒప్పుకోదు. మనసు సిగ్గుపడుతూ ఉంటుంది. కానీ ఆయన అలా కాదు. ఆయనది చాలా గొప్ప వ్యక్తిత్వం. ఆ వ్యక్తిత్వం నూటికో, కోటికో ఒకరికి ఉంటుంది. మన మధ్యనే ఉన్న మన ప్రజా నాయకులు చంద్రబాబునాయుడు గారికి అటువంటి లక్షణం ఉండడం మనందరమూ గర్వించే విషయం.

అధ్యక్షా, రాష్ట్రాన్ని విడదీస్తే ఊరుకోనని మాట్లాడారు. తరువాత కాగితం రూపేణ లేఖ ఇచ్చి రాష్ట్రాన్ని విడగొట్టమన్నారు. విడగొట్టిన తరువాత మీరెవరు విడగొట్టడానికి? ఇంత దుర్మార్గం చేస్తారా? ఇంత అన్యాయం చేస్తారా? అని, మళ్ళీ బస్సు వేసుకుని బయలుదేరారు. రెండు కళ్ళ సిద్ధాంతమన్నారు.

రెండు రాష్ట్రాలను కలిపేయ్యండని, మళ్ళీ నాకు ఓటు వెయ్యండని, నలభై ఏళ్ళ అనుభవముందనీ, మళ్ళీ నేను తెలంగాణని, ఆంధ్రాని కలిపేస్తానని తిరిగారు.

అధ్యక్షా, అలాగే నాడు బి.జె.పి వాజ్ పాయ్ గారి ప్రభుత్వముంటే ఇది మతతత్వ పార్టీ అన్నారు. తరువాత తెలుగుదేశం పార్టీ తరపున స్పీకరు పదవి తీసుకుని, తాము ప్రభుత్వంలో ఉండము అని, అంశాల వారీగా బయటి నుంచి మద్దతు ఇస్తామని మాట్లాడారు. అది అయిపోయింది. ఆ తరువాత ప్రభుత్వంలో చేరారు. అది కూడా అయిపోయింది. 2004వ సంవత్సరం ఎన్నికలలో ఓడిపోయిన తరువాత మళ్ళీ జీవితంలో బి.జె.పితో కలవనని, బి.జె.పితో కలిసి ప్రయాణం చేయడం తెలుగుదేశం పార్టీ చేసిన చారిత్రాత్మకమైన తప్పిదమనీ, మళ్ళీ బి.జె.పితో కలవము అని 2004 సంవత్సరంలో చెప్పిన పెద్ద మనిషి పదేళ్ళు గిరున తిరిగి 2014 సంవత్సరం వచ్చేటప్పటికి మోడీగారి కాళ్ళకు నమస్కారం పెట్టి ఆయనే దిక్కు అని మళ్ళీ బి.జె.పితో అంటకాగిన పరిస్థితి మనం చూశాము. ఇక ప్రత్యేక హోదా గురించి కూడా ఆయనే చెప్పారు. ఈ రాష్ట్రాన్ని ప్రత్యేకహోదా మాత్రమే బ్రతికించగలదు. కాబట్టి ప్రత్యేకహోదా ఇవ్వమని ఎన్నికల సభలలో అడుగుతున్నానని చెప్పి కాలికి బలపం కట్టుకుని తిరిగి అడిగారు.

అలాగే, ఎన్నికలు అయిపోయాయి. హోదా వద్దు, క్యాష్ కొట్టండని ప్రత్యేక ప్యాకేజీ అడిగారు. ప్యాకేజీ అయిపోయింది. అలా అని నాలుగేళ్ళు పూర్తయిన తరువాత ప్రత్యేక హోదా కావాలి ప్యాకేజీ అక్కర్లేదు అని మళ్ళీ యు టర్న్ తీసుకుని మోడీగారిని తిడతారు. మళ్ళీ ఎన్నికలు అయిపోయిన తరువాత మోడీగారి కాళ్ళు పట్టుకుంటారు. అది ఒక్కటేకాదు. మోడీగారు ప్రధానమంత్రి హోదాలో ఆంధ్ర రాష్ట్రానికి వస్తే గో బ్యాక్ అంటారు. ఇవాళేమో జగన్ గారితో మాకు మోడీగారున్నారు, మూడు రాజధానులు ఎలా చేస్తావు? మోడీ గారితో మాట్లాడుకుంటాను అంటారు. అలాగే అమిత్ షా గారిని ముద్దాయి అంటారు. మళ్ళీ అమిత్ షా గారి పుట్టిన రోజుకు శుభాకాంక్షలు చెప్పడానికి తండ్రికొడుకులిద్దరూ ఒకళ్ళకి తెలియకుండా ఒకళ్ళు పోటీ పడుతున్నారు. ఈ కొడుకు కూడా ఆ తండ్రి బాటలోనే నడిచే పరిస్థితి. అలాగే రాహుల్ గాంధీగారు గుంటూరుకు వస్తుంటే రాహుల్ గాంధీకి

*** లేదా? ఈ ఆంధ్రా గడ్డమీద కాలు పెట్టడానికి అని మాట్లాడిన ఘనుడు ఈ చంద్రబాబునాయుడు గారు. అది అయిపోయిన తరువాత కర్ణాటక ఎన్నికలు జరిగితే అక్కడ రాహుల్ గాంధీగారు పలకరించకపోయినా కూడా ఈయనే చెయ్యి గోకి మాట్లాడుతుంటారు. మరి ఏమి మాట్లాడారో, ఈయన మాట్లాడింది ఆయనకు అర్థమయ్యిందా? అర్థమవ్వలేదా అనేది మనకు తెలియదు కానీ ఒక రెండు నెలలు తిరిగేటప్పటికి మళ్ళీ రాహుల్ గాంధీగారు ప్రధానమంత్రి అని చెప్పి ఆయన మాట్లాడతారు. అంతకుముందు కాంగ్రెసు పార్టీని నాశనం చేయడానికే తెలుగుదేశం పార్టీ ఉద్బవించిందని చెప్పిన పెద్దమనిషి ఈయన.

అలాగే, ప్రభుత్వ పాఠశాలల్లో ఆంగ్ల మాధ్యమం వద్దంటారు. మళ్ళీ ఇవాళ నేను అలా అనలేదంటారు. ఆయన జీవితమంతా కూడా యూ టర్న్ జీవితం. ముందు ఒక మాట. తరువాత ఒక మాట. ఈ రకమైన దౌర్భాగ్య పరిస్థితి ఆయనది. అలాగే ఒక్కటే అంశం మీద్యారా తెలియజేస్తున్నాను. బాధ్యత ఉన్న జగన్ గారికి కొంత అధికారం తగ్గి, బాధ్యత లేని చంద్రబాబు నాయుడు గారికి కొంత అధికారం దక్కితే పర్యవసానాలు ఎలా ఉంటాయో మొన్న మనం చూశాము. అంటే, ప్రస్తుత శాసనసభ, శాసనపరిషత్తుల గురించి నేను మాట్లాడుతున్నాను. మన కళ్ళ ముందే ఇదంతా కూడా సాక్షాత్కరించింది. ఇవాళ సభ వెలుపల పత్రికలు కూడా రాజకీయాల్లో మునిగి తేలడమనేది చాలా దురదృష్టకరం. ఇవాళ ఈ సమాజాన్ని, చట్టాలను, కోర్టులను అన్నింటినీ కూడా ఫోర్ట్ ఎస్టేట్ గా భావించే పత్రికా రంగం కూడా దుర్మార్గమైన పోకడలు పోవడమనేది చాలా హేయము. ఎంత దురదృష్టకరమంటే ఇవాళ మీడియా ఏ రకంగా అయిపోయిందనేది మీ అనుమతితో చిన్న ఫోటో.

(గౌరవ సభాపతి అనుమతితో చేపను రక్షిస్తున్న పాము చిత్రాన్ని ప్రదర్శించారు)

“నీటిలో మునిగిపోతున్న చేపను సాహసంతో రక్షిస్తున్న పాము” అనే వాఖ్యలతోపాటు, ఆ చిత్రం దిగువ భాగంలో - ‘చంద్రజ్యోతి, రామానాడు’ అని వ్రాసి ఉన్న చిత్రాన్ని ప్రదర్శించారు)

శ్రీ పేర్ని వెంకట్రామయ్య (పేర్ని నాని) (SRI PERNI VENKATARAMAIAH)(NANI) : అధ్యక్షా, ప్రత్యేకించి ఒక రెండు దినపత్రికలు ఎలా అయిపోయాయంటే, పాము చేపను పట్టుకుంది. ఆ చేప నీళ్ళలో వేటాడుతుంది. నీటిలో మునిగిపోతున్న చేపను సాహసంతో రక్షిస్తున్న పాము అని ఈ చంద్రజ్యోతి, రామానాడు పత్రికలలో రాస్తారు. నిన్న శాసన పరిషత్తులో జరిగిన సంఘటనల గురించి అంతా కూడా అలాగే రాస్తున్నారు. నిన్న జరిగిందేంటి? దానికి బయట ఏమేమి రాస్తున్నారు? అసలు పత్రికా ప్రపంచం ఎక్కడికెళ్ళింది? ఈ రకమైన దుర్మార్గమైన పోకడలు పోవడం, ప్రజాస్వామ్యంలో ఈ రకమైన పత్రికలు బాధ్యత లేకుండా ప్రవర్తించడం కూడా చాలా విచారకరమని, దుర్మార్గమని చెప్పున్నాను.

అధ్యక్షా, గడిచిన ఎన్నికల ముందు జగన్మోహన్ రెడ్డిగారి మీద ఇదే మీడియా చంద్రజ్యోతి కానీ, రామానాడు కానీ ఎంత విషం చిమ్మాయో మనందరికీ తెలుసు. అంత విషం చిమ్మినా కూడా ప్రజలు అచంచలమైన విశ్వాసంతో జగన్మోహన్ రెడ్డిగారి ప్రభుత్వాన్ని ఎంత ఉవ్వెత్తున తీసుకు వచ్చారో మనందరికీ తెలిసిందే. ఇవాళ కూడా వీళ్ళెంత విషం చిమ్మినా భవిష్యత్తులో అయినా సరే జగన్మోహన్ రెడ్డిగారి యశస్సును కించిత్ కూడా వాళ్ళు నష్ట పరచలేరనీ, ఆయన పట్ల ప్రజల్లో గూడుకుట్టుకున్న ప్రేమను ఇసుమంత కూడా తగ్గించలేరనీ మీద్యారా తెలియజేస్తున్నాను.

అధ్యక్షా, అలాగే రాజధాని ఒకేచోట కేంద్రీకృతమైతే ఎటువంటి ఇబ్బందులు వచ్చాయో తెలిసిందే. వాటన్నింటినీ అధిగమించడానికి వికేంద్రీకరణ చేయాలనే ఆలోచనతో రాష్ట్రంలోని ఒక ప్రాంతంలో

పరిపాలన రాజధానిని, ఇంకొక ప్రాంతంలో శాసన రాజధానిని, మరొక ప్రాంతంలో న్యాయ రాజధానిని ఏర్పాటు చేయాలనే ఆలోచన చేసినప్పుడు అసలు ఎందుకు అభ్యంతరాలు ఉండాలో అర్థంకాని పరిస్థితి. అయితే ఇక్కడ కృష్ణా, గుంటూరు జిల్లాలలో రాజధాని ఏర్పాటు చేసిన చంద్రబాబు నాయుడుగారు గడిచిన ఐదు సంవత్సరాలలో అధికారంలో ఉండగా కృష్ణా, గుంటూరు జిల్లాలకు మేలు చేసే ఒక్క పని గురించి కూడా ఆలోచన చేయకపోవడం కడు బాధాకరం.

మ.1.30

అధ్యక్షా, ఆఖరికి ఈ రాష్ట్రానికి గుండెకాయగా ఉన్నటువంటి ప్రాణాధారమైన పోలవరం ప్రాజెక్టుకు సంబంధించి 2017వ సంవత్సరంలో ప్యాకేజీ ప్రకటించే వరకు కనీసం ఎక్కడా ఒక్క ఇటుక కూడా వేయలేదు. అలాగే కృష్ణా డెల్టా మోడ్రనైజేషన్ గురించి కూడా పట్టించుకోలేదు. కృష్ణా జిల్లాకు చెందిన వారే ఇరిగేషన్ శాఖా మంత్రిగా ఉన్నారు. ముఖ్యమంత్రి కృష్ణా జిల్లాలోనే కాపురం ఉండేవాడు. కానీ కృష్ణా డెల్టా మోడ్రనైజేషన్ పనులు మాత్రం ఎక్కడ వేసిన గొంగళి అక్కడే ఉన్నట్లుగా ఉంది. అంతేకాదు కృష్ణా డెల్టాకు సంబంధించి కృష్ణా జిల్లాలో అవనిగడ్డ, పెడన, మచిలీపట్నం, కైకలూరు నియోజకవర్గాలు, గుంటూరు జిల్లాలో వినుకొండ, మాచర్ల, గురజాల, సత్తెనపల్లి నియోజకవర్గాలు, ప్రకాశం జిల్లాలో పర్చూరు, అద్దంకి నియోజకవర్గాలకు సాగునీటి గురించి ఏ మాత్రం ఆలోచన చేయలేదు. గత ఐదు సంవత్సరాలలో కనీసం ఒక్క పంటకు కూడా సాగునీరు అందించలేదు. అమరావతికి కూతవేటు దూరంలో ఉన్నటువంటి నియోజకవర్గాలకు సాగునీటిని కూడా అందించని పరిస్థితిని మేమందరం అనుభవించాము.

అధ్యక్షా, అంతేకాకుండా గుంటూరు జిల్లాలో ఎలక్షన్స్ వచ్చేంతవరకు కూడా పరికపూడిశాల ప్రాజెక్టు గుర్తురాని పరిస్థితి ఉంది. బొల్లాపలి, వినుకొండ, గురజాల, కనిగిరి ప్రాంతాలకు గుక్కెడు నీళ్లు ఇవ్వడానికి కనీసం ఆలోచన కూడా చేయని దుర్మార్గమైన ప్రభుత్వాన్ని గత ఐదు సంవత్సరాలు నడిపారు. అలాగే ప్రకాశం జిల్లాలో రామాయపట్నం పోర్టు గురించి ఆలోచన చేయలేదు. “కన్నతల్లికి అన్నం పెట్టలేనివాడు పిన తల్లికి బంగారు గాజులు చేయిస్తానని చెప్పాడని” ఒక సామెత ఉంది. ఆ సామెత చంద్రబాబునాయుడిని చూసే వచ్చి ఉండొచ్చు. బ్రిటీష్ హయాం నుండి రైపేరియన్ రైల్వే ఉన్నటువంటి కృష్ణా డెల్టా చివరి ప్రాంతాలకు గత ఐదు సంవత్సరాలలో సాగుకు నీళ్లు ఇవ్వని చంద్రబాబునాయుడు పులివెందులకు నీళ్లు ఇచ్చానని చెప్పాడు. మేము అమరావతికి పక్కనే ఉన్నా మాకు సాగునీరు లేదని చెబుతుంటే రాయలసీమకు నీళ్లు ఇచ్చానని చెబుతారు. ఎందుకంటే అక్కడికి వెళ్లి ఎవరూ చూడరు. ఆయన రాయలసీమకు నిజంగా నీళ్లు ఇచ్చి ఉంటే ఈరోజు ఆవిధమైన పరిస్థితి కలిగి ఉండేది కాదు. తెలుగుదేశం పార్టీకి రాయలసీమ మొత్తంలో కేవలం మూడే మూడు సీట్లు వచ్చాయి. బావ, బావమరుదులు, మరొకరు వచ్చారు. అన్ని జిల్లాల ప్రజలు ఉవ్వెత్తున జగన్ గారి నాయకత్వాన్నే కోరుకున్నారు. వెనుకబాటుకు గుర్తింపుగా ఉన్న ప్రాంతంలో వంశధార ప్రాజెక్టును

చేపట్టలేదు. మత్స్య సంపదను నేనే పెంపొందించాను, భారతదేశంలో అత్యధిక జి.డి.పి నేనే తీసుకువచ్చానని గత ముఖ్యమంత్రి చెబుతూ ఉంటారు. జగన్మోహన్రెడ్డిగారు తన పాదయాత్రలో తాను ముఖ్యమంత్రి అయిన తరువాత మత్స్య పరిశ్రమ మీద ఆధారపడిన వారికి విద్యుత్ యూనిట్ కాస్ట్ రూ.1.50పైసలకు ఇస్తామన్నారంటే మత్స్య పరిశ్రమ, చేపల చెరువుల మీద ఆధారపడుతున్నవారి పట్ల ఆయనకున్న అంకితభావం మనకు అర్థమవుతుంది. గత ప్రభుత్వంలో వారి గురించి ఏమాత్రం ఆలోచన లేని పరిస్థితిని మనం గమనించాలి.

అలాగే కృష్ణాజిల్లా చిన్నగొల్లపాలెం అనే దీవి కోతకు గురై కొన్నాళ్లకు అదృశ్యమవుతుందని ఆ ప్రాంత ప్రజలు భయపడుతున్నప్పటికీ గడచిన ఐదు సంవత్సరాలలో అటు కన్నెత్తి చూసిన పరిస్థితి లేదు. అలాగే గత ఐదు సంవత్సరాలలో మచిలీపట్నం పోర్టు గురించి ఏమాత్రం ఆలోచించని దుర్మార్గమైన ప్రభుత్వాన్ని మనం గత ఐదు సంవత్సరాలు అనుభవించాము. జగన్మోహన్రెడ్డిగారిని ఈ ఆరుమాసాలలో కృష్ణా, గుంటూరు ప్రాంతాల వారం కలిసి మా ప్రాంతాల గురించి అడిగినప్పుడు మచిలీపట్నం పోర్టు ఎట్టి పరిస్థితులలో రాష్ట్ర ప్రభుత్వమే తన భుజస్కంధాల మీద వేసుకుని నిర్మాణం చేస్తుందని మాట ఇచ్చారు. ఆ మాట మేరకు ఈరోజు శరవేగంగా మరో మూడు నాలుగు మాసాలలో పనులు ప్రారంభించేందుకు ముందుకు వెళుతున్న పరిస్థితి మనకు కనిపిస్తుంది.

అధ్యక్షా, అదొక్కటే కాదు, కృష్ణా నదిలో దీవి ప్రాంతం కానీ, చివరి ప్రాంతాలైన మచిలీపట్నం వంటి ప్రాంతాలలో సాగునీటికి, త్రాగునీటికి ఇబ్బంది ఉందని వారికి చెబితే కృష్ణాడెల్టా చివర్లో శ్రీకాకుళం దగ్గర మినీ బ్యారేజీ నిర్మించాలని, అదేవిధంగా పైన పెనమలూరు - పామర్రు మధ్యలో చోడవరం దగ్గర బ్యారేజీ నిర్మించాలని, అదేవిధంగా వైకుంఠపురం దగ్గర బ్యారేజీ-కమ్-రోడ్డు నిర్మించాలని తద్వారా మాకు సాగునీటికి ఉపయోగపడడమే కాక, అమరావతి ప్రాంతానికి విజయవాడ నుండి సరాసరి అర్బన్లైజేషన్ అవ్వడానికి కూడా అవకాశం ఉంటుంది. ఈరోజు తాడేపల్లి ఎవరి ప్రమేయం లేకుండా వారధి నిర్మాణం వలన అర్బన్లైజేషన్ అయ్యిందో అలాగే రాబోయే రోజులలో వైకుంఠపురం రోడ్-కమ్-బ్యారేజీ నిర్మాణం చేయడం వలన అమరావతి ప్రాంతం మొత్తం కూడా అర్బన్లైజేషన్ అవ్వడానికి అవకాశం ఉంటుంది.

నాడు స్వర్గీయ వై.ఎస్.రాజశేఖరరెడ్డిగారు ఆలోచన చేసి విజయవాడకు కనెక్టివిటీగా ఉన్న నేషనల్ హైవే బ్రాఫిక్ను మళ్లించడానికి 2011-12లో భూ సేకరణ పూర్తయినప్పటికీ గడచిన ఐదు సంవత్సరాలలో ఆ రోడ్డు నిర్మాణానికి కనీసం చారెడు మట్టి వేద్దామని ఆలోచించలేదు. ఈరోజు జగన్మోహన్రెడ్డిగారు శరవేగంగా టెండర్లు పిలిపించడమే కాకుండా వచ్చే జూన్ మాసంలో ఆ రోడ్డు నిర్మాణం పూర్తి చేసి ఏదైతే చిన అవుటపల్లి నుండి నున్న మీదగా సూరంపాలెం దగ్గరికి, సూరంపాలెం మీదగా గుంటూరు జిల్లా కాజి టోలు గేటు వరకు నేషనల్ హైవే నిర్మాణం చేయడం ద్వారా రాజధాని అమరావతి ప్రాంతం 29 గ్రామాలకు నేషనల్ హైవే కనెక్టివిటీ గురించి జగన్మోహన్రెడ్డిగారిని అడగగానే

ఆరోడ్డు పూర్తవ్వగానే సమాంతరంగా దానితోపాటు ప్రతి గ్రామానికి కనెక్టివిటీ ఇస్తామని ఆయన చెప్పడం జరిగింది.

అలాగే గతంలో కొల్లేరు సరస్సు పక్షులతో, చేపలతో కళకళలాడి మత్స్య సంపదకు ఆనవాలుగా ఉండే ప్రాంతం ఈరోజు ఎండిపోయి ఉంటే జగన్మోహన్రెడ్డిగారి దృష్టికి తీసుకువెళ్ళినప్పుడు కొల్లేరు పరిరక్షణ కోసం మూడు రెగ్యులేటర్లు నిర్మించడానికి రూ.350కోట్లు నిధులు కేటాయించారు. ఆకివీడుకు పైన ఒక రెగ్యులేటరు, అలాగే మొగల్తూరు దగ్గర ఒక రెగ్యులేటర్ అలాగే గొల్లపాలెం నుండి కృష్ణా జిల్లాలోని పెడని నియోజకవర్గానికి ఒక రెగ్యులేటర్ మొత్తం మూడు రెగ్యులేటర్ల నిర్మాణం చేయడానికి రూ.350కోట్లు కేటాయించారు. మచిలీపట్నంలో మెడికల్ కాలేజీ అడిగిన వెంటనే శాంక్షన్ చేశారు. రాబోయే మూడు నాలుగు నెలల్లోనే మచిలీపట్నంలో మెడికల్ కాలేజీ నిర్మాణం చేయడానికి అలాగే డెల్టా మోడ్రనైజేషన్ కూడా వచ్చే సంవత్సరం నుండి టేకప్ చేయడానికి అలాగే పోలవరం కూడా 2022 -23లోపు పూర్తి చేసి నిర్లక్ష్యానికి గురికాబడిన వినుకొండ, కనిగిరి ప్రాంతాలకు సాగునీరు అందించేందుకు రిజర్వాయర్ల నిర్మాణం చేయడానికి బృహత్కరమైన ప్రణాళికతో ముందుకు వెళుతున్న జగన్మోహన్రెడ్డిగారిని మనస్ఫూర్తిగా అభినందిస్తున్నాను.

అలాగే మొన్న శాసన పరిషత్తులో చోటు చేసుకున్న దుస్సంఘటనలు మనం చూశాము. అన్నీ రూల్స్ ప్రకారం జరిగాయో అంటే ప్రశ్నార్థకమే. సంప్రదాయం ప్రకారం జరిగిందా అంటే మనం ప్రశ్నించుకోవాల్సిన అవసరముంది. అలాగే మూడ్ ఆఫ్ ది హౌస్ ప్రకారం జరిగిందా అంటే సభలో ఉన్న పీడీఎఫ్ సభ్యుల ద్వారా గానీ, లేదా బీజేపీ సభ్యుల ద్వారా గానీ లేదా వైఎస్ఆర్ కాంగ్రెస్ పార్టీ సభ్యుల ద్వారా గానీ వీరందరి మూడ్ ఆఫ్ ది హౌస్ ప్రకారం చేశారా అంటే వీటన్నింటికీ ఒకటే అర్థమవుతోంది. భావి తరాల భవిష్యత్తు కోసం చేస్తున్న ఒక విశాల సంకల్పాన్ని ఆంధ్రప్రదేశ్ దశ, దశ మార్చే ప్రయత్నాన్ని అడ్డుకునేందుకు తన రాజకీయ క్రీడ కోసం 40 సంవత్సరాల దిక్కుమాలిన అనుభవం కలిగిన వికృత భావాలు కలిగిన ఒక వ్యక్తి సాక్షాత్తు శాసన పరిషత్తులో అత్యున్నత స్థానంలో ఉన్న ఒక వ్యక్తిని తన సైగలతో ప్రభావితం చేసి రూల్స్కు విరుద్ధంగా ఏది చేయకూడదో దానిని సంప్రదాయకంగా రూల్స్ను కాదని విచక్షణాధికారం పేరుతో అటువంటి అడ్డంకులు సృష్టించడం చాలా విచారించదగిన విషయం. విచక్షణ కలిగిన వ్యక్తులు ఎలా ఉండాలో నేను వివరించదలచుకోలేదు. వారి రాజకీయలబ్ధి కోసం, పైశాచిక ఆనందం కోసం రాష్ట్ర భవిష్యత్తును కూడా చెరపట్టే వ్యక్తుల చేతులతో ఇటువంటి కార్యక్రమాలు నడవడం ఈ రాష్ట్రానికి, సమాజానికి నష్టం కాబట్టి తక్షణమే జగన్మోహన్రెడ్డిగారు మూవ్ చేసిన "The Legislative Assembly of the State of Andhra Pradesh resolves that the Legislative Council of the State be abolished" తీర్మానాన్ని ఆమోదించమని మీద్వారా సభ్యులందరినీ కోరుకుంటూ సెలవు తీసుకుంటున్నాను.

మ.1.40

శ్రీ కొలుసు పార్థసారథి (SRI KOLUSU PARTHA SARATHI)(పెనమలూరు): అధ్యక్షా, ధన్యవాదాలు. పెద్దలంతా మాట్లాడారు, నేను మాట్లాడాలంటే కొద్దిగా కష్టమే. జగన్మోహన్రెడ్డిగారు ముఖ్యమంత్రిగా పదవిని చేపట్టి కేవలం ఏడు మాసాలు మాత్రమే అయ్యింది. ఈ అతితక్కువ కాలంలో వారు సాధించిన విజయాల ద్వారా ప్రజలు పొందుతున్న సంతృప్తిని చూసి ఓర్వలేక చంద్రబాబునాయుడుగారు ఇటీవలి కాలంలో బజారు రాజకీయాలు, ***రాజకీయాలు చేస్తున్నారని నేను తెలియజేస్తున్నాను.

అధ్యక్షా, ఈ రాష్ట్రంలో బ్రహ్మానందరెడ్డిగారు, సంజీవరెడ్డిగారు వంటి మహామహులు ఎంతో మంది ముఖ్యమంత్రులుగా పనిచేశారు. వారంటే మాకందరికీ చాలా గౌరవం. వ్యక్తిగతంగా నాకు తెలిసి వారెవరూ కూడా ప్రజల మనసులో స్థానం సంపాదించలేదేమోనని నా అభిప్రాయం. తప్పయితే క్షమించండి. ఈ రాష్ట్రంలో ప్రజల మనసులో స్థానం సంపాదించిన వారు ఎవరైనా ఉన్నారంటే వారు ఎన్.టి.రామారావుగారు, వై.ఎస్.రాజశేఖరరెడ్డిగారని నా అభిప్రాయం. వారిద్దరలా ఆ స్థానాన్ని సంపాదించడానికి వారికి ఆ నేపథ్యం ఉంది. ఎన్.టి.రామారావుగారు మహానటుడు కాబట్టి ఆయనకు లక్షలాది మంది అభిమానులున్నారు. వారు వచ్చిన తరువాత పేద ప్రజలకు అనేక కార్యక్రమాలు చేసి ఇప్పటికీ వారు ప్రజల మనసులో సుస్థిర స్థానం సంపాదించుకున్నారు. అదేవిధంగా వై.ఎస్.రాజశేఖరరెడ్డిగారు అనేక దశాబ్దాలు రాజకీయంగా తొక్కుబడ్డా కూడా ఆయన పోరాటాలు చేస్తూనే ఎక్కడా కూడా అనుకూల రాజకీయాలు చేయలేదు. ఆయన అధికార పక్షంలో ఉన్నా, లేకున్నా ప్రజలకు నష్టం జరిగే ఎటువంటి విధానాలను ఆనాటి ప్రభుత్వాలు తీసుకున్నా దానిని నిర్వహించడానికి ఖండించారు. ఆనాటి ప్రభుత్వానికి వ్యతిరేకం అయినా కూడా వారు పోరాటం చేస్తూనే ప్రజల మనసులో స్థానం సంపాదించారు. 2004లో ముఖ్యమంత్రి అయిన తరువాత ఫీజు రీయింబర్స్మెంట్లు, ఇందిరమ్మ గృహాల వంటి కార్యక్రమాల ద్వారా వారు ప్రజల మనసులో స్థానం సంపాదించారు. వాటన్నింటికీ చాలా సమయం పడుతుంది. కానీ జగన్మోహన్రెడ్డిగారు కేవలం 6 నెలల కాలంలో వారు ఇచ్చిన హామీలన్నీ అమలుచేసి ప్రజల మనసులో చెరిగిపోని స్థానాన్ని పొందారనే సందేశం అందరికీ మనవిచేస్తున్నాను. జగన్మోహన్రెడ్డిగారి ఎదురుగా మన డ్యాన్సులు, పప్పులు ఉడకవని ఈరోజు చంద్రబాబునాయుడుగారికి అర్థమైపోయింది. అందుకనే వారు విధానాలను విమర్శించలేక ఇదొక చిన్న కారణాన్ని తీసుకుని రోడ్డుమీదపడి ఏదో సాధించినట్లు ఆయన సృష్టించిన భ్రమరావతిలో ఏదో సాధించాననే భ్రమల్లో పడిపోయి ఆ 10 గ్రామాలు, 15 గ్రామాల ప్రజల్ని భ్రమల్లోకి తోసేస్తున్నారు. వారు సాధించింది ఏమీ లేదు. కేవలం ప్రభుత్వం మీద ప్రాంతీయతత్వం, కులతత్వం వాటన్నింటినీ వెలిగించి రాజకీయ లబ్ధి పొందుతున్నారని తెలియజేసుకుంటున్నాను.

*** Expunged as ordered by the Chair

అధ్యక్షా, మన జగన్మోహన్రెడ్డిగారి పరిపాలన గురించి మనమంతా ఆలోచించవలసిన అవసరం ఉంది. గతంలో వ్యవస్థలన్నీ కూడా ఆధిపత్య వర్గాల చేతుల్లో ఉన్న పరిస్థితుల్లో ఒక పోలీసు స్టేషన్కు వెళ్లాలన్నా కూడా ఆ గ్రామంలో పెద్దల సలహా, సహకారం తీసుకుని పోలీస్ స్టేషన్కు వెళ్లవలసిన అవసరం ఉండేది. మన ఇంటి ఎదుట ఒక వీధి దీపం పోతే డైరెక్టుగా ఏ.ఈ.కు ఫోన్ చేసి పరిస్థితి లేదు. ఆ గ్రామంలో ఉన్న నాయకుడి దగ్గరకు వెళ్లి లైట్లు వెలగడంలేదని చెప్పి దీపం వెలిగించుకునే పరిస్థితి ఉండేది. అటువంటి పరిస్థితులలో జగన్మోహన్రెడ్డిగారు పరిపాలనను వికేంద్రీకరించి, గ్రామ సచివాలయం ద్వారా పరిపాలనను ప్రజల ముంగిటకు తీసుకువెళ్లారు. మన పశువులకు ఏదైనా జబ్బు చేస్తే దానికి ఇంజెక్షన్ ఇప్పించడానికి తీసుకెళ్లాలంటే, మనం ఎంతో దూరం కిలోమీటర్లకు, కిలోమీటర్లు ఆ పశువులను తోలుకువెళ్లి అక్కడ ఇంజెక్షన్ ఇప్పించి తీసుకువెళ్ళేవాళ్లము. అదేవిధంగా కరెంటు పోతే, లేక స్థంభం మీద వైర్ తెగిపోతే ఒక ఎలక్ట్రిషియన్ను తీసుకురావాలంటే ఏ ఊరిలో ఉంటాడో తెలియదు. అదే పేదవర్గాలకు సంబంధించిన వ్యక్తి అయితే కనీసం గౌరవించి సమాధానం చెప్పే పరిస్థితి లేకపోవడం మనం చూశాం. ఈరోజు మన జగన్మోహన్రెడ్డిగారు గ్రామ సచివాలయం ఏర్పాటుచేసి మనుష్యులకుగానీ, పశువులకుగానీ ఎటువంటి ఇబ్బంది వచ్చినా ప్రతి సేవను ఇళ్ల ముంగిటకు తీసుకువచ్చిన పరిపాలనాదక్షుడని మనవిచేస్తున్నాను. ఈరోజు జగన్మోహన్రెడ్డిగారు చాలా స్పష్టంగా చెప్పారు. మన ప్రభుత్వ పరిపాలనలో, మనం సంక్షేమ కార్యక్రమాలు అమలుచేయడంలో ఎవరూ కూడా కులం, మతం, రాజకీయం చూడవద్దు అని చెప్పారు. మనకు ఓట్లు వేశారా, లేదా అనేది కూడా చూడద్దని ఆరోజు రాజశేఖర్రెడ్డిగారు చెప్పారు. మరలా ఈరోజు జగన్మోహన్రెడ్డిగారు ఆవిధానాలను అవలంబించి ప్రతివారి మనస్సుల్లో కూడా స్థానాన్ని సంపాదించారని మీ అందరికీ సవినయంగా మనవిచేస్తున్నాను.

అధ్యక్షా, గతంలో జన్మభూమి కమిటీలు ఉండేవి. ఆ జన్మభూమి కమిటీ ఉద్దేశం పేదవారిని బానిసలుగా చేయడం తప్ప వేరేది లేదని మీకు సవినయంగా మనవిచేస్తున్నాను. ఆరోజు పేదవాడు ఇల్లు కావాలన్నా, రేషన్కార్డు కావాలన్నా ఆయన దగ్గరకు వెళ్లి మీ బాంచన్ దొర, మీకు ఓటు వేస్తాను, మీ పార్టీలో ఉంటానని చెప్పి బ్రతిమలాడితేగానీ రాని పరిస్థితులు ఉండేవి. వారు వైఎస్ఆర్ పార్టీ వారు, పార్థసారధికి ఓటు వేశారు, లేకపోతే వేరే ఎవరికో ఓటు వేశారు, వారి పెన్షన్లు తీసేయాలని, జన్మభూమి కమిటీ సభ్యులు సంతకాలు పెడితే తీసేసిన పరిస్థితులు మనం గతంలో చూశాం. ఆఖరికి కొన్ని సందర్భాలలో కలెక్టర్ను, ఎన్జీవోలను కూడా అడిగాను. మేము ఏమీ చేయలేము ప్రభుత్వ ఆదేశాలు జన్మభూమి కమిటీ సభ్యుల సంతకం లేకపోతే ఇవ్వలేమని చెప్పి ఆరోజు వారు చేతులెత్తేశారు. కానీ ఈరోజు అధికారులు అర్హత ఎవరికి ఉందని చూసి ఇంటింటికీ సర్వే చేసి మనం ఏర్పాటుచేసిన విలేజ్ వాలంటీర్ల ద్వారా పూర్తి సమాచారం తెచ్చుకుని లిస్ట్లు ఏర్పాటుచేశారు. ఈరోజు మాకు రాదు, మాకు పోతోందని ఎక్కడా అసమ్మతిలేదు. ఇంకా ఎప్పుడు వస్తాయని ఎదురుచూస్తున్నారు తప్ప ఎక్కడా అసమ్మతిలేదని తెలియజేస్తున్నాను.

అధ్యక్షా, ఈ అధికార వికేంద్రీకరణ, పరిపాలన వికేంద్రీకరణ జగన్మోహన్ రెడ్డిగారే తీసుకొచ్చారని తెలుగుదేశం పార్టీవారు నానాయాగీ చేస్తున్నారు. ఆరోజు 1983లో ఎన్.టి.ఆర్.గారి హయాంలో మన రాష్ట్రంలో సమితి వ్యవస్థలు ఉండేవి. సమితులు చాలా పెద్దవిగా ఉండేవి. వాటిని వికేంద్రీకరించి, మాండలిక వ్యవస్థను తీసుకొచ్చి, ఒక్కొక్క సమితిని రెండు మండలాలు, మూడు మండలాలు చేశారు. అక్కడ ఒరిజినల్ గా ఉన్న సమితి ఉన్న గ్రామంగానీ, పట్టణంగాని నష్టపోయిందా? ఆరోజు నా నియోజకవర్గంలో ఉయ్యూరు సమితి ఉంటే అవి పమిడిముక్కల, ఉంగుటూరు మండలాలుగా మారాయి. ఉయ్యూరు మండలానికి కొంప మునిగింది ఏమీ లేదు, ఉయ్యూరు బ్రహ్మాండంగా అభివృద్ధి చెందింది. ఇదంతా రాజకీయ కారణాలతో చేస్తున్నారుగానీ వేరేది కాదు. ఈరోజు ప్రజలందరూ జగన్మోహన్ రెడ్డిగారు తీసుకొస్తున్న పరిపాలనా సంస్కరణలను తప్పకుండా మెచ్చుకుంటున్నారని తెలియజేస్తున్నాను. చంద్రబాబునాయుడుగారు విద్యుత్ రంగంలో సంస్కరణలను తీసుకువచ్చానని, ఇంకొక రంగంలో తీసుకువచ్చానని చెబుతుండేవారు. వారు ఏరంగంలో ఏ సంస్కరణలు తీసుకువచ్చినా దోచుకోటానికి వాడుకున్నారుగానీ ఎక్కడా ఏమీ ఒనగూరలేదని మనవిచేస్తున్నాను. పవర్ రిఫామ్స్, పవర్ ని ఏపి ట్రాన్స్ కో, జెన్కో డిస్ట్రిబ్యూటర్స్ కార్పొరేషన్లు తీసుకువచ్చానని చాలా గొప్పగా చెప్పుకుంటారు. విద్యుత్ రంగాన్ని దోచేసి దానిని పూర్తిగా నాశనంచేసిన వ్యక్తి ఈ రాష్ట్రంలో ఎవరైనా ఉన్నారంటే వారు చంద్రబాబునాయుడుగారిని నేను తెలియజేస్తున్నాను. ఆరోజు ప్రైవేటు పవర్ ప్లాంట్స్ మీద వారు ఎంత దోచుకున్నారో ఈ రాష్ట్రంలో ప్రజలందరికీ తెలుసు. కానీ ఈరోజు మన ముఖ్యమంత్రిగారు తీసుకువచ్చిన పరిపాలనా రిఫామ్స్ ప్రతి పేద వాడి మనసునూ దోచుకుంటున్నాయని మనవిచేస్తున్నాను. ఈరోజు పేదవారు ఎక్కడికో వెళ్లి నాకొక కులధ్రువీకరణ పత్రం లేక ఆదాయ ధ్రువీకరణ పత్రం ఇవ్వడం అడుక్కోవలసిన పరిస్థితి లేకుండా తన ఇంటి దగ్గరకే అన్నీ చేరే పరిస్థితి ఉందని నేను మనవిచేస్తున్నాను.

అధ్యక్షా మనం ఏడు నెలల నుండి చూస్తున్నాము. చంద్రబాబునాయుడుగారికి 40 సంవత్సరాల అనుభవం ఉందని అన్నారు. వారి అనుభవాన్ని ఉపయోగించి ప్రభుత్వానికి మంచి సూచన చేసిన సందర్భం ఎక్కడైనా చూశామా? ఈరోజు జగన్మోహన్ రెడ్డిగారు తీసుకొచ్చిన బిల్లులను దేశమంతా కూడా అభినందిస్తున్నారు. మొన్ననే పేపర్లో చూశాను. మహారాష్ట్ర అభివృద్ధి చెందిన రాష్ట్రాల్లో మొదటి స్థానంలో ఉంది.

మ.1.50

అభివృద్ధి చెందిన రాష్ట్రాలలో మొదటి స్థానంలో ఉన్న మహారాష్ట్ర దిశాచట్రం ఏవిధంగా రూపొందించారంటూ మన అధికారులను సంప్రదించడం అంటే ఇది మన రాష్ట్రంలోని అక్కా, చెల్లెళ్లపై ఉన్న గౌరవం కాదా అని వారిని ప్రశ్నిస్తున్నాను. చంద్రబాబు నాయుడు గారు అసెంబ్లీ సమావేశాలను కేవలం రాజకీయ ప్రయోజనాలకు మాత్రమే వాడుకుంటున్నాడు తప్ప ఈ రాష్ట్ర ప్రజల మేలు కోసం

కాదు, ప్రజలకు మెరుగైన సేవ చేసే విధంగా ప్రభుత్వానికి సూచనలు చేసేందుకు ఎక్కడా చంద్రబాబు నాయుడు గారు ఆలోచన చేయడం లేదు. ఏ ప్రభుత్వం అయినా సరే ఎన్నికలు ముగించుకుని ఏర్పాటైన ఇంత తక్కువ సమయంలోనే ఎన్నికలలో ప్రజలకు ఇచ్చిన హామీలను అమలు చేసిన పార్టీలు, ప్రభుత్వాలు, నాయకులు ఉన్నారా అని అడుగుతున్నాను. ప్రభుత్వం ఏర్పాటైన కొద్ది సమంలోనే ఇచ్చిన హామీలలో నూటికి 70 నుండి 80 శాతం హామీలను అమలు చేసి, ప్రజలను సంతృప్తి పరచిన నాయకుడు, ఈ దేశంలో ఉన్న మగాడు శ్రీ వైఎస్ జగన్మోహన్ రెడ్డి అని నేను ఈ సందర్భముగా మనవి చేస్తున్నాను. ఈ విధంగా ప్రజల మన్ననలను పొందుతున్నా కూడా ప్రతిపక్ష నాయకులు చంద్రబాబు నాయుడు గారు ప్రభుత్వాన్ని ఎందుకు వ్యతిరేకిస్తున్నారు అని నేను అడుగుతున్నాను. సామాజిక న్యాయం జరిపించే విధంగా గొప్పగొప్ప చట్టాలు తీసుకు వస్తున్న ఈ ప్రభుత్వాన్ని చూసి చంద్రబాబు నాయుడు గారికి ఒకే ఒక్క భయం. అదేమంటే, తాను బయట, సభలో, ఎన్నికల సమయంలో చెప్పిన మోసపు, దగా మాటలను ఈ సభానాయకుని మాటలతో పోల్చుకుని తాను ఎక్కడ దిగజారిపోతానన్న భయంతో ప్రతి దానిని రాజకీయం, అల్లరి చేసే ప్రయత్నం చేస్తున్నారు తప్ప మరొకటి కాదని మనవి చేస్తున్నాను. జగన్మోహన్ రెడ్డి గారి ప్రభుత్వం తీసుకు వస్తున్న ఏ చట్టాన్ని వారు వ్యతిరేకిస్తారో భవీరంగంగా మాట్లాడాలని నేను అడుగుతున్నాను. అధ్యక్షా, జగన్మోహన్ రెడ్డి గారు సామాజిక విప్లవం తీసుకువచ్చారని తెలియజేస్తున్నాను. జగన్మోహన్ రెడ్డి గారిని పొగుటమే వైఎస్ఆర్ కాంగ్రెస్ పార్టీ సభ్యులు ధ్యేయంగా పెట్టుకున్నారని బయట వారు అనుకోవచ్చు. కానీ ఎంతటి మేలు జరుగుతుందో మన మనసులకు తెలుసు. దేశంలో ఏ రాజకీయ నాయకుడు అయినా, ఏ ముఖ్యమంత్రి అయినా బీసీలు, ఎస్సీ, ఎస్టీ మైనారిటీలను కాంట్రాక్టర్లుగా చేయాలన్న ఆలోచన చేశారా? నామినేటెడ్ పనులలో యాభై శాతం పనులు బీసీ, ఎస్సీ, ఎస్టీ, మైనారిటీలకు రిజర్వు చేస్తూ ముందుకు వచ్చిన సంఘ సంస్కర్త ఎవరన్నా ఉన్నారంటే వారు శ్రీ వైఎస్ జగన్మోహన్ రెడ్డి, ఈ సభానాయకుడే అని ఈ సందర్భంగా తమకు తెలియజేసుకుంటున్నాను. అధ్యక్షా, ఈ సభలో సీనియర్ సభ్యులు ఉన్నారు, వారికి కూడా తెలిసే ఉంటుంది. గతంలో ప్రభుత్వం ఏవైనా నామినేటెడ్ పదవులు బీసీ, ఎస్సీ, ఎస్టీ, మైనారిటీలకు ఇవ్వాలంటే లేదులేదు ఇక్కడ అగ్రకులాల ఆధిపత్యం ఉంటుంది, ఈ వర్గాలకు ఆ పదవులు కేటాయించినట్లైతే మన పార్టీ ఓడిపోతుంది నష్టపోతామంటూ అక్కడ స్థానికంగా ఉండే శాసన, పార్లమెంట్ సభ్యులు, సర్పంచ్ అడ్డు తగిలేవారు. ఆ యా వర్గాలకు నామినేటెడ్ పదవులు దక్కేవి కాదు. కానీ అందుకు విరుద్ధంగా అర్హతలున్న బీసీ, ఎస్సీ, ఎస్టీ, మైనారిటీలు ఎవరున్నారంటూ శాసనసభ్యులమంతా వెతికి, వెతికి గుర్తించి ఆయా వర్గాలకు ప్రభుత్వ నామినేటెడ్ పదవులను కట్టబెడుతున్నారు శ్రీ వైఎస్. జగన్మోహన్ రెడ్డి గారు. అది శ్రీ వైఎస్. జగన్మోహన్ రెడ్డి గారి గొప్పతనం కాదా అని అడుగుతున్నాను. దీనిని కూడా వ్యతిరేకిస్తున్నారా అని గౌరవ ప్రతిపక్ష నాయకులును మీ ద్వారా ప్రశ్నిస్తున్నాను. మా ఉయ్యూరులో మీ వ్యాపారాలు ఎలా ఉన్నాయని అక్కడ వారిని అడుగగా, అక్కడ వ్యాపారస్తులు ప్రభుత్వం నుండి అమ్మఒడి సొమ్ము అందే వరకు బట్టల దుకాణాలకు వెళ్లి కొనుగోలు చేయడం కానీ టైలర్ దగ్గరకు వెళ్లి కొత్త బట్టలు ఇచ్చి కుట్టండి అని అడుగుట కానీ జరగలేదు. అమ్మఒడి డబ్బులు చేతికి అందిన తరవాత

బట్టల దుకాణాలు సందడితో నిండాయని ఉయ్యూరులో వ్యాపారులు చెప్పుకొచ్చారు. అదే విధంగా రెడీమేడ్ వస్త్ర దుకాణాల్లో ఎక్కడా వెయ్యి రూపాయల వ్యాపారం కూడా జరగలేదని చెప్పారు. అంతే కాదు గతంలో వెయ్యి రూపాయలు ఇచ్చి ఒక పది రూపాయలు వెనుకకు తీసుకుంటే అదేదో లంచం తీసుకున్నారని భావించే వారు కానీ అమ్మఒడి పథకం ద్వారా ఆర్థిక సహాయం అందుకున్న తల్లులు, ఆనందపడి తమ పిల్లలు చదువుకుంటున్న పాఠశాల్లో మరుగుదొడ్లు శుభ్రత, పాఠశాలల అభివృద్ధికి రూ.1000/- జమ చేయాలంటూ జగనన్న ఇచ్చిన పిలుపు మేరకు గౌరవంతో ఆ వెయ్యి రూపాయలను పాఠశాల హెడ్ మాష్టరుకు ఇచ్చిన పరిస్థితి ఉంది. ఇటీవల నేను శాసనసభ నుండి ఇంటికి వెళుతుండగా మార్గమధ్యలో విపరీతమైన వాహనాల రద్దీ, అదే విధంగా మరుసటి రోజు ఉదయం సభకు వస్తుండగా అక్కడే చంద్రబాబు నాయుడు గారి ఫోటోకు పాలాభిషేకం చేయడం కనిపించింది. ఏంటీ ఇది అని అడిగి తెలుసుకుంటే మూడు రాజధానుల విధానాన్ని శాసనపరిషత్తులో నిలుపుదల చేసినందుకు ఇలా జరుగుతుందనీ, అందుకే ఇలా పండుగ చేసుకుంటున్నారని చెప్పారు. *** ఉందాని వారిని నేను అడుగుతున్నాను. ఆయనకు 40 సంవత్సరాల అనుభవం అంటుంటారు, ప్రజలను వారు మాయ చేసి, మభ్యపెట్టి, ఇంకా మోసం చేసి ఏమి సాధించుకుందామని అధ్యక్షా? శాసనపరిషత్తుకు ఉండే అధికారాలేమిటి, శాసనసభలో పాస్ కాబడిన బిల్లులను తిరస్కరిస్తూ వెనుకకు పంపించే అధికారం శాసనపరిషత్తుకు ఉంటుందా లేదా అన్న విషయం కూడా చంద్రబాబు నాయుడు గారికి తెలియదా అని అడుగుతున్నాను. ఇదంతా దేనికి అధ్యక్షా, రాజధాని అమరావతి గురించే. ఆరోజు మా నాయకుడు అమరావతికి వ్యతిరేకించలేదు కదా? అమరావతి రాజధాని పెడతాననడం వైఎస్ఆర్ సీపీకి తెలుసు, శివరామకృష్ణన్ కమిటీ రిపోర్టుకు వ్యతిరేకంగా అమరావతి రాజధాని అవుతుందని తెలుసు. అది ఆనాటి ప్రభుత్వానికి ఉండే అధికారం కాబట్టి ఆహ్వానించాము. కానీ వారు ఇక్కడకు వచ్చి జరిపిన పనులేంటి అధ్యక్షా? ఆ విషయాలపై చాలా మంది ఈ సభలో లేవనెత్తారు, చర్చించారు. నేను ఆ విషయాలలోకి వెళ్లదలచుకోలేదు. కానీ రెండే రెండు విషయాలను ప్రస్తావించదలచుకున్నాను. ఎందుకంటే ఎక్కడా ఆ రెండు విషయాలు ప్రస్తావనకు రాలేదు కాబట్టి. స్వార్థపరులు చంద్రబాబు నాయుడు గారు. ఇన్ సైడ్ ట్రేడింగ్ జరిగింది అని తెలుసుకోడానికి రెండు విషయాలను చెబుతాను. వాతావరణ కాలుష్యం అరికట్టుటకు గ్రీన్ జోన్ ను ఏర్పాటు చేస్తాం, మంచి వాతావరణం కోసం ఏర్పాటు చేస్తాం. అందుకు ప్రతి పట్టణంలో అక్కడక్కడా పార్కులను ఏర్పాటు చేస్తాం. లేదా రెండు, మూడు కిలోమీటర్లు గ్రీన్ జోన్ ను ఏర్పాటు చేస్తాం. కానీ చంద్రబాబు నాయుడు గారు ఏమి చేశారంటే వారు కొన్న 4500 లేదా 5000 ఎకరాలు ఏదైతే ఉందో ఆ ప్రాంతంలో అధిక ధరలు ఉండటం కోసం, సింగపూర్ కంపెనీల కోసం అవినీతితో కూడిన అవగాహనా ఒప్పందం ఏదైతే కుదుర్చుకున్నారో, వాళ్లకు లాభం రావాలనే ఉద్దేశంతో కృష్ణా, గుంటూరు జిల్లాల్లోని 70 నుండి 80 శాతం మండలాలను పూర్తిగా గ్రీన్ జోన్ గా మార్చుతున్నాం అంటూ ప్రభుత్వ ఉత్తర్వులు జారీ చేశారు. ఆ గ్రీన్ జోన్ లో కనీసం ఒక రైస్ మిల్లు ఏర్పాటు చేసుకోటా

నికి కూడా వీలు లేకుండా ఉత్తర్వులు ఇచ్చారు. ఆ గ్రీన్ జోన్ ప్రాంతంలో భవనాలు నిర్మించుకోరాదు, లే అవుట్స్ వేయరాదు, ఎటువంటి పరిశ్రమలు ఏర్పాటు చేయరాదంటూ ఉత్తర్వులు ఇచ్చారంటే అది స్వార్థం కాకపోతే ఏంటని వారిని ప్రశ్నిస్తున్నాను? ఆ కారణంగా ఎంత మంది రైతులు ఇబ్బందుల పాలయ్యారో ఎంత నష్టపడ్డారో వారికేమైనా *** ఉంటే ఇప్పటికైనా ఆలోచించుకోవాలని మీ ద్వారా వారిని అడుగుతున్నాను. అంతే కాకుండా ఆయనకు పేదవాళ్ల శాపం తగిలింది. అందుకే 23 శాసనసభ స్థానాలతోనే సరిపెట్టుకోవాల్సిన దుస్థితి దాపురించింది. ఇంతకు మునుపే చెప్పారు ఏ విధంగా భూములు కొని ఇక్కడ నాయకులు అయ్యారో చెప్పారు. భూములు కొనుక్కుంటూనే వారికి సంబంధించిన పత్రికల్లో నూజివీడు, ఆగిరిపల్లి అంటూ రకరకాల కథనాలతో పెద్దపెద్ద అక్షరాలతో హెడింగ్స్ పెట్టి రాశారు. రాజధానిగా మారబోతున్న నూజివీడు, ఇక్కడే అటవీ భూములు ఉన్నాయి కాబట్టి ఇక్కడకు రాజధాని తప్పకుండా వస్తుందని ఆంధ్రజ్యోతి పత్రికల్లో రాశారు. ఆంధ్రజ్యోతి, ఈనాడు పత్రికలు చంద్రబాబు నాయుడు గారికి తెలియని వార్తలు రాశారు అంటే నమ్మవచ్చా అధ్యక్షా? ఆ మధ్యకాలంలో సీనియర్ ఐఏఎస్ అధికారి చెప్పారు హైదరాబాదులో కూడా హైటెక్ సిటీ ప్రాంతాన్ని పరిశీలించి స్థలాన్ని నిర్ణయించిన ఆయన సెక్రటేరియేట్ కు వచ్చి కూర్చున్న తరవాత మొదటి ఫోన్ కాల్ రియల్ ఎస్టేట్ వ్యాపారి, మాజీ పార్లమెంట్ సభ్యులు మురళీమోహన్ గారికి చేశారని స్పష్టంగా చెప్పారు. అంటే ఆయన ఏది చేసినా కూడా ఏవిధంగా లాభం చేకూరాలని చెప్పి చేసిన పనులు తప్ప ప్రజల మేలు గురించి ఆలోచన చేసే వ్యక్తిగా చేయరని మనవి చేసుకుంటున్నాను. వారికి ఎందుకు శాపం తగిలింది అధ్యక్షా, వారేమో ఇక్కడ భూములు కొనుక్కుంటున్నారు. రియల్ ఎస్టేట్ వ్యాపారస్తులు ఎక్కువగా అగ్రకు లాలకు చెంది, డబ్బులున్న వారు మాత్రమే ఉంటారు. ఏజంట్లుగా, బ్రోకర్స్ గా మైనారిటీ, ఎస్సీ, ఎస్టీ, బీసీలే అధికంగా ఉంటారు. వారంతా ఏదో వ్యాపారం తీసుకువచ్చి కమీషన్ పొందుతుంటారు. అటువంటి వారు ఎప్పుడైతే ఇక్కడకు రాజధాని వస్తుందని, ఏర్పాటు అవుతుందని చెప్పారో వారు కూడా ఒక ఎకరమో, అర ఎకరమో కొనుగోలు చేసి వ్యాపారం చేద్దామనే ఆలోచనతో రూ.3/-, రూ.5/- ల వడ్డీ చొప్పున డబ్బులు అప్పు తెచ్చి, వారికిగల చిన్నచిన్న ఆస్తులను అమ్ముకొని అక్కడ పొలాలు కొన్నారు. ఈనాటికీ అనేకమంది పేదలు ఆ పొలాలు అమ్ముకోలేక, ఆ డబ్బులు రాక వారి కుటుంబాలు ఆర్థికంగా బక్కచిక్కి, శిలమైపోయిన పరిస్థితిని మేము చూస్తున్నాము. అటువంటి వారి శాపం తగిలే 23 మంది శాసనసభ్యులతో సరిపెట్టుకోవాల్సి వచ్చింది. తెలుగుదేశం పార్టీ అంతా ఏదో జరిగిపోయింది, ఆగిపోయింది అంట కదా అని మాట్లాడుకుంటున్నారు. ఇంతటి పాపులారిటీ ఉన్న ప్రభుత్వం ఎక్కడన్నా ఉందా అధ్యక్షా. ఈ ప్రభుత్వం 50.06 శాతం అంటే ఈ రాష్ట్ర చరిత్రలోనే కాదు దేశ చరిత్రలో కూడా ఇంతటి మెజారిటీతో గెలిసిన నాయకుడు లేరు. ప్రజాస్వామ్యానికి నిజమైన స్ఫూర్తి ఈ విజయమని నేను స్పష్టంగా చెబుతున్నాను. ఎందుకంటే మెజారిటీ వలనే కదా అధ్యక్షా, ప్రజాస్వామ్యంలో ప్రభుత్వాలు ఏర్పడేది. పోల్ అయిన ఓట్లలో 51 శాతం వచ్చింది అంటే, నిజంగా

*** Expunged as ordered by the Chair

ప్రజాస్వామ్యం గెలిచింది. అది జగన్మోహన్ రెడ్డి గారి నాయకత్వంలోని ఆంధ్రప్రదేశ్ ప్రభుత్వం అని ఈ సందర్భంగా స్పష్టంగా చెప్పగలను.

మ. 2.00

గతంలో ఎవ్వరూ కూడా గెలవలేదు. 1983లో ఎన్.టి.రామారావుగారు బ్రహ్మాండమైన మహా నటుడు 47.2శాతం ఓట్లే సాధించారు. 1994లో ఎన్.టి.రామారావుగారు కేవలం 46శాతం ఓట్లే సాధించారు. అది కూడా ఈ ఆంధ్రాప్రాంతంలో ఎన్.టి.రామారావుగారు 135సీట్లు మాత్రమే గెలవగలిగారు. కానీ మన జగన్మోహన్ రెడ్డిగారు 51శాతం ఓట్లతో 151సీట్లు సాధించిన మగాడు ఎవరైనా ఉన్నారా అంటే అది జగన్మోహన్ రెడ్డిగారేనని మనవి చేస్తున్నాను.

(అధికార పార్టీ సభ్యులు బల్లలు చరిచారు)

చంద్రబాబునాయుడుగారు 41శాతం డాటి ఎప్పుడూ విజయం సాధించలేదు, కేవలం టెక్నికల్ గ్రౌండ్స్ తోనే ఆయన గెలిచారు తప్పితే ఎప్పుడూ ప్రజల ఆమోదంతో గెలవలేదు అని ఈ సందర్భంగా తెలియజేస్తున్నాను. అటువంటి పాపులర్ ప్రభుత్వం, అటువంటి ప్రజా ఆశీర్వాదం ఉన్న ప్రభుత్వం పాస్ చేసిన బిల్లును కౌన్సిల్ ఆమోదించలేదంటే ఎంత మోసం? ఈ చంద్రబాబునాయుడు ఇంకా మోసకారే. ఇంకా ప్రజలను మోసం చేసి ఏదో లబ్ధి పొందాలనే ఆలోచన చేస్తున్నారని ఈ సందర్భంగా మనవి చేస్తున్నాను.

అధ్యక్షా, జగన్మోహన్ రెడ్డిగారి సిన్సియారిటీని చూసి మేమందరం నేర్చుకోవాలి. ఎందుకంటే జగన్మోహన్ రెడ్డిగారు హృదయంతో ఆలోచిస్తారు, దమ్ముతో పరిపాలన చేస్తారని అని చెప్పడానికి ఒకటే చిన్న కారణం. బిల్లులు సభలో పెడుతున్నారు, ఇప్పటికే ఎస్సీ, ఎస్టీ బిల్లులను, ఇంగ్లీషు మీడియం బిల్లులను కౌన్సిల్ లో వ్యతిరేకించారు, ఈ మూడు రాజధానుల బిల్లులను కూడా వ్యతిరేకిస్తారేమో, దీనిని ఎంత త్వరగా కౌన్సిల్ నుంచి తెచ్చుకోవాలనే కుట్ర, ఆలోచన చేసే వ్యక్తి జగన్మోహన్ రెడ్డిగారు కాదు అని ఈ సందర్భంగా తెలియజేయజేస్తున్నాను. ఎందుకంటే “మనీ బిల్లు” ను రాజ్యాంగం ప్రకారం సెలెక్ట్ చేసే అధికారం మన గౌరవ సభాపతికి ఉంది. మనీ బిల్లుగా కౌన్సిల్ కు పంపిస్తే అది ఎట్టి పరిస్థితిలోనూ 14రోజులలోగా మనకు తిరిగి వచ్చి చట్టం కావాలి. కానీ, అటువంటి టెక్నికల్ గ్రౌండ్స్ మీద అమలు చేయాలని ఎక్కడా కూడా జగన్మోహన్ రెడ్డిగారు ఆలోచించలేదు. ఆయన ఒక దమ్మున్న నాయకుడు కాబట్టి, ప్రజా విశ్వాసం పొందిన నాయకుడు కాబట్టి దీనిమీద అసెంబ్లీలో చర్చ జరగాలి, అదేవిధంగా కౌన్సిల్ లో కూడా చర్చ జరగనివ్వండి అని సాధారణ బిల్లుగా కౌన్సిల్ కు పంపించడం మూలాన చంద్రబాబునాయుడుగారు కుట్ర పన్ని ఈరోజు ఇటువంటి పరిస్థితిని తీసుకొచ్చి ఆలస్యం చేస్తున్నారని మనవిచేస్తున్నాను. దీనిమూలంగా ఒరిగేందేమీ లేదు. ఒక మూడు నెలలు ఆలస్యం అవుతుంది. బహుశా విశాఖపట్టణంలోని ప్రజలకు జరగాల్సిన మేలు కొన్ని రోజులు ఆలస్యమవుతుంది తప్పితే, వేరేది కాదు అని మనవి చేస్తున్నాను.

అధ్యక్షా, మూడు రాజధానులు ఉంటే ఏదో అభివృద్ధి కుంటుపడిపోతుందని అంటున్నారు. ఏ విధంగా కుంటుపడుతుంది అని అడుగుతున్నాను? ఎవరైనా పెట్టుబడుదారులకు కావల్సింది ఏంటి? అందమైన సెక్టరియేట్, అందమైన అసెంబ్లీ భవనం, లేకపోతే అందమైన రోడ్డా? ఇవి కాదు అధ్యక్షా వాళ్ళ పెట్టుబడికి కావల్సినది నమ్మకం, అవినీతి లేని పరిపాలన, వాళ్ళ దగ్గర నుంచి జలగల్గా డబ్బులు పీడించే వ్యవస్థలుండకపోవటం అని మనవి చేస్తున్నాను. అత్యంత అవినీతిపరమైన ప్రభుత్వం ఏదంటే అది చంద్రబాబునాయుడుగారి ప్రభుత్వమే అని ఆరోజు కేంద్రప్రభుత్వం చేసిన సర్వేలో చెప్పారు. అదేవిధంగా విదేశీ సంస్థలు కూడా ఇటువంటి దురాగత పరిపాలన భారతదేశంలో ఎక్కడా కూడా లేదు, బిహార్ కంటే కూడా అధ్వాన్నమైన రాష్ట్రం అని జపాన్ కు చెందిన “మాకీ సంస్థ” చెప్పింది. అటువంటి పరిస్థితుల మూలంగా పెట్టుబడులు రావేమో గానీ, ఒక నీతివంతమైన పరిపాలన ఏ రాష్ట్రంలో అయితే ఉంటుందో, వాళ్ళకు కావలసిన అనుమతులు కానివ్వండి, ప్రభుత్వంతో ఉన్న పనులు కానివ్వండి, వేగవంతంగా జరగాలి, అదేవిధంగా అవినీతి లేకుండా జరగాలనే ఆలోచన చేయాలి. ఈరోజు అవినీతి గురించి ఒక్క విషయం చెప్పాలి. ఈరోజు ఉదయమే ఒక డాక్యుమెంట్ రైటర్ నా నియోజకవర్గానికి సంబంధించిన వ్యక్తి నాదగ్గరకు వచ్చి ఒక భూమి అమ్మకం, కొనుగోలు విషయంలో చర్చిస్తూ చెప్పాడు. సారథిగారూ, మాకు పనులు లేవు, ఏమైనా వ్యాపారం చూపించండిని అన్నారు. అంటే నీకేంటయ్యా, బ్రహ్మాండంగా మీకు అన్నీ బాగా ఉంటాయి కదా అని చెప్పి వేరే ఉద్దేశంతో మాట్లాడాను. ఆయన ఏమన్నాడో తెలుసా? ఇంతకుముందు గ్యారంటీగా ఒక 75శాతం ప్రభుత్వాధికారులకు ఇచ్చి 25శాతం మేము పెట్టుకునే వాళ్ళమండీ, కానీ ఈరోజు అసలు వాళ్ళే తీసుకోడానికి భయపడిపోతున్నారు సార్ అని ఆయన చెప్పాడు. అంటే ప్రభుత్వ ఆఫీసుల్లో కూడా అవినీతి చేయడానికి భయపడే పరిస్థితుల్ని జగన్మోహన్ రెడ్డిగారు సృష్టించారు కాబట్టే ఇక్కడికి పెట్టుబడులు రావడంలో ఎటువంటి సందేహం లేదు అని చెప్పి కూడా ఈ సందర్భంగా మీకు మనవిచేస్తున్నాను. ఈ సందర్భంలో ఒక విషయం చెప్పదలుచుకున్నాను. ఒక World renowned Scientist, నోబెల్ ప్రైజ్ ను కొద్దిలో కోల్పోయిన ఒక తెలుగు వ్యక్తి, ఒక పరిస్థితిలో మన రాష్ట్రంలో ఒక పరిశ్రమను స్థాపించాలని గత ప్రభుత్వం దగ్గరకి వెళ్ళారు. ప్రభుత్వం కృష్ణాజిల్లాలో ఏర్పాటు చేసిన పారిశ్రామిక వాడ ఏదైతే ఉందో అక్కడికి వెళ్లి అధికారులతోనూ, ఆనాటి మంత్రులతోనూ సంప్రదిస్తే రూ.10లక్షలు అని అనగానే, రూ.10లక్షలైతే ఫర్వాలేదండీ, నేను కూడా ఈ జిల్లా వాసినే , నేను డబ్బులు కడతాను అని అంటే, ఒకరోజు పిలిపించి రూ.10లక్షలు అఫీషియల్ గా కట్టు, మిగతా రూ.50లక్షలతో బాబుగారిని వెళ్లి కలవండి అని చెప్పారట. ఇది నేను సత్యదూరమైన మాటలు చెప్పటం లేదు వాస్తవంగా జరిగింది. అదే వ్యక్తి, అదే సైంటిస్ట్ గారు ఈరోజు మన రాష్ట్రంలో మన ప్రభుత్వంలో ఇక్కడ పరిశ్రమను ఏర్పాటు చేయడానికి సిద్ధపడుతున్నారు. గతంలో అటువంటి అవినీతి, పైకేమో ప్రగల్భాలు, లోవలెమో అంతా కుళ్లు. అటువంటి అవినీతి పరిపాలన ఇవాళ లేదు కాబట్టి తప్పకుండా మన రాష్ట్రం అభివృద్ధి చెందటంలో ఎటువంటి సందేహం లేదు అని కూడా మనవి చేస్తున్నాను.

అధ్యక్షా, అసలు ఈ శాసనపరిషత్ ఉపయోగం ఏంటి, దాని అధికారాలు ఏంటి అని ఇందాక ధర్మాన ప్రసాదరావుగారు చాలా స్పష్టంగా చెప్పారు. దానికి ఎటువంటి అధికారాలూ లేవు. ఒకవేళ నిజంగా ఈ శాసనపరిషత్ మూలంగా, రాష్ట్రానికి, ప్రజలకు మేలు జరుగుతుందనే ఆలోచనే ఉంటే, మరి ఆరోజు రాజ్యాంగం రచించిన పెద్దలు ఎందుకు శాసనపరిషత్‌ను మీ ఇష్టమైతే పెట్టుకోండి, లేకపోతే తీసేయండి అని అంటారు? (బెల్) ఎవరూ అనరు. రాజ్యసభను ఆవిధంగా ఎందుకు అనలేదు? ఎందుకంటే రాజ్యసభలో రాష్ట్రంలో ఫెడరల్ వ్యవస్థకు అనుకూలంగా అన్ని రాష్ట్రాలకు సంబంధించిన సభ్యుల్ని ఆ ఎగువ సభలో కూర్చోబెడతారు కాబట్టి ఫెడరల్ సిస్టం బాగుపడుతుందని, ఆ రాష్ట్రాలకు ఏమైనా అన్యాయం జరుగుతుంటే అక్కడ వారి గళం వినిపించడానికి అవకాశం ఉంటుంది కాబట్టి అక్కడ పెట్టారు. కానీ ఈ లెజిస్లేటివ్ కౌన్సిల్ మూలంగా ఎటువంటి ఉపయోగం ఉండదు, అది ఆర్థికంగా భారమైందే, కేవలం రిహబిలిటేషన్, అంటే రాజకీయంగా ఎన్నిక కాలేనివాళ్ళకు దాంట్లో స్థానం కల్పించడం తప్పితే ఎక్కడా కూడా మేలు జరగదు అని చెప్పి ఆనాటి పెద్దలే ఊహించారు. ఒకవేళ నిజంగా లేదూ ఈ శాసనపరిషత్ వల్ల ఉపయోగం ఉంటుంది, శాసనపరిషత్ మూలంగా ప్రజలకు మేలు జరుగుతుంది, నిజంగా వాళ్ళు చెక్స్ అండ్ బ్యాలెన్స్ మెంటెయిన్ చేయగలరు అని గనుక ఆరోజు ఆలోచించినట్లయితే ఆనాటి పెద్దలు ఈవిధంగా మాట్లాడేవారు కాదు. రాష్ట్రానికి అధికారం ఇచ్చి రాష్ట్ర ఆర్థిక పరిస్థితిని బట్టి వారు శాసనపరిషత్‌ను ఉంచుకుంటారా లేకపోతే తీసేస్తారా అనేది రాష్ట్ర శాసనసభ యొక్క నిర్ణయం అని చెప్పారు. అంటే దీనిమూలంగా ఎటువంటి లాభం ఒనగూరదు అని చాలా స్పష్టంగా అర్థమవుతోంది. అంతేగాకుండా మనం చరిత్ర చూసినా కూడా ఆరేడు రాష్ట్రాల్లోనే ఈ శాసనపరిషత్‌లు ఉన్నాయి. ఏ రాష్ట్రంలో అయినా సరే కౌన్సిల్ ద్వారా ప్రత్యేకంగా ఒనగూరింది ఏదన్నా ఉండా అంటే, చట్టాలలో మార్పులు గాని, ప్రజలకు జరిగిన మేలు గానీ ఒక్కటి కూడా లేదు అని ఈ సందర్భంగా మనవిచేస్తున్నాను. కౌన్సిల్ మీద ఏదో గౌరవం ఉన్నట్టు ఈరోజు చంద్రబాబునాయుడుగారు మాట్లాడుతున్నారు. నిన్న పత్రికల్లో చూశాను. నిజంగా వాళ్ళకు ఆత్మగౌరవం అనేది ఉంటే తెలుగుదేశం పార్టీ ఎమ్మెల్యే సభ్యులు పార్టీని వెంటనే వీడాలని కూడా మనవి చేస్తున్నాను. ఇది పత్రికల్లో వచ్చిన వార్త. ఏమని చెబుతున్నారో తెలుసా? “మీరు పార్టీని అంటిపెట్టుకుని ఉండండి, ఒకవేళ శాసనపరిషత్తు రద్దయినా కూడా మీకు జీతభత్యాలు పార్టీ నుండి ఇస్తాను” అని. అంటే వాళ్లేదో జీతభత్యాల కోసం శాసనపరిషత్‌లో సభ్యులుగా ఎన్నికయ్యారా అని ప్రశ్నిస్తున్నాను? అంటే అంత కించపరిచే పరిస్థితి చంద్రబాబునాయుడుగారికి ఎందుకు వస్తుందని అడగుతున్నాను? కాబట్టి శాసనపరిషత్ మూలంగా ప్రత్యేకంగా ఒనగూరేది ఏమీ లేదు కాబట్టి, మన శాసనసభలో తీర్మానం చేసి పార్లమెంట్‌కు పంపిస్తే పార్లమెంట్ శాసనపరిషత్‌ను రద్దు చేయాలనా, లేకపోతే ఉంచడమా అనేది చేస్తుంది. కానీ 1947లో దేశముఖ్‌గారు అనే **Constituent Assembly** సభ్యుడు శాసనపరిషత్తు రద్దు విషయమై అసలు పార్లమెంట్‌కు కూడా పంపించక్కర్లేదు. ఒక పాపులర్ గవర్నమెంట్ నిర్ణయం తీసుకుని వాళ్ళు శాసనపరిషత్‌ను ఉంచుకోవాలా లేకపోతే రద్దుచేయాలా అనేది అసెంబ్లీకే మనం అధికారం ఇద్దామని చెప్పారంటే దీని యొక్క ప్రాముఖ్యత ఏంటో వాళ్ళు ఒకసారి అర్థం చేసుకోవాలి. కాబట్టి శాసనపరిషత్‌ను

రద్దు చేయటం మూలంగా రాష్ట్రానికి నష్టం జరిగే పరిస్థితి లేదు. ఒకవేళ ఇంతకుముందు ఏర్పాటు చేశారంటే ఆరోజు కాంగ్రెస్ పార్టీ అధికారంలో ఉంది, కాంగ్రెస్ పార్టీ విధానాల మూలంగా ఆరోజు ఏర్పాటు చేశారేమో. అంతేగాకుండా ఆరోజు రాష్ట్ర ఆర్థిక పరిస్థితి బాగుండేది కాబట్టి శాసనపరిషత్తును మోసే అవకాశం ఉండేదేమో. కానీ ఇవాళ చంద్రబాబునాయుడుగారు ఈ రాష్ట్రాన్ని ఆర్థికంగా దివాలా తీయించిన పరిస్థితుల్లో రూ.300కోట్లు ఖర్చు పెట్టడమంటే చాలా కష్టమైన పరిస్థితి అని కూడా మీకు తెలియజేస్తున్నాను. కాబట్టి ఈరోజు ముఖ్యమంత్రిగారు ఏదైతే తీర్మానాన్ని మూవ్ చేశారో దానిని తప్పకుండా అందరం కూడా ఆమోదించాలని, మరి ఇటువంటి మంచి తీర్మానాన్ని మూవ్ చేసినందుకు జగన్మోహన్ రెడ్డిగారిని ప్రత్యేకంగా అభినందిస్తూ, ఈ అవకాశం ఇచ్చిన మీకు ధన్యవాదాలు తెలియజేస్తూ సెలవు తీసుకుంటున్నాను.

(అధికార పార్టీ సభ్యులు బల్లలు చరిచారు)

మ.2.10

శ్రీ భూమన కరుణాకర్ రెడ్డి (SRI BHUMANA KARUNAKAR REDDY)(తిరుపతి): ముఖ్యమంత్రి గారు ప్రవేశపెట్టిన తీర్మానంపై మాట్లాడే అవకాశం కల్పించినందుకు ధన్యవాదాలు అధ్యక్షా. ఒక వైతాళికుడిలా మార్గదర్శకత్వం వహిస్తూ ఈ రాష్ట్ర ప్రజలకు సర్వతోముఖాభివృద్ధి జరగాలంటే రాష్ట్రంలోనున్న అన్ని ప్రాంతాలకు సమాన న్యాయం జరగాలి. రాజధాని ఒకే ప్రాంతంలో కేంద్రీకృతం కాకుండా పాలనా, అభివృద్ధి వికేంద్రీకరణ చేయడం ద్వారా అభివృద్ధి సమతుల్యాన్ని పాటించవచ్చు అన్న ఆలోచనతో ముఖ్యమంత్రి జగన్మోహన్ రెడ్డి గారు ఓదార్పు సందర్భంగా కొన్ని వేల మారుమూల గ్రామాలను సందర్శించినపుడు, తన సుదీర్ఘ పాతయాత్ర 3,648 కిలోమీటర్ల ప్రయాణంలో ప్రజల కడగండ్రను చూసి వారి కన్నీళ్లను తుడిచి భరోసా కల్పిస్తూ, అపార అనుభవాన్ని సమకూర్చుకుంటూ, తన అధికారంలోకి వచ్చిన తరువాత అనేక ప్రాంతాలకు న్యాయం జరగాలన్న ఆలోచనకు బీజం ఏర్పరచుకున్నారు.

నేను రాయలసీమ ప్రాంత వాసిని. రాయలసీమకు న్యాయ రాజధానిని ఏర్పాటు చేస్తానన్న ప్రకటన జగన్మోహన్ రెడ్డి గారు వెలువరించిన వెంటనే రాయలసీమ ప్రాంతవాసుల్లో మళ్ళీ ఆశలు చిగురించాయి. మనల్ని పట్టించుకునే నాయకుడు రాజశేఖర్ రెడ్డి గారి తరువాత మళ్ళీ జగన్మోహన్ రెడ్డి వచ్చాడు, మన ప్రాంత సమస్యలన్నింటిని కూడా తీరుస్తాడని అనుకున్నారు. పోలీరెడ్డిపాడు హెడ్ రెగ్యులేటర్ ప్రాజెక్ట్కు సంబంధించి 80 వేల క్యూసెక్కుల సామర్థ్యాన్ని పెంచుతానని సాక్షాత్తు శాసనసభలో ప్రమాణం చేశారు.

అపారమైన తన అనుభవం ద్వారా ప్రతి ప్రాంతానికి న్యాయం చేయాలన్న తపనతో ముఖ్యమంత్రి గారు ఉన్నారు. ఈ రాష్ట్రంలోని అన్ని ప్రాంతాల్లో ఉన్న ప్రజలను కలిసిన ఏకైక వ్యక్తిగా

జగన్మోహన్ రెడ్డి గారికి వచ్చిన అపారమైన అనుభవం కారణంగా ప్రజలు తనపట్ల విశ్వాసాన్ని వ్యక్తీకరించి అపారమైన నమ్మకంతో, ఇంతవరకు చరిత్రలో ఎవరికీ లేనంత మెజారిటీని ఇచ్చి తనను గెలిపించారు. గెలిచిన తరువాత ఆయన చేస్తున్న ప్రజాహిత కార్యక్రమాలు, ప్రాంతాల మధ్య ఉన్న అసమానతలను సమతూకం చేయడానికి తాను చేయాలనుకున్న ఈ మూడు రాజధానుల ప్రతిపాదన పట్ల మూడు ప్రాంతాల్లో పెద్దఎత్తున హర్షాతిరేకాలు వ్యక్తమయ్యాయి.

ఒకవైపు పూర్తిగా వెనుకబడ్డ ఉత్తరాంధ్ర, మరోవైపు సంవత్సరాలుగా ఆశగా ఎదురుచూస్తున్న రాయలసీమ. రాయలసీమ సుదీర్ఘమైన చరిత్ర కలిగినది. రాయలసీమ అంతా కూడా ముఠాకక్షలతో నిండిన సంస్కృతి కలిగినదని, ఇక్కడ హత్యలు, ప్రతీకారేచ్ఛ తప్ప మరేమీ లేని దుర్మార్గ సంస్కృతి ఉందని తెలుగుదేశం పార్టీ అవిర్భావం తరువాత రాయలసీమపై పనికట్టుకొని రాజకీయ అవసరాల కోసం, స్వార్థం కోసం ఆ ముద్ర వేశారు.

రాయలసీమకు ఒక ఘనమైన చరిత్ర ఉన్నది. ఇక్కడ సాక్షాత్తు శ్రీమహా విష్ణువు స్వయంభూగా వెలసిన తిరుమల పుణ్యక్షేత్రమున్నది. స్వామిపై అనన్యరీతితో 32వేల కీర్తనలు రచించిన వాగ్గేయకారుడు అన్నమయ జన్మస్థలం తాళ్ళపాక రాయలసీమలో ఉంది. దేశం ఆశ్చర్యపోయే విధంగా 450 సంవత్సరాలకు పూర్వమే భవిష్యత్ గురించి ప్రజలందరికీ తెలియజేసిన శ్రీపోతులూరి వీరబ్రహ్మం గారు రాయలసీమ వాసి. తన అపారమైన మేధస్సుతో, రాయలసీమ మాండలికం ద్వారా ప్రజల తత్వాన్ని వెలువరించిన మహానుభావుడు, తొలి ప్రజాకవి వేమన గారు రాయలసీమ వాసి.

చరిత్రలో ఎంతో గొప్పగా పేరుగాంచిన పుట్టపర్తి నారాయణ చార్యులు, గజ్జల మల్లారెడ్డి, పప్పురూ రామాచార్యులు, కల్లూరి సుబ్బారావు అనేకమందికి జన్మస్థలి రాయలసీమ ప్రాంతం. రాయలసీమవాసులే తొలినాళ్లలో చిత్రసీమను ఏలినవారు. ఆణిముత్యాల్లాంటి పది సినిమాలు మిస్సమ్మ, పాతాళభైరవి, మాయాబజార్, జగదేకవీరుని కథ, అప్పుచేసి పప్పుకూడు, మల్లీశ్వరి వంటి అద్భుతమైన చిత్రరాజులను నిర్మించిన కె.వి. రెడ్డి, బి.ఎన్.రెడ్డి, నాగిరెడ్డి గార్ల దగ్గర విశ్వవిఖ్యాత నటసార్వభౌమ ఎస్టి రామారావు గారు జీతానికి పనిచేశారన్న విషయాన్ని గుర్తుచేస్తున్నాను. ఈనాటికీ చిత్రసీమ పది ఆణిముత్యాల్ని చెప్పమంటే ఆ పదింటిలో నేను చెప్పిన సినిమాలు కచ్చితంగా ఉంటాయి. ఇదీ రాయలసీమకున్న ఘనమైన చరిత్ర.

కానీ చంద్రబాబు నాయుడు గారు తాను ముఖ్యమంత్రి అయిన తరువాత రాజశేఖర్ రెడ్డి గారిపై కనితో కక్షతో ఉద్దేశపూర్వకంగా రాయలసీమను ఒక ముఠా సంస్కృతిగా చిత్రీకరించే ప్రయత్నానికి చిత్రసీమను వాడుకొని రాయలసీమ అంతా కూడా తగాదాలకు, ముఠాలకు నిలయంగా మార్చే దుర్మార్గమైన సినిమాలు నిర్మించడానికి ప్రోద్బలం చేసిన వ్యక్తి రాయలసీమ వాసి అయిన చంద్రబాబు నాయుడు గారు.

ఒకప్పుడు ఉన్నతమైన విలువలతో, త్యాగాలతో చరిత్రగతిని మార్చడానికి ఎంతోమంది మహానుభావుల త్యాగాలతో విరాజిల్లిన ఘనమైన చరిత్ర కలిగిన రాయలసీమ ముఠా సంస్కృతులకు నిలయం రాయలసీమ అని ముద్రవేసే కార్యక్రమాలు చంద్రబాబునాయుడు గారు చేశారు. చంద్రబాబు నాయుడు గారు రాయలసీమకు ఏమాత్రం న్యాయం చేయకపోగా సాంస్కృతిక ద్రోహం చేశారు. ఆనాడు శ్రీకృష్ణదేవరాయలు రాయలసీమలో చెరువులు నిర్మిస్తే, కాటన్ దొర తరవాత నీటిపారుదల ప్రాజెక్టుల ద్వారా రాయలసీమవాసులకు ఒక అవరభగీరథుని లాగా విశ్వ ప్రయత్నం చేసిన వ్యక్తి రాజశేఖర్ రెడ్డి గారు. ప్రజలకు నీటిని అందించడంలో శ్రీకృష్ణదేవరాయల తరవాత రాజశేఖర్ రెడ్డి గారు మాత్రమే అని తెలియజేస్తున్నాను. అలాంటి రాజశేఖర్ రెడ్డి గారిపై దుర్మార్గమైన ఆలోచనలతో నీచంగా మాట్లాడిన వ్యక్తి చంద్రబాబు నాయుడు గారు.

వెనుకబడ్డ రాయలసీమ క్షేమాన్ని పట్టించుకోకుండా రాయలసీమ దౌర్భాగ్యస్థితిని రూపుమాపడానికి 15 సంవత్సరాలు ప్రజలు అవకాశం కల్పించినా, దానిని ఏ మాత్రం వాడుకోకుండా పూర్తిగా నిర్లక్ష్యం చేశారు.

మ.2.20

ఈరోజు జగన్మోహన్రెడ్డిగారి రూపంలో ఒక ఆశ చిగురిస్తే కర్నూలును న్యాయ రాజధానిగా చేయడమేకాకుండా అక్కడ అనేక విధాలుగా అభివృద్ధి చేయాలనే ఆలోచనతో వారు కంకణబద్ధులయితే, చంద్రబాబునాయుడుగారు ఈరోజున ఉద్దేశపూర్వకంగా, ఈ మూడు రాజధానుల అంశాన్ని వ్యతిరేకిస్తూ పెద్దఎత్తున రాయలసీమకు అన్యాయం చేసే విధంగా ప్రవర్తిస్తున్నారు. రాజ్యాంగబద్ధమైన ఆలోచనలు చేయవలసిన సభలో, రాజకీయపరమైన ఆలోచనలు చేయడం అన్నది ఏ మాత్రం కూడా క్షమార్హం కాని విషయం. అత్యున్నతమైన ఎస్సీ, ఎస్టీ కమీషన్కు, ఇంగ్లీషు మాధ్యమానికి సంబంధించిన బిల్లులను, మూడు ప్రాంతాలను అభివృద్ధి చేయాలనే ఒక గొప్ప వితరణతో ఆలోచన చేసి ఈ రాజధానుల బిల్లుల్ని జగన్మోహన్రెడ్డిగారు తీసుకువస్తే, దానిని పూర్తిగా వ్యతిరేకించడానికి కౌన్సిల్ను దురుద్దేశంగా వాడుకున్న చంద్రబాబునాయుడుగారి హేయమైన ఆలోచనలు ఆంధ్రరాష్ట్రంలో ఉన్న ఐదు కోట్ల మంది ప్రజలు చూశారు. ఎట్టిపరిస్థితుల్లో చంద్రబాబునాయుడుగారు చేస్తున్న ఈ దాష్టికాన్ని భరించలేక, ప్రజలు అనేక ప్రాంతాల్లో జగన్మోహన్రెడ్డిగారి మూడు రాజధానుల ఆలోచన పట్ల మొత్తం రాష్ట్రమంతా పెద్ద ఎత్తున అభినందనలు తెలుపుతూ అనేక విధాలుగా వారికి జేజేలు పలుకుతున్నారు. కానీ చంద్రబాబునాయుడుగారు జగన్మోహన్రెడ్డిగారి వ్యక్తిత్వాన్ని, రాజకీయాన్ని దెబ్బ తీయడం కోసమని, చంద్రబాబునాయుడుకు బానిసలుగా బానిస మనస్తత్వం కలిగిన రాయలసీమ నాయకుల చేత జగన్మోహన్రెడ్డిగారి ఆలోచనల మీద దాడి చేయడానికి జగన్మోహన్రెడ్డి గారు ముఠా సంస్కృతికి సంబంధించిన వ్యక్తిగా వారికి తన తాత లక్షణాలు వచ్చాయని ఆరోపణలు చేస్తారు. ఎంత నీచమైన విషయమంటే, జగన్మోహన్రెడ్డిగారు చిన్నప్పటి నుంచీ వారి తాత రాజారెడ్డిగారు చనిపోయేంత

వరకు అత్యంత సన్నిహితంగా మెలిగిన వ్యక్తిగా ఒక కరుణా రసముడైన రాజారెడ్డిగారి గురించి, తన చుట్టూ ఉన్న తన అనుచరులు, అనుయాయుల పట్ల, అవరిమితమైన ప్రేమను చూపే రాజారెడ్డిగారిని ఒక *** , *** చిత్రీకరిస్తున్నారు. ఈమధ్య నేను అడ్వాణిగారి జీవిత చరిత్ర చదివాను అందులో చాలా స్పష్టంగా ఒక విషయం వ్రాశారు.

శ్యాంప్రసాద్ ముఖర్జీ లాంటి ఒక మహోన్నతమైన వ్యక్తిత్వం కలిగిన మనిషిని నేను చూడలేదు. కానీ ఆయన మీద ఉన్న దురుద్దేశంతో పనికట్టుకొని, ఇంత దుర్మార్గమైన ఆలోచనలు కలిగిన మనిషి లేనే లేడు అని, తన మీద చిత్రీకరించారని ఈరోజు దానిని తుడిచి వేసే ప్రయత్నానికి, నేను ఈరోజున ఆ మహానాయకుడి గురించి చెబుతున్నానని పుస్తకంలో తన జీవిత చరిత్రలో రాశారు. ఈరోజున జగన్మోహన్రెడ్డిగారి వ్యక్తిత్వాన్ని హననం చేయడానికి రాజారెడ్డిగారి పేరును వాడుతున్నారు. రాజారెడ్డిగారి లాంటి ఉత్తమోత్తమమైన వ్యక్తి చాలా అరుదుగా రాజకీయాల్లో ఉంటారని, ఆయనతో ఏ ఒక్కరూ లేనంతగా సన్నిహితంగా మెలిగిన వ్యక్తిగా నేను చెబుతున్నాను. కమ్యూనిస్ట్ నాయకుడు, నిజాయితీతో నిబద్ధతతో ఉన్న పార్లమెంట్ సభ్యుడు శ్రీ ఎద్దుల ఈశ్వర్రెడ్డి నాలుగు పర్యాయాలు పార్లమెంటు సభ్యుడిగా గెలిచినప్పుడు, వారికి పులివెందుల నుంచి 1977 సంవత్సరం వరకూ రాజారెడ్డిగారు ఏజెంట్గా ఉన్నారు. ఈ రాష్ట్రంలో అత్యంత ప్రముఖమైన పాత్రికేయుడు కమ్యూనిస్ట్ నాయకుడు, ప్రజాహిత కార్యక్రమాల్లో, ఉద్యమాల్లో పాలుపంచుకున్న వ్యక్తి గొప్ప దార్శనికుడు అయిన గజ్జల మల్లారెడ్డిగారికి అత్యంత ప్రాణసఖుడు రాజారెడ్డిగారు. ఇలాంటి గొప్పవ్యక్తి గురించి ఇంత నీచంగా మాట్లాడటం ఒక్క చంద్రబాబునాయుడుగారికే దక్కింది. రాయలసీమ వెనుకబాటుతనాన్ని పోగొట్టడానికి, తనతండ్రి పాలించిన ఐదు సంవత్సరాలు తప్ప, మిగతా కాలం అంతా కూడా పూర్తి నిర్లక్ష్యానికి గురి అయిన రాయలసీమకు పూర్తి న్యాయం చేయాలనే ఆలోచన ఒక వైపు, మరొక వైపు ఉత్తరాంధ్ర పూర్తిగా వెనుకబాటుకు గురి అయింది. ఉత్తరాంధ్రను మరింతగా అభివృద్ధిలోకి తీసుకురావాలి, నాగావళి, వంశధార నదుల నుంచి వచ్చే నీటితో ఆ పొలాలను పునీతం చేయాలి ఈ ప్రాంతం అంతా కృష్ణా, గోదావరి, ఉభయగోదావరి జిల్లాలు అన్నింటినీ కూడా సస్యశ్యామలం చేయాలన్న మహోన్నత ఆలోచనతో జగన్మోహన్రెడ్డిగారు తన పాలనను సాగించాలనే నిబద్ధతతో పరిపాలిస్తుంటే కేవలం రాజకీయ ఉద్దేశం తప్ప తనేమి చేయలేక జగన్మోహన్రెడ్డిగారిమీద విమర్శలు చేయడానికే పని చేస్తూ మహాభారతంలో జయద్రథుడు అనే పాత్ర ఉంది. ఆయనను సైంధవుడు అంటారు. సైంధవ రాజ్యానికి యువరాజు కాబట్టి సైంధవుణ్ణి పురిగొల్పినట్టుగా కౌరవులు చంద్రబాబునాయుడుగారు తన తెలుగుదేశం పార్టీ ఎమ్మెల్యేల ద్వారా ఈ బిల్లులను అడ్డుకునే ప్రయత్నం కౌన్సిల్లో చేయడం సైంధవ పాత్ర తప్ప మరొకటి కాదు. జగన్మోహన్రెడ్డిగారు అధికారంలోకి వచ్చినప్పటి నుంచి విశ్వామిత్రుడు యొక్క అనుయాయి నక్షత్రకుడు ఏ రకంగా అయితే హరిశ్చంద్రుడిని ఇబ్బందులు పెడుతూ, చిరాకులు

కలిగించాడో అదే రీతిలో అసంబద్ధంగా చంద్రబాబునాయుడు గారు జగన్మోహన్రెడ్డి గారి విషయంలో ప్రవర్తించడం తప్ప మరొకటి కాదు. జగన్మోహన్రెడ్డి గారి దార్శనికతను మొత్తం ఐదు కోట్ల మంది ప్రజలు ఆదర్శంగా తీసుకుంటున్నారు. జగన్మోహన్రెడ్డిగారు తీసుకున్న నిర్ణయాలు ప్రతి ఒక్కటి మంచివే అన్న సదాశయం వాళ్లలో ఉంది కనుకనే వాళ్లందరూ కూడా జగన్మోహన్రెడ్డి గారి పట్ల అపరిమితమైన విశ్వాసాన్ని కనబరిచారు, కనబరుస్తున్నారు. కౌన్సిల్ అవసరం ఏ మాత్రం ఇక లేదని అవసరం లేదని సాక్షాత్తూ చంద్రబాబునాయుడు గారు 2004 వ సంవత్సరంలో ఎందుకు చెప్పారో, ఒక రోజున ఇదే శాసనపరిషత్తులో జూపూడి యజ్ఞ నారాయణ గారు, సూర్యప్రకాశ్రెడ్డిగారు, వైసి రంగారెడ్డి గారు, నీలం రామచంద్రయ్యగారు, వి. రామారావు గారు లాంటి మహానుభావులతో

(గౌరవ సభాపతి అధ్యక్షస్థానంలో ఉన్నారు)

అలరారిన శాసనపరిషత్తులో కాలమనీ సెక్స్రెకెట్లు చేసిన వాళ్లు, ఒక్క ఎన్నికల్లో కూడా ప్రత్యక్షంగా గెలవలేని వాళ్లు, ఇక భవిష్యత్తులో గెలిచే అవకాశమే లేని వాళ్లు, తన నియోజకవర్గంలో 30 కౌన్సిలర్ సీట్లు ఉంటే ఒక్క సీటు కూడా గెలిపించలేని వ్యక్తులంతా చేరి, జగన్మోహన్రెడ్డిగారు చేస్తున్న మంచి నిర్ణయాలను వ్యతిరేకించడానికి కౌన్సిల్ను వాడుకునే ప్రయత్నం చేస్తున్నారు. చంద్రబాబునాయుడు గారు 2004లో ఒకప్పుడు కౌన్సిల్ రద్దు చేయడానికి, ఆరోజు Syed Mukasheer Shah కౌన్సిల్ చైర్మన్గా ఉన్నప్పుడు ఎన్టీ రామారావుగారు కౌన్సిల్ రద్దు చేశారు.

మ.2.30

తనకు ఉన్న సంపూర్ణమైన మెజార్టీతో ఈ సభ అవసరం లేదు. ఇది మెజార్టీతో గెలిచిన మా నిర్ణయాలను అడ్డుకోవడానికి తప్ప, ప్రజల యొక్క ఆలోచనలకు అనుగుణంగా శాసనపరిషత్ వ్యవహరించడం లేదని ఆయన నిర్ణయం తీసుకున్నారు. ఆ తరువాత రాజశేఖర్రెడ్డిగారు ఉన్నతమైన ఆలోచనలు చేసి కౌన్సిల్ను మళ్ళీ పునరుద్ధరిస్తే, ఈరోజున శాసనపరిషత్ను పూర్తిగా దుర్వినియోగం చేస్తూ జగన్మోహన్రెడ్డిగారు చేస్తున్న మంచి కార్యక్రమాలను అడ్డుకోవడానికి మాత్రమే దానిని వాడుకునే ప్రయత్నం చేస్తున్న చంద్రబాబునాయుడు యొక్క ఈ కుచిత కుట్రను వ్యతిరేకించవలసిన అవసరం ఉన్నది. ఈరోజున ఒక మంచి ఆలోచనతో ఈ ప్రభుత్వం తీసుకునే ప్రతి నిర్ణయాన్ని వెనువెంటనే అమలు చేయడానికి జగన్మోహన్రెడ్డిగారు ప్రతిపాదించిన ఈ శాసనపరిషత్ రద్దు తీర్మానం మనస్ఫూర్తిగా నేను అభినందిస్తున్నాను. ఇలాంటి మంచి కార్యక్రమాలు చేస్తున్న జగన్మోహన్రెడ్డిగారిని కేవలం ఈ శాసనసభ మాత్రమే కాకుండా ఐదు కోట్ల మంది తెలుగు వాళ్లందరూ కూడా మనస్ఫూర్తిగా ఆహ్వానిస్తున్నారు. ఈ తీర్మానం పూర్తిగా సమర్థించదగ్గది కనుక నా మద్దతును పూర్తిగా తెలియజేస్తూ సెలవు తీసుకుంటున్నాను.

డా.మేరుగు నాగార్జున (DR.MERUGU NAGARJUNA)(వేమూరు): ధన్యవాదాలు అధ్యక్షా, నేను విశ్వవిద్యాలయ ప్రొఫెసర్ను. మా ప్రియతమ నాయకులు రాజశేఖర్ రెడ్డిగారు గతంలో నన్ను రాజకీయాలలోకి తీసుకువచ్చి శాసనసభకు పోటీ చేయిస్తే, ఓడిపోవడం జరిగింది. తరువాత మా ప్రియతమ నాయకులు జగన్మోహన్ రెడ్డిగారి నేతృత్వంలో మరలా పోటీ చేసి ఈరోజు శాసనసభలోకి వచ్చాను. నిజంగా చాలా అదృష్టవంతుణ్ణి. ఒక బలమైన నాయకుడి కింద పనిచేయడం, 151మంది శాసనసభ్యులతో కలిసి మా అధినాయకుడు తీసుకున్న నిర్ణయాలు సభతో, సభావిషయాలతో అనే విధంగా ఉన్నాయి. అయితే ఒక బాధ మాత్రం ఉంది. ఒకవక్క మంచి అంకుటిత దీక్షతో పనిచేస్తున్నా ఈ రాష్ట్రాన్ని సువిశాలంగా సంక్షేమం, అభివృద్ధి వైపు తీసుకెళ్తున్న నాయకుని వెంట ఈ రాష్ట్రం పరుగులు పెడుతుంటే, సత్యదూరమైన మాటలతోను, ఆశ్రితపక్షపాతంతోను, హీనమైన చర్యలతో ముందుకువెళ్తున్న మరొక నాయకుణ్ణి కూడా ఈ సభలో చూస్తున్నాం. నిజంగా రాజకీయ నాయకుల్లో ఇలాంటి వారు కూడా ఉంటారా అని ఒక్కొక్కసారి సిగ్గు కూడా వేస్తుంది. ఉదయం ఒక మాట చెబుతారు. సాయంత్రానికి మరొక మాట మారుస్తారు. చెప్పే మాట కూడా పత్రికలలో, మీడియాలో వాళ్ల ఇష్టం వచ్చినట్టు ఆ మీడియాలను వాడుకుంటున్నారు. ఏది ఏమైనప్పటికీ ఈ రాష్ట్రంలో జగన్మోహన్ రెడ్డిగారి పరిపాలన ఎస్సీ, ఎస్టీ, బీసీ, మైనారిటీలకు, ఉన్నత కులాల్లో పేదవారికి, వృద్ధులకు, వికలాంగులకు, నిరుద్యోగులకు, విద్యార్థిని, విద్యార్థులకు చాలా ఉపయోగకరమైన పరిపాలన. ఈ రాష్ట్రంలో జగన్మోహన్ రెడ్డిగారు ముఖ్యమంత్రి అయిన తరువాత తీసుకున్న చట్టాలు భావితరాలకు ఉపయోగపడే చట్టాలు. ప్రతి కుటుంబం రాబోయే తరాలలో ప్రతి ఇల్లు జగన్మోహన్ రెడ్డిగారిని తలుచుకునే చట్టాలు తెచ్చిన పరిస్థితి. ఈరోజు మేం శాసనసభ్యులుగా నియోజకవర్గాలకు వెళుతుంటే కులము, మతము, ప్రాంతము, పార్టీలకు అతీతంగా జగన్మోహన్ రెడ్డిగారు పెట్టిన సంక్షేమ అభివృద్ధి కార్యక్రమాలు ప్రతి ఇంటి తలుపు తడుపుతున్నాయి. చాలా ధైర్యంగా ఏ ఊరు వెళ్లినా తలెత్తుకు తిరిగి ముందుకు వెళ్లే పరిస్థితి మాకు ఉంది. ఈరోజు రాష్ట్రంలో ఏ ఒక్క రాజకీయ నాయకుడు అలా ఆలోచించడం లేదు. ఈ సమాజంలో అనేకమంది రాజకీయాలలో, సామాజిక కార్యకర్తలుగా దేశభవిష్యత్తు కోసం పాటుపడి అనేకమంది అశువులు బాసారు. బాబాసాహెబ్ అంబేద్కర్ గారి గురించి, సాహూ మహారాజ్ కు సంబంధించి, ప్రియా రామస్వామి నాయకర్ దగ్గర నుంచి ఈ రాష్ట్రంలో చాలామంది ఉద్దండలు అశువులు బాసిన పరిస్థితి ఉంది. వారి గురించి కూడా చెప్పుకున్న పరిస్థితి ఉంది. రాజకీయాలలో తరతరాలు మరలా జగన్మోహన్ రెడ్డిగారి గురించి చెప్పుకునే విధంగా పరిపాలన ముందుకు వెళుతోంది. ఈరోజు చంద్రబాబునాయుడు గారి పరిపాలన కూడా చూశాం. దాడులు, అఘాయిత్యాలు, అసమానతలు, కులాల ప్రస్తావన, మతాల ప్రస్తావన, అవసరమైతే ఏ చర్యకు అయినా దిగజారే విధంగా పరిపాలన జరిగిన పరిస్థితి కూడా చూశాం. ఏ రాజకీయ నాయకుడికి అయినా కూడా ప్రతి ఓటర్ అవసరం. ప్రతి ఓటర్ కు అకౌంటబులిటీ అనేది ఖచ్చితంగా ఉండాలన్న పరిస్థితి ఆ రాజకీయ నాయకుడుకి ఉంటుంది. కానీ అవన్నీ చంద్రబాబునాయుడు గారు మర్చిపోయారు. నువ్వు ఎస్సీల్లో ఎలా పుడతావంటాడు? మీ అంతు చూస్తామంటాడు. భయపెడతాడు. వాటినే వారి యొక్క తోకపత్రికలో వాళ్లకు అనుగుణంగా

రాసే పరిస్థితి కూడా ఈ రాష్ట్రంలో చూశాం. చంద్రబాబునాయుడు గారి టైంలో ఎన్సీఆర్బి రిపోర్టులు కూడా చెబుతున్నాయి. దేశంలోనే పూర్తిగా వెనక్కి వెళ్లే పరిస్థితి ఈ రాష్ట్రానికి వచ్చింది. కానీ అవన్నీ ఆయన మర్చిపోతుంటాడు. ఆయన పరిపాలనా సరళి చూస్తుంటే ఈ రాష్ట్ర ప్రజల అభ్యున్నతి కోసం, సంక్షేమం కోసం, భావితరాల బాగోగుల కోసం ఎక్కడా ఉపయోగపడే పరిస్థితి లేదు. ఈ రాష్ట్రాన్ని విభజించేటప్పుడు ఎన్ని మాటలు చెప్పారో మీరు చూశారు. చివరకు ఉత్తరం ఇచ్చారు. ఈ రాష్ట్రానికి ప్రత్యేక హోదా విషయంలో కూడా చూశాం. భారతదేశంలో ఏ రాజకీయ నాయకులైనా చక్రాలపై తిప్పుతానంటారు. ప్రతి రాష్ట్రం తిరుగుతానంటారు. ప్రతి వాళ్లని ఇంప్రెస్ చేస్తానంటారు. కానీ ఈ రాష్ట్రానికి ప్రత్యేకహోదా విషయంలో ఏం చెప్పాడో అందరికీ తెలిసిందే. పత్రికవాళ్లకి కూడా తెలుసు. కానీ చాలా పత్రికలు అవన్నీ మర్చిపోతున్నాయి. ఆయన ప్రత్యేకహోదా అవసరమా అని అడిగారు. ప్రత్యేక హోదా ఉన్న రాష్ట్రాలు ఏమైనా బాగుపడ్డాయా అని చెప్పారు. దాని తరువాత జగన్మోహన్రెడ్డిగారు ప్రత్యేక హోదా కోసం అకుంటిత దీక్షతో అనేక ఉద్యమాలు చేసిన పరిస్థితి కూడా చూస్తున్నాం. ప్రత్యేకహోదా విషయంలో జగన్మోహన్రెడ్డిగారు వదలకుండా తీసుకున్న మెజర్స్ అందరికీ తెలిసిందే. చివరకు ప్రాణాన్ని కూడా లెక్కచేయకుండా ప్రత్యేకహోదా కోసం ఆమరణ నిరాహారదీక్ష చేసిన పరిస్థితి. ఎంపీలు ప్రత్యేకహోదా కోసం రిజైన్ చేసిన పరిస్థితి. ఇవన్నీ ఒకపక్క నడుస్తుంటే మళ్లీ ప్రత్యేకహోదా కావాలని వచ్చారు. అంటే అతను ఎక్కడా నిలకడ లేని రాజకీయ నాయకుడు అని చూశాం. నానీ గారు మాట్లాడేటప్పుడు పరిషత్ అవసరమేంటని చెప్పారు. అంటే దేన్నైనా మాట్లాడతాడు. దాని విషయంలో మళ్లీ కప్పగంతులు వేస్తుంటాడు. ఈ పరిస్థితిలో చంద్రబాబునాయుడు గారు పరిపాలన చేశారు. ఈరోజు దరిదాపు 151మంది మేము శాసనసభ్యులుగా ఉండి చట్టసభలలో వాళ్లని కలుపుకుని అందరూ కలిసి అనేక చట్టాలు చేస్తే పర్లిక్యులర్గా ఈ రాష్ట్రానికి సంబంధించి, పేద ప్రజలకోసం, బడుగు, బలహీన వర్గాల కోసం ఈ సమాజంలో వెనుకబడిన కుటుంబాల కోసం, వెనుకబడిన పిల్లల యొక్క భవిష్యత్తు కోసం ఈరోజు జగన్మోహన్రెడ్డిగారు తీసుకువచ్చిన ఇంగ్లీషు విద్య అనేది ఎంత ఆవశ్యకతతో, ఎంత ఉపయోగమో ఈ రాష్ట్రంలో ఉన్న పేద ప్రజల యొక్క మనుగడకు వారి కుటుంబాల బాగోగులకు రాబోయే రోజులలో వాళ్లు ఎక్కడికైనా ఉన్నతమైన శిఖరాలకు వెళ్లడానికి ఆస్కారం ఉండే ఒక ఇంగ్లీషు విద్య బిల్లును ఈ చట్ట సభల్లో మేము తీసుకుని తీర్మానం చేసి పంపిస్తే శాసనపరిషత్ తిప్పి పంపించింది. శాసనపరిషత్ గురించి పెద్దలందరూ విపులంగా చెప్పారు. దాని పరిస్థితి ఏమిటని మేం కూడా చాలా మంది intellectuals తో ఫోన్ చేసి మాట్లాడం. శాసనపరిషత్లో మేధావులు, కళాకారులు, ఏదన్నా సలహాలు ఇచ్చేవారు అక్కడ కూర్చోవలసిన పరిస్థితి ఉంది. కానీ ఇందాక కరుణాకర్రెడ్డి గారు విపులంగా అక్కడ ఎవరెవరు కూర్చున్నారో చెప్పారు. ఆ శాసనపరిషత్లో దానిని వ్యతిరేకించడం. అట్లాగే పర్లిక్యులర్గా అంబేడ్కర్ ఆలోచన విధానం ఈ రాష్ట్రంలో ఉండాలని, అంబేడ్కర్ ఆశయాలు పూర్తిగా ఈ రాష్ట్రంలో ఇంప్లిమెంట్ చేయాలని, రాజ్యాంగ వ్యవస్థకు ఎక్కడా విఘాతం కలగకూడదని, రాజ్యాంగ విలువలు కాపాడాలని, ప్రజాస్వామ్యం విరాజిల్లాలనే ఆలోచనతో దళితులకు, గిరిజనులకు ఆయుధమైన ఎస్సీ, ఎస్టీ కమీషన్ను జగన్మోహన్రెడ్డిగారు చాలా దూరదృష్టితో ఎస్సీ కమీషన్గా, ఎస్టీ కమీషన్గా

విభజించి ఈ చట్ట సభలో తీర్మానం చేసి పంపిస్తే దానిని కూడా వ్యతిరేకించారు. చంద్రబాబునాయుడుగారు ఎవరికోసం రాజకీయలు చేస్తున్నారో ఒకసారి గమనించాలి. చంద్రబాబునాయుడు గారి రాజకీయాలు కానీ, చంద్రబాబునాయుడు గారి పార్టీ యొక్క ఉనికి కానీ వారి యొక్క శ్రేయస్సు, అభివృద్ధి నిలబడడానికి, వారు నిలకడగా ఉండడానికి మాత్రమే కానీ ఈ రాష్ట్రంలో సమాజంలో వెనుకబడిన పేదలయొక్క అభ్యున్నతి కోసం, పేదల యొక్క బడుగు, బలహీన వర్గాల అభ్యున్నతి కోసం ఎక్కడా ఆలోచించడం లేదు. మనిషన్నటువంటివాడు, మానవత్వం ఉన్నటువంటి వాడు, చట్టాన్ని గౌరవించేవాడు, చట్టం మీద అవగాహన ఉన్నటువంటి వాడు రాజ్యాంగ విలువల మీద నడిచే వ్యక్తి అయితే ఈ రాష్ట్రంలో వెనుకబడిన గిరిజనులకు, ఎస్సీ, ఎస్టీలకు సంబంధించిన కమీషన్‌ను విభజించే బిల్లును వ్యతిరేకిస్తారా?

మ.2.40

నిజంగా శాసనపరిషత్తులో కూర్చున్నవారు రాజకీయ నాయకులు, మేధావులైతే ఆ కమీషన్ ఉద్దేశం ఏమిటి, ఏమి చెబుతుందో ఒకసారి గమనిస్తే బాగుండేది. వారికి తెలియదు, చదవడానికి అవకాశం కూడా లేని వారు మూర్ఖులు, మూఢులని చెప్పను గానీ నిజంగా పేవరు చదవడానికి కూడా అవకాశం లేనటువంటి విస్తృతమైన తెలివి ఉన్నవారు అక్కడ ఉంటారని అనుకున్నాను. ఈ రెండు బిల్లులతోబాటు ఈ రాష్ట్రాన్ని కాపాడుకోవాలని, భావితరాలకు ఈ రాష్ట్రం బాగుండాలని, రాబోయే రోజులలో అసమానతలు ఎక్కడా ఉండకూడదని, ప్రాంతీయ విభేదాలు రాకూడదని, ఈ రాష్ట్రాన్ని సక్రమమైన పద్ధతిలో తీసుకురావాలని, ఏ ప్రాంతం కూడా వెనుకబడినదని చెప్పే అవకాశం రాకూడదనే ఉద్దేశంతో అధికార వికేంద్రీకరణ కోసం మూడు రాజధానులకోసం ప్రత్యేకంగా అత్యున్నతమైన బిల్లు తీసుకురావాలని ఈ చట్టసభల్లో అవకాశం కల్పిస్తే శాసనపరిషత్తులో రాజకీయ క్రీడ ఏవిధంగా జరిగిందో చూశారు. ఈ రాష్ట్రంలోని చదువుకున్నవారు, చదువురానివారు, శాసనపరిషత్తులో ఏమి జరిగిందో విన్నవారు ప్రతిఒక్కరూ గమనించారు. నలభై సంవత్సరాల అనుభవమని, భారతదేశ రాజకీయాలలో చక్రం తిప్పిన వ్యక్తి శాసనపరిషత్తులో ప్రేక్షకుల గ్యాలరీలో నాలుగు గంటలు కూర్చున్నారు అంటే వారు ఎవరికోసం కూర్చున్నారు, శాసనపరిషత్తులో ఏమి జరిగింది, వారు శాసనపరిషత్తు చైర్మన్‌గారి ఎదురుగా కూర్చుని వారు చేసిన నాటకమేమిటో, ఎవరికోసం చేశారో ప్రస్ఫుటంగా అర్థమవుతున్నది.

ఈ సమాజంలో చంద్రబాబునాయుడుగారిలాంటి రాజకీయ నాయకులను ఇక చూడం. ఎందుకంటే భవిష్యత్తులో చూడడానికి అవకాశం లేదు, అవేర్‌నెస్ వస్తున్నది. చంద్రబాబు నాయుడుగారి కుయుక్తులు అలాంటివి. మొన్న ఇంకా కొంచెం సమయం దొరికితే నేలమీద కూర్చుని అయినా సాధించుకోవడానికి వెళ్తుంటారు. శాసనమండలిలో ఆ బిల్లు ఆమోదం పొందితే ఈ ప్రాంతానికి మూడు రాజధానులు వస్తాయి, రాయలసీమ, ఉత్తరాంధ్రతోబాటు మా ప్రాంతం కూడా బాగుపడుతుందనే ఉద్దేశం ఉంది. జగన్మోహన్‌రెడ్డిగారు తీసుకున్న నిర్ణయాన్ని వెనక్కు పంపడం నిజంగా కౌన్సిల్ చేసిన పెద్ద

తప్పిదం. రాబోయే రోజులలో రాష్ట్రం ఉన్నత శిఖరాలకు చేరుకోవడానికి గౌరవ ముఖ్యమంత్రిగారు తీసుకున్న ఈ నిర్ణయం శిరోధార్యం కాబోతున్నది. ఈరోజు చాలా మంది రాజకీయ నాయకులు మాట్లాడుతున్నారు. శాసనపరిషత్తులో ప్రస్తుతమున్న ప్రధాన ప్రతిపక్ష నాయకుడు గతంలో స్పీకర్గా పనిచేసిన విషయం అందరికీ తెలుసు. ఎన్టీ రామారావుగారు పెట్టిన పార్టీని అంబా శిఖండినైనటనాడు వాడి ముఖంబు చూడనంచు అనే విధంగా అంబలాగా కూర్చుని ఎన్టీ రామారావుగారిని మోసం చేసిన యనమల రామకృష్ణుడు గారు చెబుతుంటారు. ఇప్పటి మంత్రులకు చట్టాలు తెలియవని చెబుతుంటారు. చట్టాలు మా మంత్రులకు తెలుసో, వారికి తెలుసో. చట్టాలను చుట్టాలలాగా వాడుకున్నది వారి నాయకులు, మా మంత్రుల గురించి మాట్లాడే అర్హత వారికెక్కడ ఉందని అడుగుతున్నాను.

జగన్మోహన్రెడ్డిగారు తీసుకున్న నిర్ణయాలు భారతదేశంలోనే గాకుండా ప్రపంచ దేశాలలో మరలా చర్చకు రాబోతున్నాయి. ప్రపంచ దేశాలు కూడా అభివృద్ధి, సంక్షేమ కార్యక్రమాలతోబాటు ఈ రాష్ట్రం తీసుకొన్న నిర్ణయాల మీద ముందుకెళ్లే అవకాశముంది. రాష్ట్ర ప్రగతి కోసం, రాష్ట్రాభివృద్ధికోసం చంద్రబాబు చేస్తున్న కుయుక్తులను కూడా ఎదుర్కొంటూ మొక్కువోని దీక్షతో ముందుకెళ్తున్న జగన్మోహన్రెడ్డిగారు ప్రవేశపెట్టిన శాసనపరిషత్తు రద్దు తీర్మానానికి పూర్తిగా మద్దతు ఇస్తున్నాను. అలా చేయడం అభినందనీయం, భావితరాలకు ఉపయోగపడే అంశం కాబట్టి అందరూ మద్దతివ్వాలని, వీక్షిస్తున్న విజ్ఞులైన ప్రతిఒక్కరూ, మీడియా వారు కూడా దీనిని ముందుకు తీసుకువెళ్లి జగన్మోహన్రెడ్డిగారి తీర్మానాన్ని బలపరచాలని కోరుకుంటూ సెలవు తీసుకుంటున్నాను. ధన్యవాదాలు.

శ్రీ దాడిశెట్టి రాజా (SRI DADISETTI RAJA)(తుని): అధ్యక్షా, నాకు ఈ అవకాశం ఇచ్చినందుకు మీకు ధన్యవాదాలు. శాసనపరిషత్తును అడ్డుపెట్టుకుని చంద్రబాబు నాయుడుగారు తన బినామీలను కాపాడుకొనే ఉద్దేశంతో ఉన్నారు. ఈ రాజధానిలో తన 50, 60 మంది బినామీలతో భూములు కొనిపించి ఈ రాష్ట్ర సంపదను, పన్నుల రూపంలో వచ్చిన సొమ్మును వారికి దోచిపెట్టడానికి సిద్ధపడ్డారు. రాజధాని పేరుతో ఆయన భారీ దోపిడీకి ప్రణాళిక రచించగా 151 సీట్లు వచ్చిన జగన్మోహన్రెడ్డిగారు ఈ శాసనసభలో పరిపాలన వికేంద్రీకరించాలని, రాష్ట్రం అంతా బాగుపడానికి, రాష్ట్రం అభివృద్ధి చెందాలని మంచి నిర్ణయం తీసుకున్నారు. వారికి రాష్ట్ర ప్రజలు 151 సీట్లు, 51శాతం ఓట్లు ఇచ్చి జగన్మోహన్రెడ్డిగారు తీసుకున్న నిర్ణయాలను హర్షిస్తుంటే శాసనపరిషత్తులో సైంధవులలాగా చంద్రబాబు నాయుడుగారు, ఆయన కుమారుడు లోకేశ్, యనమల రామకృష్ణుడుగారు ఆ బిల్లుకు అడ్డుపడడం చాలా దారుణం. ఓడిపోయిన నాయకులకు శాసనపరిషత్తు పునరావాస కేంద్రంగా తయారైనది. జగన్మోహన్రెడ్డిగారు తీసుకున్న నిర్ణయానికి తూర్పు గోదావరి జిల్లా ప్రజలు ఎంతో సంబరాలు చేసుకుంటున్నారు.

39నంవత్సరాల ఇండస్ట్రీ అని చెప్పకొనే యనమల రామకృష్ణుడు తూర్పుగోదావరి జిల్లా ప్రజలను అరాచకంగా అణచివేసి చాలా దౌర్జన్యాలకు పాల్పడ్డారు. అదే విధంగా యనమల రామకృష్ణుడుగారు చేసిన కొన్ని పనులు చెబుతాను. తెలుగుదేశం పార్టీ అధికారంలోకి రాకముందు నుంచి కూడా తాను శాసనపరిషత్తులో అడ్డదారిలో వచ్చి కూర్చుని ప్రత్యేకంగా జీవోలు తెచ్చుకొని తన ఇంటి అద్దె గురించి, కార్యాలయం అద్దె గురించి ప్రభుత్వ సొమ్మును దోపిడి చేశారు. (జీవో కాపీ చూపిస్తూ) అసలు ఆఫీసు లేకుండా చిన్న పల్లెటూరిలో రూ.5వేలు అద్దెతో లభించే ఒక కార్యాలయం పేరుతో లక్షల రూపాయలు తన పదవిని అడ్డుపెట్టుకుని ద్రా చేసుకున్నారు. ఇటీవల ఆయన వేసుకొనే బట్టల గురించి మా మిత్రుడు కొడాలి నాని గారు మాట్లాడుతూ వారికేమీ తెలియదని ప్రజలు అనుకుంటారని సూటు బూటు వేసుకుంటారని చెప్పారు. ఆ సూటూ బూటూ కూడా ఆయన కొనరు. దానికి ఒక జీవో తెచ్చుకొని దానిద్వారా ప్రభుత్వ డబ్బుతో ఆయనకే కాకుండా ఆయన అనుచరులకు కూడా సూట్లు, బూట్లు కుట్టించి పెడతారు. సింగపూర్ వెళ్లి ప్రభుత్వ డబ్బుతో పళ్లు తీయించుకొచ్చారని మా మిత్రులు చెబుతున్నారు. యనమల రామకృష్ణుడుగారు తాను చాలా పెద్ద మేధావిని, తాను పొరపాటున ఈ దేశంలో పుట్టాను, నేను అమెరికాలో పుట్టి ఉంటే ఈపాటికి అమెరికా అధ్యక్షుడిని అయ్యేవాడినని అనుకుంటారు. ఆయనకు తప్ప ఎవరికీ ఏమీ తెలియవన్నట్లుగా వారి మాటలుంటాయి.

మంత్రిలకు చట్టాలు తెలియవు అంటారు. తన 39నంవత్సరాల రాజకీయ జీవితంలో ఆయన దుర్మార్గం తప్ప మరేమీ చేయలేదు. స్వర్గీయ ఎన్టీ రామారావుగారిని, తూర్పుగోదావరి జిల్లా ప్రజలను ముఖ్యంగా తునిని అభివృద్ధి చేయకుండా తుని నియోజకవర్గ ప్రజలను కూడా వెన్నుపోటు పొడిచారు. అదేవిధంగా మాజీ ముఖ్యమంత్రి చంద్రబాబు నాయుడుగారు మమ్మల్ని సాటి శాసనసభ్యులని కూడా చూడకుండా మమ్మల్ని *** మాట్లాడతారు. మేం కూడా వారిలాగే శాసనసభ్యులుగా ప్రజల నుంచి ఎన్నికైనవారమే. కానీ మమ్మల్ని *** మాట్లాడతారు. కాబట్టి ఈ విషయంలో చంద్రబాబు నాయుడుగారిమీద కూడా చర్యలు తీసుకోవాలని కోరుతున్నాను. మొన్న శాసనపరిషత్తులో తెలుగుదేశం సభ్యులందరూ పోడియం ఎక్కారు. కానీ ఎల్లో మీడియాలో మంత్రిలు, వైఎస్సార్ కాంగ్రెస్ సభ్యులు శాసనపరిషత్తు చైర్మన్‌ను తిట్టినట్లు చూపుతున్నారు. జగన్మోహన్‌రెడ్డిగారు శాసనపరిషత్తును రద్దుచేయాలని తీసుకున్న నిర్ణయం చారిత్రాత్మకమైనది, యనమల రామకృష్ణుడులాంటి *** చెక్ పెట్టే నిర్ణయం. దీనిని పూర్తిగా సమర్థిస్తూ సెలవు తీసుకుంటున్నాను.

మ.2.50

డా.చెవిరెడ్డి భాస్కర్ రెడ్డి (DR.CHEVIREDDY BHASKAR REDDY) (చంద్రగిరి):

అధ్యక్షా, ఈరోజు శాసనసభలో ప్రవేశపెట్టిన ఈ తీర్మానానికి సంబంధించి శాసనపరిషత్తును రద్దు చేయాల్సిన అవసరం, ఆవశ్యకత ఎందుకు వచ్చిందన్న అంశం చర్చకు రావడం జరిగింది. దీనికి ప్రధాన కారణం ఆరోజు ఏ ఉద్దేశంతో కౌన్సిల్ ను తీసుకుని వచ్చారో, ఎక్కడైతే శాసనసభలో లెజిస్లేషన్ పని ఒత్తిడి ఉంటుందో, అటువంటి పరిస్థితుల్లో కౌన్సిల్ లో కొంత చర్చ జరగాలి, ఆ తరువాత నిర్ణయాలు తీసుకోవాలన్న ఆలోచనతో ఈ కౌన్సిల్ తీసుకుని రావడం జరిగింది. ఈరోజు శాసనసభలో చాలా చక్కగా చర్చలు జరుగుతున్నాయి. కానీ శాసనపరిషత్తులో రాజకీయ ప్రయోజనాలకు అనుగుణంగా ఈ చట్టాలను వాడుకుంటున్న విధిన్న పరిస్థితుల్లో ఈ తీర్మానం తీసుకుని రావడం జరిగింది. అధ్యక్షా, అది శాసనపరిషత్తు తప్ప శాసన తీర్మాన పరిషత్తు కాదు. ఇంకో అంశమేమిటంటే ఒక పార్టీ ప్రతిపాదించిన రూల్ 71 బిల్లు శాసనపరిషత్తు ముందుకు వచ్చింది. చట్ట సభల్లో ప్రజలు ఆమోదించిన బిల్లు పరిషత్తు వద్దకు వెళ్లింది. చైర్మన్ గారు దీనికి ప్రాధాన్యత ఇవ్వాలన్నప్పుడు ప్రజలు ఆమోదించిన, చట్ట సభలు ఆమోదించిన బిల్లుకు ప్రాధాన్యత ఇవ్వాలన్న పరిస్థితుల్లో ఒక పార్టీ ప్రతిపాదించిన రూల్ 71కు ప్రాధాన్యత ఇచ్చిన ఇట్లాంటి సభ మనకు అవసరమా?

అధ్యక్షా, విధానపరమైన నిర్ణయాలు తీసుకోలేని కౌన్సిల్ మనకు అంగీకారమా, అనంగీకారమా చెప్పాలే తప్ప, అది చెప్పలేని పరిస్థితుల్లో ఉన్నప్పుడు ఇలాంటి సభ మనకు అవసరమా అని ఆలోచించాల్సిన పరిస్థితి ఏర్పడింది. అధ్యక్షా, సభ్యులు ఇచ్చిన నోటీసు చెల్లదని చైర్మన్ గారు చెప్పినప్పుడు, చైర్మన్ గారికి విచక్షణాధికారం ఎక్కడి నుంచి వస్తుంది? అలాంటి సభ మనకు అవసరమా? అధ్యక్షా, ప్రోసీజర్ ప్రకారం పెద్దలు నడపలేని, పెద్దలు కాని పెద్దలు ఉన్న ఈ రాష్ట్రంలో శాసనసభ ఆమోదిస్తున్న బిల్లులను తిరస్కరిస్తున్న శాసనపరిషత్తు మనకు అవసరమా అని ఆలోచించాల్సిన పరిస్థితి ఏర్పడింది. చిత్తూరు నుంచి శ్రీకాకుళం వరకు కొనుగోళ్లతో ఎంఎల్సీలను పెట్టి పెద్దలు గాని పెద్దల సభ నడుపుతున్న ఈరోజున్న ఇలాంటి శాసనపరిషత్తు మనకు అవసరమా అని ఆలోచించాల్సిన పరిస్థితి ఏర్పడింది. 1995లో ఇదే శాసనసభలో ఎన్టీరామారావు గారిని వెన్నుపోటు పొడిచి, ఈరోజు ఇదే శాసనపరిషత్తులో ప్రజాస్వామ్యాన్ని వెన్నుపోటు పొడిచిన చంద్రబాబు నాయుడు గారు ఉన్న పరిస్థితుల్లో అలాంటి సభ మనకు అవసరమా అని ఆలోచించాల్సిన పరిస్థితి ఏర్పడింది. ప్రజాస్వామ్యాన్ని పరిరక్షించడానికి ఈరోజు తప్పనిసరి పరిస్థితుల్లో ఈ బిల్లు పెట్టాల్సి వచ్చింది. కేవలం ప్రజాస్వామ్యాన్ని పరిరక్షించాలి, ప్రజల ఆలోచనలకు ప్రతిబింబంగా ఈ చట్ట సభల్లో తీర్మానం చేయాలనుకున్నప్పుడు ప్రజలు ఆమోదించిన ప్రభుత్వం తీసుకున్న నిర్ణయాలను చట్ట రూపంలోకి తేవడానికి ప్రతి నిత్యం ఇబ్బందులు పడుతున్న పరిస్థితుల్లో ఇలాంటి సభ మనకు అవసరమా?

డెమాక్రటిక్ పెద్దల సభ ఉండాలని గౌరవ ముఖ్యమంత్రి గారు కోరుకుంటే అన్ డెమాక్రటిక్ సభను నడుపుతున్న పరిస్థితుల్లో ఇలాంటి సభ మనకు అవసరమా? టెంపుల్ ఆఫ్ డెమాక్రసీ సభ అన్నప్పుడు డెన్ ఆఫ్ డెవిల్ గా మార్చిన పరిస్థితుల్లో అలాంటి సభను కొనసాగించి సాధించేదేముందో ఆలోచించాల్సిన పరిస్థితి ఏర్పడింది. రాజశేఖర్ రెడ్డి గారి గురించి చెప్పారు. రాజశేఖర్ రెడ్డిగారు ఒక స్పిరిట్ గా ఉంటుందని ఈ సభను తీసుకుని వచ్చారు. కానీ రాజశేఖర్ గారు స్పిరిట్ గా ఉంటుందని సభను తీసుకుని వస్తే దానిని ఆల్కహాల్ గా మార్చిన పరిస్థితుల్లో ఇట్లాంటి సభను కొనసాగించాలా? ఆ పరిస్థితికి తీసుకుని వచ్చారు. ఒక పెద్ద రాష్ట్రంగా ఉన్నప్పుడు రాజశేఖర్ రెడ్డి గారు ఈ సభ కావాలని కోరుకున్నారు. ఈరోజు ఒక చిన్న రాష్ట్రంగా దీనిని మార్చినప్పుడు ఇలాంటి సభను కొనసాగించి రాష్ట్ర ప్రజలకు చేసే మేలు ఏమిటో ఆలోచించాలి.

అధ్యక్షా, అంతకన్నా ముఖ్యంగా ఒక ఉద్దేశాన్ని చెబుతున్నాను. పబ్లిక్ ఇంటరెస్టుగా ఒక సభ ఉండాలని అనుకున్నప్పుడు, పర్సనల్ ఇంటరెస్టుగా ఒక సభను కొనసాగిస్తున్నప్పుడు, పబ్లిక్ ఇంటరెస్టును గాలికి వదిలి, పర్సనల్ ఇంటరెస్టుకు ప్రాధాన్యత ఇస్తున్న ఒక సభను కొనసాగించి ప్రజలకు చేసే మేలు ఏమి ఉంటుందో ఆలోచించాల్సిన అవసరం ఉంది. అధ్యక్షా, గౌరవ ముఖ్యమంత్రి గారు అనుకుని ఉంటే మీకు తెలుసు. రాజ్యసభలో కేంద్రానికి బలం లేనప్పుడు మామూలు బిల్లులను కూడా మనీ బిల్లుగా పెట్టి ఆమోదించుకున్నది మనమంతా చూశాము. మనీ బిల్లుగా పెట్టినప్పుడు వాళ్లు దానికి సంబంధించి అభిప్రాయం చెప్పడమే తప్ప వాళ్ల ఆమోదం ఉండదు. సెలక్ట్ కమిటీకి పంపడము ఉండదు. గౌరవ ముఖ్యమంత్రి గారు అనుకుని ఉంటే దీనిని మనీ బిల్లుగా పెట్టి జస్ట్ వాళ్ల నోటీసులో పెట్టి ఆమోదించుకోవడం మనకు చేతకాదా? కానీ ప్రజాస్వామ్యాన్ని రక్షించాలి, ప్రజాస్వామ్యానికి విలువ ఇవ్వాలి, పెద్దల సభను గౌరవించాలని సభకు పంపితే దానిని రకరకాలుగా నానాయాగీ చేసి, పెద్దల సభను దిగజారుస్తున్న పరిస్థితుల్లో ఈరోజు ఆ సభను కొనసాగించి సాధించేదేముంది.

అధ్యక్షా, నేను ఒకటే అడుగుతున్నాను. బిహార్ లో చట్ట సభలతో సంబంధం లేకుండా ఆనాడున్న ముఖ్యమంత్రి తనకున్న అధికారంతో ఆర్డినెన్స్ తెచ్చి ఆరు నెలల వరకు ఆర్డినెన్స్ ను కొనసాగించి తరువాత చట్టం చేశారు. ఒక ఆర్డినెన్స్ ను 17 సార్లు తెచ్చిన రాష్ట్రం బిహార్ రాష్ట్రం. ముఖ్యమంత్రి గారు అనుకుని ఉంటే ఈ మూడు రాజధానుల అంశాన్ని ఆర్డినెన్స్ ద్వారా తీసుకుని వచ్చి ఆమోదించుకుని అమలు చేస్తే అంటే నాలుగుసార్లు ఆర్డినెన్స్ ను తెచ్చుకుని ఉంటే రెండు సంవత్సరాల్లో మూడు కొత్త రాజధానులు రెడీ అవుతాయి. కానీ ప్రజాస్వామ్యానికి విలువ ఇస్తూ, ప్రజా ప్రతినిధులకు విలువిస్తూ చట్ట సభలకు విలువిస్తూ సభకు న్యాయపరంగా పంపితే అలాంటి సభలనే ఈరోజు తప్పుదోవ పట్టిస్తుంటే అలాంటి సభను కొనసాగించి సాధించేదేముంది. చివరిగా రాజ్యాంగానికి విలువలేనప్పుడు, ప్రజాస్వామ్యానికి విలువ ఇవ్వనప్పుడు, అన్ డెమాక్రటిక్ వ్యవహరిస్తున్నప్పుడు, ప్రజల రక్షణకు, ప్రజాస్వామ్య రక్షణకు, పరిరక్షణకు ఈ సభ తీసుకున్న నిర్ణయం తప్పనిసరి పరిస్థితి అని ఇది ప్రజలు

గమనించమని ఏ పరిస్థితుల్లో ఈ ప్రభుత్వం ఈ నిర్ణయం తీసుకోవలసి వచ్చిందో ప్రజలందరికీ తెలుసని, ప్రజలు కచ్చితంగా గౌరవ ముఖ్యమంత్రి గారు, ఈ సభ తీసుకున్న నిర్ణయాన్ని స్వాగతిస్తారని, ఆమోదిస్తారని తెలియచేస్తూ, నమస్కరిస్తూ సెలవు తీసుకుంటున్నాను.

మిస్టర్ స్పీకర్ (MR.SPEAKER) : రజినీ గారు రెండు నిమిషాలు మాట్లాడండి.

శ్రీమతి విడదల రజిని(SMT. VIDADALA RAJINI)(చిలకలూరిపేట):ధన్యవాదాలు అధ్యక్షా. ఇంత హిస్టారికల్ డిస్కషన్లో నాకు మాట్లాడే అవకాశం ఇచ్చినందుకు మీకు ధన్యవాదాలు తెలియచేస్తున్నాను. ఈ ప్రపంచంలోనే ఒక గొప్ప ప్రజాస్వామ్య దేశంలో మనం ఉన్నాము. మనది ఎంత అందమైన డెమాక్రసీ. ఇటువంటి మంచి డెమాక్రసీలో ప్రజలు వారి ఆశలకు అనుగుణంగా ప్రభుత్వాలు వ్యవహరిస్తాయనే ఒక మంచి నమ్మకంతో ఓట్లు వేసి మనందరినీ ఇక్కడకు పంపించారు. ప్రత్యక్ష ఎన్నికల్లో నిరూపించుకుని జనామోదంతో మనం ఈ సభకు వచ్చాము. అలాంటి ఈ సభను అవమానించేలాగా రాజ్యాంగానికి కూడా ఇబ్బంది కలిగేలాగా పెద్దల సభ వ్యవహరిస్తుండటం నిజంగా ప్రజాస్వామ్యానికి బాధాకరమనిపిస్తుంది. నిజంగా టిడిపి ప్రభుత్వం చేసిన అరాచకాలు, వాళ్లు సాగించిన రాక్షస పాలనకు ప్రజలంతా అయ్యా, బాబుల పరిపాలన మనకు వద్దు, బైబై బాబు అని చెప్పి ఎంతో ఆశతో వై.ఎస్.ఆర్. కాంగ్రెస్ పార్టీని గెలిపించుకున్నారు. ప్రజల ఆకాంక్షలను నెరవేర్చవలసిన బాధ్యత మనందరి మీదా ఉంది. ఇలాంటి పరిస్థితుల్లో ఇంకా చంద్రబాబు నాయుడు గారు దొడ్డిదారిలో రాజకీయం చేయాలని చూస్తున్నారు. నిజంగా ఏ వ్యవస్థలనైనా మ్యానేజ్ చేయడంలో చంద్రబాబు నాయుడు గారు నెం.1 అంటారు. దానికి ఉదాహరణ నంద్యాల ఉప ఎన్నికలు. శాసనపరిషత్తుకు ఛైర్మన్గా ఒక ముస్లిమ్ వ్యక్తిని నియమిస్తానని చెప్పి కేవలం ఓట్ల కోసం హామీ ఇచ్చారు. అప్పట్లో ఫరూఖ్ గారికి శాసనపరిషత్తు ఛైర్మన్గా ఇచ్చారు. 2017, నవంబరు నుంచి 2018,నవంబరు వరకు అంటే సంవత్సర కాలంపాటు ఫరూఖ్ గారికి ఇచ్చి తరవాత మరలా ఆలోచించారు.

మ.3.00

2014 నుంచి వాళ్లు గెలిచిన తర్వాత 2019లో ఎలక్షన్కి వెళ్లే ముందు వరకు చూసుకుంటే వాళ్ల మంత్రివర్గంలో ఒక్క ముస్లిం మైనారిటీకి కూడా పదవిని ఇవ్వలేదు. బహుశా అది మళ్లి ఆలోచించినట్లున్నారు. ఎలక్షన్లకు ఆరు నెలల ముందు Just like an election stunt, ఫరూఖ్ గారిని మంత్రివర్గంలోకి తీసుకున్నారు. This is an example of his behaviour. నిజంగా I feel myself very happy. ఎందుకంటే తొలిసారి చట్టసభకు ఎమ్మెల్యేగా వచ్చి ప్రజల ఆశలను నెరవేర్చే ఒక గొప్ప అవకాశం దొరికిందని నేనెంతో సంతోషించాను. ఇదే సమయంలో నాకు ఒకటి గుర్తొచ్చింది. నిజంగా రాజకీయాల గురించి ఆలోచిస్తే, ఈ సభ చంద్రబాబు నాయుడుగారి లాంటి వాళ్లకు ఎన్నో గొప్ప అవకాశాలను ఇచ్చింది. ఇన్ని గొప్ప అవకాశాలను ఇచ్చినా.. మనం ఒక్కసారి డా. వై.ఎస్.రాజశేఖరరెడ్డి

గారి గురించి ఆలోచిస్తే ఎంతో అద్భుతమైన ఒక ఆరోగ్యశ్రీ పథకం గుర్తొస్తుంది, ఒక ఫీజు రీ-యింబర్స్మెంటు పథకం గుర్తొస్తుంది. అట్లాగే మన గౌరవ ముఖ్యమంత్రి గారి గురించి ఆలోచిస్తే ఒక జగనన్న అమ్మఒడి పథకం గుర్తొస్తుంది. అలాంటివి మరెన్నో గుర్తొస్తాయి. నిజంగా చంద్రబాబు నాయుడు గారిని తల్చుకున్నా నా లాంటి వాళ్లు ఆయన్ని ఇన్స్పిరేషన్ గా తీసుకుందామన్నా ఏమి గుర్తొస్తుంది? వెన్నుపోటే గుర్తొస్తుంది. నిజంగా ఎంత దారుణం. ఇప్పటికైనా ఆయన రియలైజ్ కావాలి. నేను గ్రహించింది ఏమంటే, ఒక వైపు జగన్మోహన్ రెడ్డిగారి లాంటి యువ నాయకులు, మరోవైపు చంద్రబాబు నాయుడులాంటి నిజంగా దుర్మార్గమైన నాయకులు కూడా ఉంటారని ఇక్కడికి వచ్చిన తర్వాత చూడటం జరిగింది. శాసనపరిషత్తు మీద గతంలో టీడీపీ స్టాండ్ ఏమిటి? అప్పట్లో టీడీపీ పార్టీ వ్యవస్థాపకులు ఎన్టీఆర్ గారి అభిప్రాయమేమంటే, నేను చదివి వినిపిస్తాను. అప్పట్లో మార్చి 24, 1983లో ఎన్టీఆర్ గారు ఏమన్నారంటే - Even if one paisa of Tax payer's money is misspent or misused, it is not acceptable. Hence, this type of misuse of the Tax payer's money should not be encouraged or supported. When there is a system which has the public mandate and is functioning, our Government opines that there is no need for another such system besides it. This is what he said.

అట్లాగే ఎన్టీఆర్ గారు 1985లో ఆయన నిర్ణయించుకుని రద్దు చేసే వరకు నిద్రపోని నేత ఎన్టీఆర్ గారు. 1985లో ఆయన శాసనపరిషత్తును రద్దు చేశారు. మనమంతా చూశాము. ఆ దివంగతనేత డా.వై.ఎస్.రాజశేఖరరెడ్డి గారు శాసనపరిషత్తును revive చేద్దామని ఆలోచిస్తుంటే, 2004లో చంద్రబాబు నాయుడుగారు ఏమి మాట్లాడారంటే, 08.07.2004లో చంద్రబాబు నాయుడు గారు ఏమన్నారంటే - The Legislative Council Bill which is in no way useful should not be introduced. Thousands of Tax Payer's money would be lost and a greater burden would be on the people. Further, there will be a wastage of time over the Council, withdraw the resolution and conduct a referendum if need be. This is what he said. చూస్తే అధ్యక్షా శాసనపరిషత్తుకు టీడీపీ వ్యతిరేకమని ఆ సమయంలో చంద్రబాబు నాయుడు గారు ఏమి మాట్లాడారు. అది తమ సిద్ధాంతాలకు వ్యతిరేకమని గగ్గోలు పెట్టారు. తాను అధికారంలోకి వస్తే శాసనపరిషత్తును రద్దు చేస్తానని బాబు ఆనాడు సవాలు చేసిన వాస్తవం అందరికీ తెలుసు. ఈ మాటలను మనం ఎలా మర్చిపోతాము.

అలాగే ఇదే టీడీపీ 2014లో అధికారంలోకి వచ్చింది. మరి శాసనపరిషత్తుని ఎందుకు రద్దు చేయలేదు? శాసనపరిషత్తుకి తాను తమ పార్టీ వ్యతిరేకమని ఆయనే అంటారు. శాసనపరిషత్తుని తీసుకొస్తుంటే వద్దని ఆయనే చెబుతారు. తాను అధికారంలోకి వస్తే శాసనపరిషత్తుని ఎత్తేస్తానని ఆయనే చెబుతారు. ఇప్పుడు శాసనపరిషత్తుని రద్దు చేయడానికి వీల్లేదని ఆయనే అంటారు. అందరూ అన్నప్పుడు వినడంగానీ చంద్రబాబు నాయుడు గారిది నిజంగా రెండు నాలుకల సిద్ధాంతమని ఈ రోజు ప్రత్యక్షంగా చూస్తున్నాము, such a flip-flop mentality. 2014లో అధికారంలోకి రాగానే బాబు గారికి శాసనపరిషత్తు బంగారు బాతులా కనిపించింది. ఎందుకంటే పారిశ్రామికవేత్తలకు, కార్పొరేట్లకు

శాసనపరిషత్తు సభ్యత్వాన్ని అమ్మేసుకోవచ్చనే దుర్బుద్ధి వారిలో పుట్టింది. ఏమీ పునర్విభజన తర్వాత మనకు 50 మంది మాత్రమే శాసనపరిషత్తు సభ్యులు రావాల్సి ఉంటే, చంద్రబాబు నాయుడు గారు నిజంగా ఒక విజనరి మ్యాన్ అని ఫీలోతుంటారు, నలభై ఏళ్ల అనుభవం అని చెబుతారు. దిల్లీలో ఆ సందు ఈ సందు తిరిగి ఒక 58 ఎమ్మెల్యేలను సాధించుకుని వచ్చాడు. నిజంగా He did it. తర్వాత ఏమి చేశాడంటే తన కుమారుడికి రాజకీయ ఉద్యోగ భాగ్యాన్ని ఈ శాసనపరిషత్తు కలిగించింది. That's why he needs to do it. అందుకే ఉద్యోగం ఇవ్వాలి లేకపోతే మళ్ళీ రోడ్డు పాలైపోతే నిజంగా ఆయన తట్టుకోలేడు. అలాంటి పరిస్థితుల్లో ఇలా చేశాడు. నిజంగా వీళ్లంతా కేవలం మన గౌరవ ముఖ్యమంత్రి శ్రీ వై.ఎస్.జగన్మోహన్ రెడ్డి గారిని తిట్టడానికే ఉపయోగపడే బ్యాచ్ కి ఉపాధిని కల్పించేందుకే శాసనపరిషత్తును వాడుకున్నారు. ఎందుకంటున్నానంటే నిజంగా ఆ బ్యాచ్ గురించి, వాళ్ల administrative roles and executive roles గురించి నేను మాట్లాడాలంటే, నా కన్నా మా కొడాలి నాని అన్నే చాలా బాగా మాట్లాడగలడు వర్ణించగలడని నేను తెలియజేస్తున్నాను.

టీడీపీ తరపున ప్రాతినిధ్యం వహిస్తున్న నాయకుల గురించి కూడా ఇప్పుడు మనం చర్చించుకోవాలి. మీతో ఒక్క విషయం మాట్లాడాలని ఉంది. ముందుగా వైఎస్ఆర్ కాంగ్రెస్ పార్టీకి చెందిన గౌరవ శాసనపరిషత్తు సభ్యులకు నేను శిరస్సువంచి నమస్కరిస్తున్నాను. శాసనపరిషత్తు ప్రజాప్రయోజనాలకు అనుగుణంగా పని చేయడం లేదనే అంశం పైన ఈ అసెంబ్లీలో గురువారం రోజున మనం చర్చ చేపడితే గౌరవమంత్రులు పిల్లి సుభాష్ చంద్రబోస్ గారు గానీ, మోపిదేవి వెంకటరమణారావు గారు గానీ ఎంత హుందాగా మాట్లాడారు అధ్యక్షా.. శాసనపరిషత్ రద్దైతే బోసు గారు రమణా గారి మంత్రి పదవులు నిజంగా ప్రశ్నార్థకమవుతాయి. అయినా సరే వాళ్లు పదవుల కోసం కాకుండా ప్రజల అభివృద్ధికి ప్రాధాన్యతనిచ్చారు. ప్రజలకు మేలు జరగాలని, ఆ క్రమంలో తమ పదవులు పోయినా పర్వాలేదని నిర్మోహమాటంగా ఈ సభ సాక్షిగా చెప్పడం మనమంతా చూశాము. ఇది కాదా అధ్యక్షా రాజకీయమంటే.. వీళ్లు కదా అధ్యక్షా నాయకులంటే.. నిజంగా అన్ని ప్రాంతాల అభివృద్ధి కోసం, అధికార వికేంద్రీకరణ కోసం, పదవులను త్యాగం చేసేందుకు కూడా వైఎస్ఆర్ కాంగ్రెస్ పార్టీ నాయకులు ఈరోజు సిద్ధంగా ఉన్నారంటే ఇది కదా అధ్యక్షా చిత్తశుద్ధి అంటే.. ఇక్కడ నాకు ఒకటి చెప్పాలనిపిస్తోంది. యధారాజా తథా ప్రజ అంటారు. నిజంగా మా నాయకుడు ఇటువంటి క్రమశిక్షణ, ఇటువంటి బాధ్యతను మాకు నేర్పించారు కాబట్టి ఇటువంటి గుణం మాలో ఉందని తెలియజేస్తున్నాను. ఈ సందర్భంగా మరో విషయం చెప్పాలనుకుంటున్నాను. గౌరవ మంత్రి పిల్లి సుభాష్ చంద్రబోస్ గారు, అలాగే యనమల రామకృష్ణుడు గారు ఆ సభలో ఉన్నారు. వీరిద్దరిది తూర్పు గోదావరి జిల్లానే. వీళ్లిద్దరు మండలి సభ్యులే. ఒకరేమో మంత్రి అయితే మరొకరు మండలి ప్రతిపక్ష నాయకులు, శాసన మండలిలో రద్దు ప్రస్తావన వస్తే వాళ్లు ఎలా స్పందించారు? బోసుగారేమో చాలా హుందాగా, బాధ్యతతో ఈ రాష్ట్రాభివృద్ధికి ఏది మంచి అయితే దానికి మేము కట్టుబడి ఉన్నామని మాట్లాడారు. అదే యనమల రామకృష్ణుడుగారిని చూస్తే శాసనపరిషత్తును రద్దు చేసే అధికారం ఈ శాసనసభకు లేదంటారు. అలాగే

ఏడాదికి రూ.150కోట్లు ఖర్చయితే అసెంబ్లీని కూడా రద్దు చేయండని హీళన చేస్తూ ఎంతో irresponsible గా మాట్లాడటం నిజంగా బాధాకరం.

అధ్యక్షా మన గౌరవ ముఖ్యమంత్రిగారు సుస్థిర పాలనను అందించే దిశగా వడివడిగా అడుగులు వేస్తున్నారు. కీలకమైన అన్ని ప్రాజెక్టులకు మన ప్రభుత్వం రివర్స్ టెండరింగ్ వేస్తూ విలువైన ప్రజాధనాన్ని ఆదా చేస్తోంది. ఐదేళ్లలో రూ.300 కోట్లు ఖర్చయ్యే శాసనసభపత్ర విషయంలో కూడా మనం పునరాలోచిద్దాం. రివర్స్ థింకింగ్ చేద్దామని చెబుతున్నాము. ఒక టన్ను ఖనిజాన్ని శుద్ధి చేస్తేనే ఒక టన్ను బంగారం పుడుతుంది. అలాగే మనం మన వ్యవస్థలను ఎంతో శుద్ధి చేస్తేగానీ బంగారం లాంటి పాలన మన ప్రజలకు అందించబడదు. ఇప్పుడు మన ముఖ్యమంత్రిగారు కూడా వ్యవస్థలను శుభ్రపరిచే పనిలో నిమగ్నమై ఉన్నారు. ఈ క్రమంలో కొన్ని కఠినమైన నిర్ణయాలను తీసుకోవాల్సి ఉంటుంది. దాని వల్ల పెద్ద పెద్ద నిర్ణయాలను తీసుకోవాల్సి వస్తుంది. అది శాసనసభపత్ర రద్దు లాంటి నిర్ణయం కూడా కావచ్చునని తెలియజేస్తున్నాను. మాట తప్పని మడమ తిప్పని నాయకుడు మన ముఖ్యమంత్రివర్యులు వైఎస్ జగన్మోహన్రెడ్డి గారు. మేనిఫెస్టోలో చెప్పిన అంశాలను నూటికి నూరు శాతం నెరవేర్చేందుకు కంకణబద్ధులై ఉన్నారు. చంద్రబాబు నాయుడు గారిలా అధికారంలో ఉంటే ఒకలా లేకపోతే మరోలా ప్రజా సంక్షేమం ముఖ్యం కాకుండా ఇంకేదేదో చేసే వ్యక్తికి ఇవేమి అర్థమవుతాయి? మనం ప్రజలకు చేస్తామని చెప్పిన అన్ని సంక్షేమ పథకాలను చిత్తశుద్ధితో అమలు చేస్తున్నాము. ఇప్పటికే 80 శాతానికి పైగా హామీలను నెరవేర్చాము.

మ. 3.10

మనం ప్రజలకు చేస్తామని చెప్పిన అన్ని సంక్షేమ పథకాలను చిత్తశుద్ధితో అమలు చేస్తున్నాం. ఇప్పటికే 80 శాతానికి పైగా ప్రజలకిచ్చిన హామీలను నెరవేర్చాం. మిగిలిన హామీలను అమలుచేయాల్సి ఉంది. అద్భుతమైన పరిపాలన, ప్రజలకు ఏమి కావాలో దాన్ని తు.చ. తప్పకుండా అందిస్తోన్న పాలన మనది. మన ప్రభుత్వం అసలు డబ్బులు ఎక్కడ ఖర్చు చేయాలి, ఎందుకు ఖర్చు చేయాలి అని ఆలోచిస్తే పేదరిక నిర్మూలన, నిరక్షరాస్యత నిర్మూలన వంటి పెద్ద పెద్ద విజయాల సాధన కోసం, వాటిని సాధించడానికి ఖర్చు చేయాలి. ఇప్పుడు మనం అదే చేస్తున్నాం. మన ముఖ్యమంత్రి గారు ప్రతి రూపాయి కూడా ఎంతో ఆచి తూచి మంచి నిర్ణయాల అమలుకే ఖర్చు చేస్తున్నారు.

అధ్యక్షా, నవరత్నాలు అమలు చేయడం కోసం ప్రభుత్వం పెద్ద పెద్ద నిర్ణయాలు తీసుకోవాల్సి ఉంటుంది. అలాగే ఏవైనా ఆటంకాలు ఎదురైతే వాటిని దాటుకుని ముందుకు వెళ్తూ మన రాష్ట్ర సమగ్రాభివృద్ధి కోసం ముఖ్యమంత్రి గారు తీసుకున్న నిర్ణయాన్ని మనం గౌరవించాల్సిన అవసరం ఉందని నేను తెలియజేస్తున్నాను. అడ్డంకిని అధిగమించేందుకు ప్రభుత్వం వేస్తోన్న అడుగుకు మనం తోడ్పాటునందించాల్సిన అవసరం ఉంది. పేద పిల్లలకు ఇంగ్లీషు మీడియం చదువును ఉచితంగా

అందిద్దామంటే శాసన పరిషత్ అడ్డుపడుతోంది, ఎస్సీ కమీషన్ బిల్లును శాసన పరిషత్ అడ్డుకుంటోంది, అధికార వికేంద్రీకరణ బిల్లును ప్రక్కన పెట్టేయాలని శాసన పరిషత్ చూస్తోంది. ఎంత దారుణం? నిజంగా అడ్డుకుంటోందేమిటంటే ఎస్సీ, ఎస్టీ, బడుగు, బలహీన వర్గాల అభ్యున్నతిని తెలుగుదేశం పార్టీ నాయకులు అడ్డుకుంటున్నారు. అలాగే పేద వర్గాల అభివృద్ధిని తెలుగుదేశం పార్టీ అడ్డుకుంటోంది. రాష్ట్ర ప్రజలు ఇదంతా గమనిస్తున్నారు. ప్రజా సంక్షేమాన్ని అడ్డుకుంటున్న శాసనపరిషత్ మనుగడ గురించి నిజంగా మనం ఆలోచన చేయాల్సిన అవసరం ఉంది.

మిస్టర్ స్పీకర్ (MR.SPEAKER): అమ్మా, కంక్లాడ్ చేయాలి.

శ్రీమతి విడదల రజిని(SMT. VIDADALA RAJINI): అధ్యక్షా, ఒక నిమిషంలో ప్రసంగాన్ని ముగిస్తాను. ఈ ప్రభుత్వం ప్రజలకు అత్యంత జవాబుదారిగా వ్యవహరిస్తోంది. తప్పు చేయదు. మన ప్రభుత్వ లోపాలను ఎత్తిచూపేందుకు చంద్రబాబు నాయుడు గారికి, తెలుగుదేశం పార్టీకి ఏ కారణం దొరకక రాజధాని విషయంలో రాద్ధాంతం చేస్తున్నారు. అందుకే నేను ఈ సభ దృష్టికి ఒక విషయం తెస్తున్నాను. తెలుగుదేశం పార్టీ వాళ్లను ప్రజల్లోకి వెళ్లి పోరాడమనండి. వాళ్ల లాగా మేము దొరికినంత దోచుకుని తింటుంటే పోరాడమని చెప్పండి, తెలుగుదేశం పార్టీ వాళ్లలాగా మేము విచ్చలవిడిగా పరిపాలన చేస్తే పోరాడమని చెప్పండి, తెలుగుదేశం పార్టీ వాళ్లలాగా మేము కూడా దౌర్జన్యాలు చేస్తే పోరాడమని చెప్పండి, తెలుగుదేశం పార్టీ లాగా మేము అవినీతికి పాల్పడితే పోరాడమని చెప్పండి.

అధ్యక్షా, వాళ్లను కచ్చితంగా పోరాడమని చెప్పండి. తెలుగుదేశం పార్టీ వాళ్లలాగా మేము కూడా ప్రజల ముందుంచిన ఎన్నికల మేనిఫెస్టోను అమలుచేయకపోతే అప్పుడు వాళ్లను పోరాడమని చెప్పండి. అందుకే ఇంత దుర్మార్గంగా వ్యవహరిస్తోన్న తెలుగుదేశం పార్టీ నాయకులకు ఇప్పుడైనా మనం గట్టిగా బుద్ధి చెప్పాలి. మనం ముందు శాసనపరిషత్తును రద్దు చేసుకుంటే అటు ప్రజాస్వామ్యాన్ని బతికించినట్లుగా ఉంటుంది, అలాగే ప్రజలకు కావల్సిన అన్ని అవసరాలను కూడా తీర్చినవాళ్లమవుతామని తెలియజేసుకుంటూ ముఖ్యమంత్రి గారు ప్రవేశపెట్టిన ఈ బిల్లుకు మద్దతునిస్తూ నాకు ఈ అవకాశం ఇచ్చినందుకు మరొకసారి నా ధన్యవాదాలు తెలియజేస్తున్నాను. థ్యాంక్యూ.

మిస్టర్ స్పీకర్ (MR.SPEAKER) : గుడివాడ అమర్నాథ్ గారూ, few minutes..... please.....

శ్రీ అమర్నాథ్ గుడివాడ(SRI AMARNATH GUDIVADA)(అనకాపల్లి): అధ్యక్షా, నిమిషాల్లోనే ముగిస్తాను. అందరికీ నమస్కారం. మొన్న శాసనపరిషత్తులో చేసిన ఒక అప్రజాస్వామిక నిర్ణయంతో ఉత్తరాంధ్ర ప్రాంతానికి, విశాఖపట్టణానికి గత 70 యేళ్ల స్వాతంత్ర్యం తరవాత గుర్తింపు

వస్తోందన్న తరుణంలో వారు చేసిన నిర్ణయంతో ఉత్తరాంధ్ర ప్రాంతం అంతా, ఉత్తరాంధ్ర ప్రజల మనస్సు గాయపడింది, బాధపడిందనే విషయాన్ని తెలియజేస్తున్నాను. అయితే విశాఖపట్టణం కేంద్రంగా కార్యనిర్వాహక రాజధాని ఏర్పాటు చేస్తామనేటువంటి ఒక మాటను, ఒక నిర్ణయాన్ని ప్రభుత్వం చేసిన తరువాత ఈ రకంగా అడ్డుపడిన క్రమంలో మళ్ళీ ఈరోజున గౌరవ ముఖ్యమంత్రి గారు సభలో ప్రవేశపెట్టిన ఈ బిల్లు ద్వారా మళ్ళీ ఆ ప్రాంతానికి, ఆ ప్రాంత ప్రజానీకానికి ధైర్యమిచ్చే నిర్ణయంగా మేమంతా భావిస్తున్నాం. నిన్న, ఈరోజు తెలుగుదేశం పార్టీ నాయకులు చేస్తున్న వ్యాఖ్యలు మనం చూస్తున్నాం. శాసనపరిషత్తు నందు తీసుకున్న నిర్ణయాలపైన శాసనసభలో ఏ విధంగా మీరు చర్చిస్తారు, అది సభా హక్కుల ఉల్లంఘన క్రిందకు వస్తుందనే విధమైన మాట నాయకులు మాట్లాడుతున్నారు. శాసనసభలో చర్చించకపోతే ఎబిఎన్ ఆంధ్రజ్యోతి, ఈనాడు, ఈటీ.వి. ఛానల్స్ నందు చర్చిస్తామా? శాసనపరిషత్తు రద్దు చేసే అవకాశం ఉన్న శాసనసభలో ఆ అంశం పైన చర్చ జరపకపోతే మీకు అనుకూలమైన మీడియా ఛానల్స్ లోనో, పత్రికల్లోనో చర్చిస్తామని అనుకునే పరిస్థితుల్లో ఈరోజు ప్రతిపక్షం ఉంది. అయితే ఈ బిల్లును ఎందుకు ప్రవేశపెట్టాల్సిన అవసరం వచ్చింది? ఇదేదో అధికార వికేంద్రీకరణ బిల్లుకు సంబంధించిన నిర్ణయం వల్ల చేసిన ఆలోచనో, సి.ఆర్.డి.ఎ రిపీల్ బిల్లుకు సంబంధించి చేసిన ఆలోచనో కాదు, ఇక్కడ మొదలైనటువంటిది కాదు. గతంలో ఇంగ్లీషు మీడియం విద్యకు సంబంధించిన బిల్లు ఇక్కడ శాసనసభలో పాస్ అయి శాసనపరిషత్తు ముందుకు వెళ్లిన సందర్భంలో అక్కడ ప్రతిపక్షంలో ఉన్న తెలుగుదేశం పార్టీ సభ్యులు వ్యతిరేకించారు. ఎస్సీ, ఎస్టీ కార్పొరేషన్ ఏర్పాటుకు సంబంధించిన బిల్లు శాసనసభలో పాస్ అయి అక్కడకు వెళ్లినప్పుడు దాన్ని వ్యతిరేకించారు. రాబోయే కాలంలో గౌరవ ముఖ్యమంత్రి గారు ఇంకా ప్రజలకు ఎన్నికల ముందు ఇచ్చిన పార్టీ మేనిఫెస్టోలో, ఇంకా అమలుచేయాల్సిన ఎన్నో అభివృద్ధి, సంక్షేమ పథకాలు, కార్యక్రమాలు ఈ రాష్ట్ర ప్రజలకు ఉన్నాయి. అటువంటి తరుణంలో వాటికి కూడా తప్పకుండా ఈరోజున తెలుగుదేశంపార్టీ అడ్డుపడే పరిస్థితులుంటాయని అందరం కూడా నమ్ముతున్నాం. ప్రజా అభీష్టం మేరకు తీసుకున్న నిర్ణయాలు, ప్రజల ఆకాంక్షలకు అనుగుణంగా తీసుకున్న నిర్ణయాలు, ప్రజలు మెచ్చే నిర్ణయాలు ఈరోజున శాసనసభలో తీసుకుని పార్టీ ఎన్నికల మేనిఫెస్టోను ప్రభుత్వం అమలుచేస్తుంటే ప్రజా వ్యతిరేక నిర్ణయాలన్నీ కూడా తెలుగుదేశం పార్టీ మేనిఫెస్టోగా ఈరోజున శాసన పరిషత్తులో నిర్ణయాలు తీసుకునే దిశగా వాళ్లు పనిచేస్తోన్న సందర్భాలను మనం చూస్తున్నాము. ఎన్.టి.రామారావు గారు ఆరోజున చెప్పారు. దొడ్డిదారిన వచ్చే వ్యక్తులు ఉన్నటువంటి పెద్దల సభ అవసరం లేదు అనే మాటను గతంలో వారు మాట్లాడిన సందర్భాన్ని ఈ సందర్భంగా మరొకసారి ఈప్రాంత ప్రజానీకానికి, రాష్ట్ర ప్రజలందరికీ తెలియజేస్తున్నాను. తద్వారా తెలుగుదేశం పార్టీ నాయకత్వానికి కూడా మనం ఒక విషయాన్ని తెలియజేయాలి. తెలుగుదేశం పార్టీకి మొన్నటి వరకు ఆగష్టు సంక్షోభం ఉండేది. కానీ మొన్న సాధారణ ఎన్నికలు జరిగినప్పటి నుంచి 23 అనే సంక్షోభం వచ్చింది. మొన్న అనుకోని పరిస్థితుల్లో గౌరవ ముఖ్యమంత్రి గారు తీసుకున్న నిర్ణయం కూడా జనవరి 23వ తేదీనే. అసలు ఈ సభ ఉండాలా, వద్దా అనే దాని మీద ప్రజాస్వామ్యవాదులంతా

ఒక ఆలోచన చేయండి అని చెప్పిన మాట, అటువంటి ప్రకటన చేసింది కూడా ఈ నెల 23వ తారీఖునే అనేది తెలుసుకోవాలి, తుదకు తెలుగుదేశం పార్టీకి ఆగష్టు సంక్షోభం పోయి 23వ తేదీ సంక్షోభం వచ్చిందనే విషయాన్ని తెలియజేస్తున్నాను. ఈరోజు సభలో అక్కడ ఎవరున్నారు? ముఖ్యమంత్రి స్థానంలో ఉండి ఎన్.టి.రామారావు గారికి కనీసం మాట్లాడే అవకాశం ఇవ్వని వ్యక్తులు, ఆయనకు వెన్నుపోటు పొడిచిన వ్యక్తులు, ప్రజల్లోనుంచి గెలిచి రాలేక దొడ్డిదారిన వచ్చి కూర్చున్న వ్యక్తులు ఈరోజున ఆ సభలో ఉన్నారు, దేవాలయాల దగ్గర కొబ్బరి చిప్పలు అమ్ముకున్న వ్యక్తులు ఈరోజున సభలో ఉన్నారు, ఆర్థిక నేరస్థులున్నారు, కనీసం తెలుగుభాష సంస్కృతికి, సంప్రదాయాలకు అనుగుణంగా మాట్లాడకుండా దుర్భాషలాడే వ్యక్తులున్నారు. ఇటువంటి వ్యక్తులున్నటువంటి అటువంటి సభ చూడండి. ఈరోజు వై.ఎస్.ఆర్.కాంగ్రెస్ పార్టీకి చెందిన 151 మంది ఎమ్మెల్యేల్లో 124 మంది గ్రాడ్యుయేట్స్ ఉన్న ఈ సభ అంతకంటే గొప్పదనే విషయాన్ని ఈ సందర్భంగా తెలియజేస్తున్నాను. ఈరోజున సభలో డాక్టర్లున్నారు, ఇంజనీర్లున్నారు, ప్రాఫెసర్లున్నారు, ఐ.ఏ.ఎస్.లుగా పనిచేసిన వ్యక్తులున్నారు, ఎంతో మంది మేధావులున్న సభ మన శాసనసభ. ఈరోజున మా పార్టీ ఎన్నికల మేనిఫెస్టోకు సంబంధించిన అనేక అంశాలు, పార్టీ ఎన్నికల మేనిఫెస్టోలో ఉంచిన ప్రతి అంశాన్ని అమలుచేస్తూ వస్తున్నాం, దాన్ని వ్యతిరేకిస్తూ శాసన పరిషత్తు వస్తోంది. ఆరోజున శాసనపరిషత్తు నందు తీసుకున్న నిర్ణయం తరవాత తెలుగుదేశం పార్టీ నాయకులు జరుపుకున్న విజయోత్సవాలు చూస్తే, వాళ్లేదో విజయం సాధించినట్లుగా పాకిస్థాన్ మీద యుద్ధం గెలిచినట్లుగా వాళ్లు భావించిన సందర్భాన్ని రాత్రి టి.వి. ఛానల్లో మనం చూశాం. చంద్రబాబు నాయుడుగారు నేనేదో హీరో అనే అభిప్రాయంతో వారున్నారు, ఆయన హీరోగా ఉండేది ఒకవేళ ఉంటే ఈ ప్రాంతంలోని కేవలం మూడు గ్రామాలకు ఉంటాడే తప్ప పదమూడు జిల్లాలకు వారు విలన్ గా మిగిలిపోయాడనే విషయాన్ని ఈ సందర్భంగా ఆయనకు గుర్తుచేస్తున్నాను.

అధ్యక్షా, ఉత్తరాంధ్ర ప్రాంతానికి గుర్తింపును తీసుకురావాలని, ఉత్తరాంధ్ర ప్రాంతానికి న్యాయం చేయాలని, విశాఖపట్టణం లాంటి నగరానికి దేశంలో ఒక గుర్తింపును తీసుకురావాలని గౌరవ ముఖ్యమంత్రి గారు భావిస్తున్నారు. ఈరోజున మీకందరికీ తెలుసు. ఉత్తరాంధ్రాలోని కొన్ని ప్రాంతాల్లో ఇప్పటికీ కూడా మహిళలు చీర ఎలా కట్టుకోవాలో తెలియని పరిస్థితుల్లో కొన్ని గ్రామాలున్నాయి.

మ.3.20

ఉత్తరాంధ్ర ప్రాంతంలో 4, 5 నెలల క్రితం ఒక మహిళ రోడ్డు మీదే ప్రనవించిన సంఘటన మనం చూశాము. వెనుకబాటుతనం ఉన్న ఆ ప్రాంతానికి మేలు చేసే నాయకుడొచ్చాడు. తప్పకుండా ఈ ప్రాంతానికి మంచి జరుగుతుంది, గుర్తింపు వస్తుంది అనే నమ్మకముంది. ఈనాడు వికేంద్రీకరణ బిల్లు ద్వారా విశాఖపట్టణం నగరంతోబాటు ఉత్తరాంధ్ర ప్రాంతానికి మంచి జరిగే రోజులు వస్తున్నాయని భావిస్తున్న సందర్భం ఇది. బ్రిటీష్ వారిపై పోరాడిన అల్లూరి సీతారామరాజు పుట్టిన పురిటిగడ్డ.

“దేశమంటే మట్టి కాదోయ్, దేశమంటే మనుషులోయ్” అని చాటి చెప్పిన గురజాడ అప్పారావు పుట్టిన నేల మనది. “విశాఖ ఉక్కు, ఆంధ్రుల హక్కు” అని నినదించిన తెన్నేటి విశ్వనాథం పుట్టిన గడ్డ. అటువంటి విశాఖపట్టణం ప్రాంతంపై వీరు చేస్తున్న అన్యాయాలు, అక్రమాలు మనం చూస్తున్నాము. విశాఖపట్టణం అందాల గురించి ప్రత్యేకంగా చెప్పవలసిన పని లేదు. ఒకవక్క బంగాళాఖాతం, మరో వక్క తూర్పు కనుమలు, మధ్యలో విశాలమైన నగరాన్ని “మా నగరమని” మేమెప్పుడూ అనుకోలేదు, “మనందరి నగరమని” అనుకున్నాము. అటువంటి విశాఖపట్టణానికి గుర్తింపును తీసుకువస్తున్న తరుణమిది. ఈనాడు భారతదేశంలో టాప్ టెన్ నగరాలలో తొమ్మిదవ స్థానంలో ఉన్నది. దేశంలో జాతీయ స్థూల ఉత్పత్తిలో 9 వ స్థానంలో 45 బిలియన్ డాలర్ల కంట్రీబ్యూషన్ ఇస్తున్న నగరం విశాఖపట్టణం. అటువంటి ఈ నగరం ఒక్క రాజశేఖర్ రెడ్డి గారి హయాంలో తప్ప మిగిలిన ఈ 70 సంవత్సరాలలో స్వయం కృషితో ఎదిగింది అనడంలో అతిశయోక్తి లేదు. ఆనాడు కట్టమంచి రామలింగారెడ్డి గారు ఈ నగరాన్ని అందరి తలరాతలు మార్చే నగరమని, **City of Destiny** అని అన్నారు. ఉత్తరాంధ్ర ప్రాంతానికి ముఖద్వారంగా ఉన్న నగరం. ఎంతోమందిని తల్లిలా ఆదరించిన నగరం. మట్టిలో మాణిక్యాలను అందించిన నగరం. విశాఖపట్టణం అంటే సముద్రపు అలలు, బీచ్, అరకు ప్రాంతం మాత్రమే కాదు. ఆ సముద్రపు అలల్లో ఆలోచనలున్నాయి. ఆ పక్కనున్న చెట్లలో, కొండల్లో ఆలోచనలున్న నగరం, ఎంతోమందిని ఆదరించిన నగరం. దీనిని భూ రాజధానిగా ప్రతిపక్షాలు చూస్తున్నాయేమో కానీ, అది కేవలం అమరావతి లాగా భూముల రాజధాని కాదు, అది ఉద్యోగుల రాజధాని, ఒక సంస్కృతికి రాజధాని, అది ఒక రాజకీయ రాజధాని, పర్యాటక రాజధాని. ఇది కొందరి రాజధాని కాదు, అందరి రాజధాని అనే విషయాన్ని ఈ సందర్భంగా తెలియచేస్తున్నాను.

అధ్యక్షా, ఎంతోమంది ఇతర ప్రాంతాలనుండి వచ్చి రాజకీయంగా ఎదిగిన ప్రాంతం విశాఖపట్టణం. ఇటువంటి మహానగరంపైన గత 15, 20 రోజులుగా విషయం కక్కే సందర్భాలను చూస్తున్నాము. విశాఖపట్టణం చాలా దూరమని, హుద్ హుద్ తుఫాను వంటివి వస్తే ఆ నగరం అతలాకుతలం అయిపోతుందని, నక్సల్స్ ప్రాబల్యం ఉన్నదనే విష ప్రచారం చేయడం చూస్తున్నాము. గతంలో డా. వై.యస్.రాజశేఖర రెడ్డి గారు కడప జిల్లా జమ్మలమడుగులో స్టీల్ ప్లాంట్ పెడతామని ఒక ప్రకటన చేసిన సందర్భంలో కూడా ఇటువంటి వార్తలే రాశారు. జమ్మలమడుగులో స్టీల్ ప్లాంట్ పెడదామనుకున్నప్పుడు చంద్రబాబునాయుడు గారికి అనుకూలంగా ఉన్న పత్రికలు కూడా ఎన్నో రాశాయి. వాటిని రాజశేఖర రెడ్డి గారు శాసనసభలో ప్రస్తావించిన విషయాలను కూడా సభ్యులకు తెలియచేస్తున్నాను. “ఉక్కు పాదాల కింద పచ్చదనం, వేలాది ఎకరాల స్టీలు ప్లాంటు పేరిట దోపిడీ. ఆరేళ్లలో, ఆ రాళ్లలో ఉన్న ప్రాచీన దేవాలయాలను కూల్చడానికి ప్రయత్నాలు. రాళ్లలో గండికోట దేవాలయాలున్నాయి. ప్రకృతి ప్రసాదించిన అందమైన లోయలున్నాయి. వాటి మధ్య నిరంతరం పారే సెలయేర్లున్నాయి, సెలయేటి గట్టున సంచరించే అడవి ఆవులు, అడవి పందులు, చెంగు చెంగున తిరిగే జింకలు, తోడేళ్లు, కుందేళ్లు, నక్కలు వంటి వన్యప్రాణులతోబాటు కనువిందు చేసే మయూరాలు,

కిలకిలలాడే పక్షులు, ఔషధ విలువలు గల వృక్ష సంపద, ఈ ప్రాంత సంపదంతా ఉక్కు పాదాల కింద నలిగిపోతున్నాయనే” వ్యాఖ్యలను డా. వై.యస్. రాజశేఖర రెడ్డి గారు అసెంబ్లీ సాక్షిగా చెప్పారు. అలాంటిది ఈనాడు అటు రాయలసీమ అభివృద్ధి చెందుతుందన్నా ఇష్టపడరు, ఇటు ఉత్తరాంధ్ర ప్రాంతం అభివృద్ధి చెందుతుందన్నా ఇష్టపడరు. ఈనాడు వారికి అనుకూలంగా ఉన్న నగరాలలో, ప్రాంతాలలో రాజధానిని నిర్మించుకుందాము, రియల్ ఎస్టేట్ చేద్దామనుకున్న ప్రాంతాలు బాగు పడితే చాలు, ఇంకేవీ బాగుపడాల్సిన అవసరం లేదనేవిధంగా ప్రయత్నాలు చేస్తున్నారు. చంద్రబాబునాయుడు గారి నాయకత్వంలో ఆయనకున్న భూములను కాపాడుకోవడం కోసం, వారి రియల్ ఎస్టేట్ వ్యాపారం కోసం ఈనాడు అమరావతి ప్రాంతంలో క్యాపిటలిస్ట్ ఉద్యమం జరుగుతోంది. ఈనాడు రాయలసీమ, ఉత్తరాంధ్ర నీటి కోసం ఉద్యమం చేస్తుంటే, చంద్రబాబు నాయుడు గారు ఆయన భూములకు రేటు కావాలని ఉద్యమం చేస్తున్న సందర్భాన్ని క్యాపిటలిస్ట్ ఉద్యమం అనకపోతే మరేమనాలో ఆలోచన చేయమని కోరుతున్నాను.

అధ్యక్షా, ఈ ప్రాంతంలో ఉన్న ప్రజలు త్యాగాలు చేశారని మాట్లాడుతున్నారు. త్యాగాలంటే అవి కాదు. విశాఖపట్టణంలో స్టీల్ ప్లాంట్ రావాలని 26,000 ఎకరాల భూమినిచ్చి మా ప్రాంతంలో స్టీల్ ప్లాంట్ వస్తే ఆంధ్రప్రదేశ్ కు మంచి జరుగుతుందని చెప్పిన ఆ రైతులది త్యాగమంటే. పోర్టు ట్రస్ట్ కోసం, ఎన్ ఏ ఓ బి కోసం భూములిచ్చారు. ఎస్ ఈ జడ్ డి కోసం, ఫార్మా కంపెనీల కోసం భూములిచ్చారు. విశాఖపట్టణ ప్రాంతంలో ఉన్న రైతులు ఆ ప్రాంతం, రాష్ట్రం, దేశం కోసం కొన్ని లక్షల ఎకరాలను ఇచ్చిన సందర్భాలను నేను గుర్తుచేస్తున్నాను. గౌరవ ముఖ్యమంత్రిగారిని నేను - సార్, విశాఖపట్టణంలో రాజధాని పెడదామనుకుంటున్నారు అందుకు ఎంత భూమి తీసుకుంటారని అడగడం జరిగింది. అందుకాయన హామీ ఇచ్చారు. విశాఖపట్టణంలో నెలకొల్పబోయే కార్యనిర్వాహక రాజధానికి ఒక్క సెంటు ప్రైవేటు భూమి తీసుకోవడం లేదనే మాటని గౌరవ ముఖ్యమంత్రిగారు చెప్పడం జరిగింది.

(సభ్యుల హర్షధ్వనాలు)

మేము కట్టబోయే ప్రాంతంలో మూడువేల ఎకరాలకంటే ఒక్క ఎకరం కూడా ఎక్కువ తీసుకోమని వారు చెప్పడం జరిగింది. అధ్యక్షా, గౌరవ ముఖ్యమంత్రిగారు తీసుకున్న ఈ నిర్ణయాలు స్వార్థం కోసం కాదు. ప్రజలకు మంచి చేయాలన్న తపన తప్ప ఏ విధమైన స్వార్థం లేదన్న విషయాన్ని నేను సభ దృష్టికి తీసుకువస్తున్నాను.

గతంలో డా. వై.యస్. రాజశేఖర రెడ్డి గారు శాసనసభ్యులుగా ఉన్నప్పుడు రాయలసీమలో విద్రోహ దినం అనే సభలో శ్రీమతి లక్ష్మీపార్వతి గారు ఒక మాట చెప్పడం జరిగింది. “కోట్ల విజయభాస్కర రెడ్డి, వై.యస్. రాజశేఖర రెడ్డి గారు లాంటి గొప్ప నాయకులు, సింహాల్లాంటి వ్యక్తులు పుట్టిన ఇటువంటి రాయలసీమలో నక్కలాంటి మా అల్లుడెలా పుట్టాడని” అన్నారు. ఇది ఆన్ రికార్డ్ ఆవిడ చెప్పిన మాటలను ఈ సందర్భంగా తెలియచేస్తున్నాను. ఆఖరుగా ఒక్క saying చెప్పి ముగిస్తాను.

Like a bull in China Shop అనే saying ఉంది. అంటే సాధారణంగా చైనా షాపులో అన్నీ పింగాణీ వస్తువులు, గాజుతో చేసిన విలువైన వస్తువులుంటాయి. అటువంటి షాపులోకి ఒక బుల్ వెళ్ళిందనుకోండి, ఏమవుతుంది? అవన్నీ పగిలిపోతాయి. "Like a bull in a China shop is like Lokesh in Legislative Council" అనే విషయాన్ని గమనించమని కోరుతున్నాను. కాబట్టి, ఇటువంటి వ్యక్తులున్న సభలో అంతకంటే గొప్ప నిర్ణయాలు వస్తాయని ఎవరూ ఆశించవలసిన అవసరం లేదని భావిస్తున్నాను. అటు ఉత్తరాంధ్ర నుండి ఇటు రాయలసీమ వరకూ మొత్తం 13 జిల్లాలకు న్యాయం జరిగేటువంటి క్రమంలో వచ్చినటువంటి గొప్ప నిర్ణయాలను అడ్డుకునే సభను రద్దు చేయడానికి గౌరవ ముఖ్యమంత్రిగారు ప్రవేశపెట్టిన Legislative Statutory Resolution ను పూర్తిగా సమర్థిస్తూ అందరికీ కృతజ్ఞతలు తెలియచేసుకుంటున్నాను.

శ్రీ శంబంగి వెంకట చిన అప్పలనాయుడు (SRI SAMBANGI VENKATA CHINA APPALANAI DU) (బొబ్బిలి): అధ్యక్షా, ధన్యవాదాలు. ఈనాడు గౌరవ ముఖ్యమంత్రిగారు ప్రవేశపెట్టిన తీర్మానాన్ని నూటికి నూరుపాళ్లు బలపరుస్తూ తమకు, గౌరవ ముఖ్యమంత్రిగారికి ధన్యవాదాలు తెలియచేస్తున్నాను. అధ్యక్షా, గతంలో మనం సభలో ఉండగా ఇటువంటి పరిస్థితే అప్పుడు మనకు ఎదురైంది. కీ.శే. నందమూరి తారక రామారావు గారు ముఖ్యమంత్రిగా ఉన్నప్పుడు, నేను, తమరు ఆ రోజు సభలో ఉన్నాము. ఆయన ఎన్నికల ప్రణాళికలో భాగంగా ప్రజలకు కిలో రెండు రూపాయలకు బియ్యం అనే హామీని ఇచ్చారు. దానిని నిర్వహించడానికి ఆరోజు ఉన్న ప్రతిపక్షం అడ్డంపడితే, ఈవిధంగా నేను ప్రజలకిచ్చిన హామీలకు అడ్డం పడిన ఎగువ సభను ఉంచాలా, తీసియ్యాలా అనే ఆలోచన వచ్చి తాను తయారు చేసుకున్న ఆ సామ్రాజ్యంలో అందరూ డిగ్రీ కంటే ఎక్కువ చదువుకున్నవారే ఉన్నారని, విజ్ఞానవంతులు, ఇంజనీర్లు, డాక్టర్లు, లాయర్లు ఉన్నారని, కొత్తగా మేధావులు ఉండవలసిన పని లేదని కీ.శే. రామారావు గారు తీర్మానం ప్రవేశపెట్టి పెద్దల సభను రద్దు చేయడం జరిగింది. ఆనాటి పరిస్థితులు మళ్ళీ నాకు గుర్తుస్తున్నాయి. గత ముఖ్యమంత్రిలా 600 హామీలు ఇచ్చి పదవిలోకి ఈ ముఖ్యమంత్రిగారు రాలేదు. సుదీర్ఘమైన పాదయాత్ర చేసి ప్రజల కష్టసుఖాలను తెలుసుకున్న తరువాత కేవలం నవరత్నాలనే తొమ్మిది కార్యక్రమాల ద్వారా ఈ రాష్ట్రంలో ఉండే పేద వర్గాల నుండి హరిజనుల నుండి గానీ, గిరిజనుల నుండి గానీ మైనారిటీలు, బీసీల నుండి అన్ని వర్గాల ప్రజలకు సంక్షేమం, అభివృద్ధి రెండూ జరగాలనే నిర్ణయం తీసుకున్నారు.

మ.3.30

ఇటువంటి నిర్ణయాలు తీసుకున్నప్పుడు ఎస్సీ, ఎస్టీ బిల్లులను ప్రవేశపెడితే వాటిని కూడా పెద్దలసభ తిరస్కరించడం, ధనవంతుల పిల్లలకే కాక పేదవారి పిల్లలకోసం కూడా ఆంగ్లమాధ్యమం ద్వారా విద్యను అందించాలనే మంచి ఉద్దేశంతో బిల్లును పెడితే ఆ బిల్లును కూడా అక్కడ తిరస్కరించడం జరిగింది. ప్రత్యేకించి ఈ రాష్ట్రనిభజన జరిగినప్పుడు నియమించిన కమిటీల యొక్క రిపోర్టులను కూడా చదవకుండా, వాటిని సభలో ప్రవేశపెట్టకుండా ఏకపక్షంగా చేయడం జరిగింది. ముందుగానే

తెలుసుకుని వారి అనుచరులకు లేదా వారికి కావలసినటువంటి కోటర్ ఈ ప్రాంతంలో భూములను కొనుగోలు చేసి అమరావతిలో రాజధానిని పెట్టడం కోసం వారు గతంలో నిర్ణయం తీసుకోవడం జరిగింది. నేడు ఈ రాష్ట్రంలో ఉన్న మూడు ప్రాంతాల్లోని 13 జిల్లాలను అభివృద్ధి చేయాలని మన ప్రియతమ ముఖ్యమంత్రి శ్రీ వై.ఎస్.జగన్మోహన్ రెడ్డి ప్రయత్నం చేస్తుంటే దీనికి కూడా అడ్డంపడిన పరిస్థితులను మనం చూశాము.

అధ్యక్షా, మళ్ళీ శాసనపరిషత్తును తీసుకువచ్చినపుడు ఆనాడు చంద్రబాబు నాయుడు గారు శాసనసభలో ఏవిధంగా మాట్లాడారో ఒక వీడియోను ఇంతకుముందు మనమంతా చూశాము. ఆయన ఏమి మాట్లాడినా ఆయనకు అనుకూలమైన పరిస్థితుల్లో అనుకూలంగా, ప్రతికూలమైన పరిస్థితుల్లో మరోరకంగా మాట్లాడతారు. ఆయనది నాలుగో లేక తాటిమట్టో తెలియని పరిస్థితిగా మనమంతా భావించవచ్చు. 72సంవత్సరాల వయస్సున్న పెద్దమనిషి 40సంవత్సరాల ఇండస్ట్రీ అని పదేపదే ఆయన గురించి ఆయనే చెప్పుకుంటారు. ఆయన ఇండస్ట్రీ గురించి మనమంతా చెప్పుకోవాలి. 40 సంవత్సరాల ఇండస్ట్రీ అని చెప్పుకునే పెద్దమనిషి ఈవిధంగా రాష్ట్ర అభివృద్ధి కోసం, పేదప్రజల సంక్షేమం కోసం ప్రభుత్వం ప్రయత్నిస్తుంటే, అడ్డుపడడం ఎంతమాత్రం సమంజసం కాదని ఈ సందర్భంగా నేను మనవిచేస్తున్నాను.

అధ్యక్షా, ఉత్తరాంధ్ర జిల్లాలను వెనుకబడిన జిల్లాలు, వెనుకబడిన జిల్లాలు అని అంటారు గానీ, అవి వెనుక ఉంచబడిన జిల్లాలు. ఉత్తరాంధ్ర జిల్లాలైన శ్రీకాకుళం, విజయనగరం మరియు విశాఖపట్నం జిల్లాల్లో నీటివనరులు ఉన్నాయి. అక్కడున్న ఝంజావతి ప్రాజెక్టు, తోటపల్లి ప్రాజెక్టు, నాగావళి ప్రాజెక్టు, వంశధార ప్రాజెక్టు మొదలైనవి ఏవీ కూడా పూర్తిచేయకుండా అదేవిధంగా ఉంచిన సందర్భాలు గత ప్రభుత్వంలో జరిగాయి. మన ముఖ్యమంత్రి శ్రీ వై.ఎస్.జగన్మోహన్ రెడ్డి నేడు వెనుకబడిన ఉత్తరాంధ్ర ప్రాంతం, రాయలసీమ ప్రాంతం మరియు 13 జిల్లాలు అభివృద్ధి చెందాలనే మంచి ఉద్దేశంతో ముందుకు వెళ్లడం జరుగుతోంది. ఉత్తరాంధ్ర సుజల స్రవంతి పథకం ద్వారా పనులు పూర్తిచేస్తే ఉత్తరాంధ్ర జిల్లాల్లో దాదాపు 8లక్షల ఎకరాలకు సాగునీరు అందుతుందని ఆనాడు ఆ ప్రాజెక్టుకు కూడా శంకుస్థాపన చేసిన ఘనత స్వర్గీయ శ్రీ వై.ఎస్.రాజశేఖర రెడ్డి గారికే దక్కింది. పట్టిసీమ ప్రాజెక్టు చేపడితే, పట్టిసీమలో కమీషన్లు, కలెక్షన్లు వస్తాయని అక్కడ లిఫ్ట్ ఇరిగేషన్ పంపులు పెట్టారు గానీ, ఉత్తరాంధ్ర సుజల స్రవంతి పథకం కోసం ఒక్క రూపాయి కూడా గత ముఖ్యమంత్రి కేటాయించకుండా ఆ ప్రాంతాన్నీ అదేవిధంగా ఉంచడం జరిగింది. నేడు గౌరవ ముఖ్యమంత్రి గారు తీసుకున్న నిర్ణయాన్ని మనకంటే ముందు రాష్ట్రప్రజలంతా నూటికి నూరుపాళ్లు సమర్థిస్తూ ఉన్నారు. ఈ మూడు రోజుల విరామంలో ఎవరి ప్రాంతానికి వారు వెళ్లడం జరిగింది. ఈ సభలో అందరూ మేధావులే ఉన్నారు కాబట్టి ప్రతిదానికీ అడ్డంపడే మేధావులున్న ఆ సభ అవసరం లేదనే నిర్ణయానికి మా ప్రాంతంలో ఉన్న రైతులు, మేధావులు మరియు ప్రజలు వచ్చారని ఈసభద్వారా నేను మనవిచేస్తూ,

గౌరవ ముఖ్యమంత్రి గారు ప్రవేశపెట్టిన ఈ తీర్మానాన్ని నూటికి నూరుపాళ్లు సమర్థిస్తూ, తమరికి, గౌరవ ముఖ్యమంత్రిగారికి నా ధన్యవాదాలు తెలియజేస్తూ, సెలవు తీసుకుంటున్నాను.

శ్రీ చింతల రామచంద్రా రెడ్డి(SRI CHINTHALA RAMACHANDRA REDDY)(పీఠేరు):

అధ్యక్షా, గౌరవ ముఖ్యమంత్రి గారు ఏదైతే శాసనపరిషత్తు రద్దుకు తీర్మానం ప్రవేశపెట్టారో దానిని సంపూర్ణంగా బలపరుస్తున్నాను. నేడు ప్రజాస్వామ్యంలో మూలస్థంభాలైన ఈ చట్టసభల్లో శాసనపరిషత్తు అనేది ఆరోపేలు. ఇది బండికి 5వ చక్రం వంటిది. నేడు శాసనపరిషత్తులో నామినేట్ చేయబడిన వ్యక్తుల గురించి ఒకసారి ఆలోచిస్తే, ప్రత్యక్ష ఎన్నికల్లో ఓడిపోయిన వారు, ప్రజలచే తిరస్కరించబడిన వారు, ప్రజాబాహుళ్యంలో ఏమాత్రం పలుకుబడి లేనివారు, దొడ్డిదారిన అధికారం చెలాయించడం కోసం ఒక ఉపకరణంగా ఈరోజు శాసనపరిషత్ సభ్యుడనే పదవి ఉపయోగపడుతోంది. శాసనపరిషత్ సభ్యునికి దాదాపు 6సంవత్సరాల పదవీకాలం ఉంటుంది. శాసనపరిషత్తు నిర్వహణకోసం సంవత్సరానికి రూ. 60కోట్లు వ్యయం అనుకున్నా, 6సంవత్సరాలకు దాదాపు రూ.360కోట్లు ఖర్చవుతుంది. ఆ రూ.360కోట్లతో 175 నియోజకవర్గాల్లో మౌలికసదుపాయాలు అంటే, రహదారుల నిర్మాణానికి, ప్రజల త్రాగునీటికి లేక ఇతర సదుపాయాల కోసం ఖర్చుచేస్తే, ఈ రాష్ట్రంలోని ప్రజలు గౌరవ ముఖ్యమంత్రిగారు తీసుకున్న నిర్ణయాన్ని హర్షిస్తారు తప్ప ఏ ఒక్కరు కూడా ఈ రాష్ట్రంలో శాసనపరిషత్తు రద్దును వ్యతిరేకించరని గట్టిగా నొక్కి వక్కాణిస్తున్నాను. ప్రజల మనోభావాలకు అనుగుణంగా, వారి సంక్షేమం కోసం మన రాష్ట్రంలో 175 నియోజకవర్గాల్లో ప్రజలచే ప్రత్యక్షంగా ఎన్నుకోబడిన సభ్యులు ఇక్కడ శాసనసభలో చట్టాలను రూపొందించడం జరుగుతోంది. శాసనసభలో రూపొందించిన బిల్లులను అడ్డుకోవడానికి, జాప్యం చేయడానికి లేక సెలెక్ట్ కమిటీకి పంపించడానికి లేదా ఏదోవిధంగా ఒక ప్రతిబంధకంగా ఈ శాసనపరిషత్తు తయారైంది తప్ప మరొకటి కాదు.

అధ్యక్షా, ఆనాడు మీరు, నేను నా ప్రక్కనే ఉన్నటువంటి రఘురామిరెడ్డి గారు, శంబంగి వెంకట చిన అప్పలనాయుడు గారు, మన వైశ్రాయ్ హోటల్ బృందం ఉన్నాము. వెన్నుపోటు సంఘటనలో మనమంతా ఉన్నాము. ఆనాడు రామారావుగారిని ఎవరైతే వెన్నుపోటు పొడిచారో వారు దాదాపు 15 నుంచి 20 సంవత్సరాలు శాసనసభ్యులుగా ఎన్నిక కాబడలేదు. ఇది వాస్తవం. రామారావు గారిని దించేసిన తర్వాత నాకు టిక్కెట్టు వచ్చినా నేను ఓడిపోయాను. ఈ రాష్ట్రంలో చాలామంది ఓడిపోయారు. అంతేగాక, రాజకీయంగా తెరమరుగైనారు. టిక్కెట్టు వచ్చినా వారు గెలవలేదు. ఇది వాస్తవం.

శ్రీ ఆళ్ల రామకృష్ణ రెడ్డి (ఆర్పే)(SRI ALLA RAMA KRISHNA REDDY)(RK)(మంగళగిరి):

(మైకు లేకుండా) ఆ పాపమంతా బాబుదే....

శ్రీ చింతల రామచంద్రా రెడ్డి(SRI CHINTHALA RAMACHANDRA REDDY): కచ్చితంగా, ఆ పాపం ఆయనది అయినప్పటికీ కూడా ఆయన మాత్రం ముఖ్యమంత్రిగా 14 సంవత్సరాలు ఉన్నాడు.

శ్రీ ఆళ్ల రామకృష్ణ రెడ్డి (ఆర్కే)(SRI ALLA RAMA KRISHNA REDDY)(RK)(మంగళగిరి): (మైకు లేకుండా) ఇప్పుడు అనుభవిస్తున్నాడు.

శ్రీ చింతల రామచంద్రా రెడ్డి(SRI CHINTHALA RAMACHANDRA REDDY): అధ్యక్షా, పాపాల భైరవులు ఎక్కువకాలం జీవిస్తారని, ఎక్కువకాలం ఉంటారని చరిత్ర చెబుతోంది. మరి చంద్రబాబు నాయుడు గారు కూడా ఆ కోవకు చెందినవారే. బహుశః నాకు తెలిసినంతవరకూ మీరు కూడా ఆనాడు రామారావు గారి మంత్రివర్గంలో ఉన్నారు. కరెక్ట్ అధ్యక్షా?

MR.SPEAKER: Rama Chandra Reddy garu, I have already expressed my feelings. అంతటి గొప్పవ్యక్తికి, మహానుభావుడికి (ప్రతిపక్ష నాయకుని స్థానంపై చూపిస్తూ) ఈ పాలిటికల్ ట్రాప్ లో పడి చేసినటువంటి దానికి నేను 15సంవత్సరాలు బ్రేక్, మళ్ళీ ఇదిగో (గౌరవ ముఖ్యమంత్రి శ్రీ వై.ఎస్.జగన్మోహన్ రెడ్డిగారిని చూపిస్తూ) ఈ మహానుభావుడు వచ్చిన తర్వాత నాకు మళ్ళీ ఈ అవకాశం వచ్చింది.

(సభలో హర్షధ్వనాలు)

శ్రీ చింతల రామచంద్రా రెడ్డి (SRI CHINTHALA RAMACHANDRA REDDY): అధ్యక్షా, మీరు, నేను, రఘురామి రెడ్డి గారు, శంబంగి వెంకట చిన అప్పలనాయుడు గారు, మనమంతా కూడా జగన్మోహన్ రెడ్డి గారు వచ్చిన తర్వాతనే రాజకీయంగా మళ్ళీ వెలుగులోకి వచ్చాము.

(సభలో హర్షధ్వనాలు)

మిస్టర్ స్పీకర్ (MR.SPEAKER): శాపాల విముక్తి అనేది మళ్ళీ గొప్పవ్యక్తుల ద్వారా జరుగుతూ ఉంటుందట. ఆ రకంగా జగన్మోహన్ రెడ్డిగారి ద్వారా మనకు శాప విముక్తి జరిగింది.

(సభలో హర్షధ్వనాలు)

శ్రీ చింతల రామచంద్రా రెడ్డి(SRI CHINTHALA RAMACHANDRA REDDY): అధ్యక్షా, 1999లో నేను ఓడిపోయిన తర్వాత మళ్ళీ 2014లో జగన్మోహన్ రెడ్డిగారు నాకు టికెట్టు ఇచ్చారు. మళ్ళీ దాదాపు 15 నుంచి 20 సంవత్సరాల తర్వాత ఈ శాసనసభలో అడుగుపెట్టిన విషయాన్ని కూడా నేను గుర్తుచేస్తున్నాను.

అధ్యక్షా, ముఖ్యంగా శాసనపరిషత్తుకు ఎవరిని నామినేట్ చేయాలి? వివిధ రంగాల్లో నిష్ణాతులను అంటే సాంస్కృతిక కళారంగానికి చెందినవారు, న్యాయకోవిదులు, రాజ్యాంగ

నిపుణులను నామినేట్ చేయాలి. పక్కనున్న శాసనపరిషత్తులో ఎవరు ఉన్నారు? ఒక్కరైనా రాజ్యాంగ నిపుణులు గానీ, న్యాయ కోవిదులు గానీ, సాంస్కృతిక కళారంగానికి చెందిన వారు గానీ ఎవరైనా ఉన్నారా? ఆవిధంగా ఏ ఒక్కరూ కూడా లేరు. ఓడిపోయిన వారు, హత్యకేసుల్లో ముద్దాయిలు, జమ్మలమడుగుకు చెందిన శాసనపరిషత్తులో సభ్యునిగా ఉన్న రామసుబ్బారెడ్డి గారు హత్యకేసులో ముద్దాయి అని పక్కనున్న రఘురామి రెడ్డిగారు ఇప్పుడే చెబుతున్నారు. అంటే నేరచరిత్ర ఉన్నవారంతా అక్కడ వారి యొక్క నియోజకవర్గాల్లో తిరస్కరించబడి నేడు దొడ్డిదారిన ఇక్కడ నామినేటెడ్ సభ్యులుగా ఉన్నారు.

మ.3.40

అధ్యక్షా, నియోజకవర్గాల్లో ప్రోటోకాల్ పాటించడం చూస్తుంటే, దాదాపు 2.20 లక్షల ఓట్ల ఆధిక్యంతో గెలిచిన శాసన సభ్యుని పేరు శిలాఫలకంలో కింద భాగంలో రాస్తే, పైన మాత్రం నామినేట్ చేసిన ఎం.ఎల్.సి పేరు రాస్తారు. శాసనసభ్యుని కంటే కూడా తమకు హోదా ఎక్కువని, ప్రతి విషయంలో కూడా ప్రోటోకాల్ పాటించాలని చెప్తుంటారు. వాళ్ళకు పెన్షన్, బస్పాస్, వైద్య సౌకర్యంతోపాటు శాసన పరిషత్తు సభ్యునిగా పదవీ విరమణ చేసిన తరువాత జీవిత కాలమంతా కూడా ప్రభుత్వం అన్ని సౌకర్యాలు కల్పిస్తోంది. ఇటువంటి వ్యవస్థను రద్దు చేయడంలో ఏ మాత్రమూ తప్పులేదు. రద్దు చేయడమనేది పూర్తిగా సహేతుకము. ఈరోజు రాష్ట్రంలోని ప్రజలందరి నుంచి గుడఛారి వర్గాల ద్వారా కానీ, ఇంక వేరే విధంగా కానీ మీరు అభిప్రాయాలను తెప్పించుకోండి. కచ్చితంగా వందకు వంద శాతం గౌరవ ముఖ్యమంత్రి జగన్మోహన్ రెడ్డిగారు తీసుకున్న నిర్ణయాన్ని సంపూర్ణంగా బలపరుస్తున్నారనే విషయంలో ఎలాంటి సందేహం లేదని మీకు మనవి చేస్తున్నాను.

అధ్యక్షా, ఈరోజు అధికార వికేంద్రీకరణ బిల్లు, ఆంగ్ల మాధ్యమం ప్రవేశపెట్టే బిల్లు, ఎస్.సి, ఎస్.టి కమిషన్ బిల్లు వంటి బిల్లులను అడ్డుకునేదానికి శాసన పరిషత్తు పనికొస్తుంది. భారతదేశంలోని చాలా రాష్ట్రాలలో తమకు శాసన పరిషత్తు వద్దని, వ్యయమని, ప్రభుత్వ ఖజానాకు నష్టం జరుగుతోందని చాలా రాష్ట్ర ప్రభుత్వాలు అభిప్రాయ పడుతున్నాయి. గతంలో ఎన్.టి.రామారావుగారు మాట్లాడినప్పుడు కూడా మనమందరమూ ఉన్నాము. చంద్రబాబునాయుడుగారు కూడా ఆనాడు ఏమని మాట్లాడారో రికార్డులలో ఉంది. ఆనాటి గౌరవ ముఖ్యమంత్రి రాజశేఖర్ రెడ్డిగారు ఆ బిల్లును ప్రవేశపెట్టినప్పుడు చంద్రబాబు నాయుడుగారు చాలా తీవ్రంగా వ్యతిరేకించారు. కావాలంటే రికార్డులు చూడండి. కాబట్టి ఇటువంటి శాసనపరిషత్తు ఈ రాష్ట్రానికి అవసరం లేదు. ఆర్థికంగా వెనుకబడిన రాష్ట్రం, కొత్త రాష్ట్రం కాబట్టి కచ్చితంగా శాసనపరిషత్తును రద్దు చేయాలనే అభిప్రాయాన్ని ప్రజలు వ్యక్తం చేస్తున్నారు కనుక నేను శాసనసభ సభ్యుడిగా గౌరవ ముఖ్యమంత్రిగారి నిర్ణయాన్ని సంపూర్ణంగా బలపరుస్తూ, నా ఆమోదాన్ని తెలుపుతూ, మీకు నమస్కారాలు తెలియజేసుకుంటూ సెలవు తీసుకుంటున్నాను.

మిస్టర్ స్పీకర్ (MR.SPEAKER): రోజుగారూ ఐదు నిమిషాలు మాట్లాడండి.

శ్రీమతి ఆర్.కె.రోజా(SMT. R.K.ROJA)(నగరి): అధ్యక్షా, ముఖ్యమంత్రి జగన్మోహన్ రెడ్డిగారు ప్రవేశపెట్టిన శాసన పరిషత్తు రద్దు తీర్మానాన్ని మనస్ఫూర్తిగా ఆమోదిస్తున్నాను. అన్ని ప్రాంతాల తరపునుంచి ముఖ్యమంత్రిగారికి కృతజ్ఞతలు తెలియజేసుకుంటున్నాను. రాజ్యాంగం అన్ని ప్రాంతాలను సమానంగా చూడాలని, అభివృద్ధి సమానంగా ఉండాలని సూచిస్తుంది. అందుకే గతంలో ఎవ్వరూ చేయని ప్రయత్నం జగన్మోహన్ రెడ్డిగారు రాబోయే తరాల భవిష్యత్తును దృష్టిలో పెట్టుకుని ఈ రాష్ట్ర అభివృద్ధి వికేంద్రీకరణకు శ్రీకారం చుట్టారు. అందులో భాగంగానే వికేంద్రీకరణ బిల్లును కూడా తీసుకురావడం జరిగింది. తరతరాలుగా వివక్షకు గురైన రాయలసీమ, ఉత్తరాంధ్ర ప్రజల కష్టాలను తీర్చేందుకు ఇన్నాళ్ళకు ఒకరు వచ్చారని అందరూ కూడా చాలా సంతోషంగా ఉన్నారు. జగన్మోహన్ రెడ్డిగారు ముఖ్యమంత్రి అయ్యి, ఈ ఆరు నెలల కాలంలో ఆయన ఎస్.సి, ఎస్.టి, బి.సి, మైనార్టీ, మహిళల అభ్యన్నతి కోసం తీసుకువచ్చిన దాదాపు 30 బిల్లులను చూసి, తమ ఆశలు, ఆకాంక్షలు తీర్చేవారు ఎవరు వస్తారని ఆశగా ఎదురుచూసిన రాయలసీమ, ఉత్తరాంధ్ర, ఆంధ్ర ప్రజల చిరకాల కలలను సాకారం చేసే వ్యక్తి జగన్మోహన్ రెడ్డి గారని ఈ రోజు అందరూ కూడా ఆయనను అభినందిస్తున్నారు.

అధ్యక్షా, గాయం విలువ తెలిసిన వాడే సాయం చేయగలడని ఈరోజు ప్రజలంటున్నారు. తన సుదీర్ఘ పాదయాత్రలో దాదాపుగా 3648 కి.మీలు అన్ని ప్రాంతాల్లో పాదయాత్ర చేసిన జగన్మోహన్ రెడ్డిగారు తన కాళ్ళకు అయిన గాయాలను, తన శరీరానికి అయిన గాయాలను అన్నింటినీ కూడా మరిచిపోయి ప్రజల గాయాలు తెలుసుకుని వాళ్ళు కోరుకున్న దానికి అనుగుణంగా చెయ్యాలని చెప్పి ఈ రోజు ఆయన తీసుకుంటున్న నిర్ణయాలు కానీ, ఆయన ప్రవేశపెడుతున్న చట్టాలు కానీ చూసి ప్రజలు నిజంగా చాలా సంతోషంగా ఉన్నారు. ఈరోజు అన్ని ప్రాంతాల అభివృద్ధి కోసం, అయిదుకోట్ల ప్రజల అభివృద్ధి కోసం, 13 జిల్లాల అభివృద్ధి కోసం జగన్మోహన్ రెడ్డిగారు తీసుకువచ్చిన ఈ వికేంద్రీకరణ బిల్లును ప్రజాతీర్పుతో గెలిచిన 151 మంది శాసనసభ్యులు ఆమోదించి శాసన పరిషత్తుకు పంపిస్తే అక్కడ అవమానించడం చాలా దురదృష్టకరం. ఈ విధంగా శాసన పరిషత్తులో ఉన్న వాళ్ళు అవమానిస్తూ పోతుంటే మనం చూస్తూ ఊరుకుంటే చంద్రబాబు లాంటి పాలిటికల్ క్రిమినల్స్ ఎంతకైనా దిగజారుతారనే విషయాన్ని మనం గమనించాలి. ఎందుకంటే మొన్న శాసన పరిషత్తులో జరిగిన పరిణామాలే అందుకు నిదర్శనమని ఈ సందర్భంగా తెలియజేస్తున్నాను. ఈ చంద్రబాబుని ఈ రాష్ట్రం నుంచి తరిమి కొట్టాలని ప్రజలు మొన్న ఎన్నికలలో చాలా గొప్ప తీర్పుని ఇచ్చారు. ఈ దేశంలో ఏ ప్రాంతీయ పార్టీ సాధించనంత ఘన విజయాన్ని మా ముఖ్యమంత్రి జగన్మోహన్ రెడ్డి గారికి ఇచ్చారు. 50 శాతం ఓట్లు, 86 శాతం సీట్లు, 151 శాసనసభ్యుల్ని, 22 ఎం.పిలను ఇచ్చారంటే అదేమైనా

మామూలు విజయమా? తెలుగు గడ్డ మీద పురుడు పోసుకున్న వాళ్ళెవరికీ సాధ్యం కాని గొప్ప విజయాన్ని సాధించిన ఏకైక మొనగాడు జగన్మోహన్ రెడ్డిగారని నేను ఘంటాపథంగా చెప్పగలను.

(సభ్యుల హర్షధ్వనాలు)

ప్రజలకిచ్చిన ప్రతి హామీని కూడా అమలుచేస్తూ ఆరు నెలల్లోనే దేశం గర్వించే ముఖ్యమంత్రిగా ఈరోజు ఆయన పరిపాలిస్తున్నారు. అదేవిధంగా, ఈ దేశంలో ఉన్న నాల్గవ బెస్ట్ ముఖ్యమంత్రిగా జగన్మోహన్ రెడ్డిగారిని ప్రజలు ప్రశంసిస్తున్నారని నిన్ననే ఇండియా-టుడే సర్వేలో మీరు చూసే ఉంటారు.

(సభ్యుల హర్షధ్వనాలు)

అలాంటి ముఖ్యమంత్రి నేతృత్వంలో ఉన్న ఈ ప్రభుత్వం, అలాంటి ప్రజానేత సభా నాయకుడుగా ఉన్న ఈ శాసనసభను అవమానిస్తారా? మొన్న శాసన పరిషత్తులో జరిగిన విషయాన్ని ఒకసారి చూద్దాము. నిబంధనల ప్రకారం వాళ్ళు ముందుగా సెలెక్టు కమిటీకి నోటీసులు ఇచ్చి, సవరణలు ఇచ్చి, వాటిపై ఓటింగ్ పెట్టి సెలెక్టు కమిటీకి పంపుతున్నామని చెప్తే మాకెవ్వరికీ కూడా ఎలాంటి అభ్యంతరం ఉండేది కాదు. ఎందుకంటే శాసన పరిషత్తుకు కొన్ని అవకాశాలు ఉంటాయి కాబట్టి, చట్ట ప్రకారం వాళ్ళు వ్యవహరించి ఉంటే మేము గౌరవించే వాళ్ళము. కానీ అక్కడ జరిగింది ఏంటి అధ్యక్షా? ప్రజలు ఛీ కొట్టిన నాయకుడు గ్యాలరీలో కూర్చోని ఆదేశిస్తే ప్రజలు ఎన్నుకున్న శాసనసభ పంపిన బిల్లును అక్కడ అవమానిస్తారా?

అధ్యక్షా, ఈరోజు శాసన పరిషత్తు చైర్మన్ గారిని మేము ఏమీ అనడంలేదు. చంద్రబాబునాయుడుగారు చేసిన కుట్ర దారుణమైనదని చెప్తున్నాము. ఈరోజు చంద్రబాబునాయుడు గారు అధికారం కోల్పోయినా అహంకారంతో ఎలా వ్యవహరిస్తున్నారో ఈ రాష్ట్రంలో ఉన్న ప్రజలు గుర్తించాలని కూడా కోరుకుంటున్నాను. ఈ చంద్రబాబు నాయుడుగారి దగుల్బాజీ రాజకీయాన్ని నిండు సభలో ఎక్కడ నిలదీస్తారోనని ఈరోజు సభకు కూడా రాకుండా పారిపోయారు. ఆయన పార్టీ ఆఫీసులో కూర్చుని, శాసన పరిషత్తు రద్దు చేయడం కుదరదని, రెండు సంవత్సరాలు పడుతుందని, మళ్ళీ నేను తీసుకువస్తానని పిచ్చి పిచ్చి స్టేట్ మెంట్లు చేస్తున్నారు. చంద్రబాబునాయుడుగారిని నేను సూటిగా అడుగుతున్నాను. శాసన పరిషత్తు రద్దు కాదని మీరు భావించినప్పుడు ఎందుకు పారిపోయారు? ఈరోజు అక్కడక్కడో ప్రెస్ మీట్ పెట్టి మాట్లాడే మాటలు మీకు దమ్ము, ధైర్యం ఉంటే ఇక్కడకు వచ్చి, ఈ సభలో కూర్చుని మాట్లాడవచ్చు కదా! ఎందుకు పారిపోయారని నేను ప్రశ్నిస్తున్నాను?

అధ్యక్షా, శాసన పరిషత్తు అంటే పెద్దల సభ. పెద్దల సభకు ఎలాంటి వారిని పంపిస్తాము? ఈరోజు మా నాయకులు జగన్మోహన్ రెడ్డిగారు ఆ సభకు పంపిన వారంతా రాజకీయంగా సీనియారిటీ ఉన్నవాళ్ళు, అనుభవం ఉన్న వాళ్ళు. కానీ చంద్రబాబునాయుడుగారు ఏం చేశారు? పెద్దల సభకు తన ఇంట్లో ఉన్న *** , *** పంపించారు. ఈరోజు ఆ దద్దోజనం ఏమంటుంది? దమ్ముంటే శాసన పరిషత్తును రద్దు చేయండి చూద్దామని మాట్లాడుతోంది. ఈరోజు లోకేశ్ కు మీద్వారా తెలియజేస్తున్నాను. *** కోడి చికెన్ షాపు ముందుకు వెళ్ళి తొడ కొడితే ఏమవుతుంది? కోసి ఉప్పు కారం పెట్టి కూర అయిపోతుంది. ఆ విషయం ఆయన తెలుసుకోవాలని కూడా ఈ సందర్భంగా తెలియజేస్తున్నాను.

మ.3.50

అలాగే మరొకరు అఖిల భారత మేధావుల సంఘానికి తానే అధ్యక్షుడుగా స్వయంగా ప్రకటించుకున్నారు. ఆయనే యనమల రామకృష్ణుడుగారు. ఎస్.టి.ఆర్.హయాంలో ఆయన వెన్నుపోటు, మొన్న చంద్రబాబునాయుడుగారి హయాంలో ఆయన వెన్నుపోటు అందరికీ తెలిసిందే. ఆయన సింగపూర్ కు వెళ్ళి ప్రభుత్వ డబ్బుతో దంతాలు పీకించుకుని జ్ఞాన దంతాలు పెట్టించుకుని వచ్చాడేమో, ఆ జ్ఞానాన్నంతా మనమీద రుద్దాలని ఆయన ప్రయత్నించడం చాలా బాధాకరం. వ్యవస్థల్ని భ్రష్టు పట్టించడంలో చంద్రబాబు డైవర్ అయితే యనమల రామకృష్ణుడు స్టీరింగ్ అని ఈరోజు అందరూ గుర్తించారు. ఈరోజు మేధావినని చెప్పుకునే యనమల రామకృష్ణుడుగారికి సెలెక్ట్ కమిటీకి బిల్లు వెళ్ళాలంటే ముందుగా నోటీసు ఇవ్వాలనే విషయం తెలియదా అని అడుగుతున్నాను. ఈరోజు వాళ్ళు చేసిన తప్పును కప్పిపుచ్చుకోవడానికి చైర్మన్ ను అడ్డుగా పెట్టుకుని రాజకీయాలు చేయడం ఎంత దురదృష్టకరమో మీరు ఒక్కసారి చూడండి. వీళ్ళ తోక జాడింపులకు, వీళ్ళ తాటాకు చప్పుళ్ళకు ఇక్కడ భయపడేవారు ఎవరూ లేరు.

అధ్యక్షా, ఈరోజు శాసన పరిషత్తులో గానీ, శాసనసభలో గానీ ఏవిధంగా స్పీకర్ వ్యవస్థను దుర్వినియోగం చేస్తున్నారనడానికి ఇదొక్కటే కాదు, చాలా నిదర్శనాలున్నాయి. శాసనసభలో రాజకీయ భిక్ష పెట్టిన ఎన్.టి.ఆర్ గారికి కనీసం మైక్ కూడా ఇవ్వకుండా ఆయన అధికారాన్ని లాక్కొని ఆయనను క్షోభకు గురిచేసి ఆయన చావుకు కారణమయ్యారు. అలాగే మహిళా డెప్యూటీ స్పీకర్ కు తూహలమ్మగారిని దారుణంగా విమర్శించి ఆవిడ కన్నీరు పెట్టుకునే పరిస్థితి తీసుకువచ్చారు. మొన్నటివరకు మీ స్థానంలో కూర్చున్న గత స్పీకర్ గారు కూడా రాజ్యాంగాన్ని, అసెంబ్లీని దిగజార్చే విధంగా ఆయన పూనుకున్న విషయం అందరూ గమనించారు. 23మంది ఎమ్మెల్యేలను ప్రతిపక్షం

***Expunged as ordered by the Chair

నుండి తీసుకుని అందులో నలుగురిని మంత్రులను కూడా చేశారంటే మనందరం ఒకసారి ఆలోచించాలి. చంద్రబాబునాయుడు తన స్వార్థం కోసం ఏ గడ్డి అయినా కరవడానికి వెనుకాడరని స్పష్టంగా అర్థమవుతోంది. పొలిటికల్ క్రిమినల్ ఎవరయ్యా అంటే చంద్రబాబునాయుడు అని చిన్న పిల్లాడిని అడిగినా స్పష్టంగా చెబుతారు.

శాసనమండలి రద్దుపై నిర్ణయం తీసుకున్న మా ముఖ్యమంత్రి జగన్మోహన్రెడ్డిగారిని ఈరోజు అన్ని ప్రాంతాల ప్రజలు కూడా అభినందిస్తున్నారు, ఆశీర్వాదిస్తున్నారు. పెద్దల సభ సలహాలు ఇచ్చే వేదికగా ఉండాలి కానీ, సంఘర్షణలకు వేదికగా ఉండకూడదు. అలాగే పెద్దల సభ ప్రజా తీర్పును గౌరవించాలి కానీ, ప్రజాతీర్పును అవహేళన చేసే విధంగా ఉండకూడదనేది ప్రజల అభిప్రాయం.

గతంలో ఎన్.టి.ఆర్.గారిని అవమానించారనే కారణంతో 1985లో శాసనమండలిని రద్దు చేశారు. కానీ మా ముఖ్యమంత్రిగారు ఏడు నెలల్లో ఏ రోజూ కూడా ఇలాంటి ఆలోచన చేయలేదు. ఆయన ఆలోచనంతా ఈ రాష్ట్రాన్ని ఎలా అభివృద్ధి వైపు నడిపించాలి, ప్రజలకు ఇచ్చిన వాగ్దానాలను ఎలా నెరవేర్చాలనే చిత్తశుద్ధితో పని చేస్తున్నారు. ఈ రాష్ట్రం అప్పలలో కూరుకుపోయినా కూడా జగన్మోహన్రెడ్డిగారు చిత్తశుద్ధితో తన ఇచ్చిన వాగ్దానాలను నెరవేర్చుకుంటూ వెళుతున్నారు. కానీ అధ్యక్షా, ప్రజాతీర్పుని అవమానిస్తే, శాసనసభను అవమానిస్తే ప్రజాప్రతినిధుల అభిప్రాయానికి విలువ లేదంటే ఒక్క క్షణం కూడా ఆ పరిషత్తు కొనసాగడానికి అర్హత లేదు. ఎందుకంటే 22 ఏళ్లకు ముందు రద్దయిన శాసన పరిషత్తును వై.ఎస్.రాజశేఖరరెడ్డిగారు ముఖ్యమంత్రి అయిన తరువాత ప్రభుత్వానికి పెద్దలు సలహాలు ఇస్తే బాగుంటుంది, బిల్లులలో ఒక మంచి బెటర్మెంట్ చూపించేవారు ఉంటే బాగుంటుందని ఆరోజు పరిషత్తును తీసుకురావడం జరిగింది. కానీ ఈరోజు వై.ఎస్.ఆర్. ఆశయానికి తూట్లు పొడిచే విధంగా టీడీపీ గ్రద్దలు ఏవిధంగా ప్రవర్తించాయో చూశాము. కాబట్టి వారికి బుద్ధి చెప్పాల్సిన అవసరం కూడా ఉంది. అందుకే ఈరోజు శాసన పరిషత్తును రద్దు చేయాలని మేమందరం కోరడం జరిగింది. చంద్రబాబునాయుడు మాట్లాడుతూ శాసన పరిషత్తును మరలా పునరుద్ధరిస్తానని చెబుతున్నారు. 2004లో చంద్రబాబునాయుడుగారు మాట్లాడిన మాటలను ఇంతకముందే మన గౌరవసభ్యులు పేర్చి నాని గారు ఒక వీడియో ప్లే చేసి చూపించారు. శాసన పరిషత్తు వలన ఖర్చు తప్ప ఏ ఉపయోగం ఉండదు, అది అవసరమే ఉండదని మాట్లాడడం, అలాగే తమ ఎం.పీ.లతో రాజ్యసభలో ఏవిధంగా మాట్లాడినారో పెద్దలు ధర్మానగారు చెప్పడం జరిగింది. కానీ ఆరోజు ఆవిధంగా మాట్లాడిన పెద్ద మనిషి తన కొడుకు పదవి పోతుందనేసరికి మరలా యూ టర్న్ తీసుకుని శాసనమండలి ఉండాలి, నేను శాసనమండలిని పునరుద్ధరిస్తాను అని చెప్పడం చూస్తుంటే ఆయన రెండు నాలుకల ధోరణి ఈరోజు అందరికీ అర్థమవుతోంది.

అధ్యక్షా, రాజ్యాంగాన్ని గౌరవించని పెద్దల సభకు శుభం కార్డు వేయాలని జగన్మోహన్రెడ్డిగారు ప్రవేశ పెట్టిన తీర్మానాన్ని మేము పూర్తిగా మద్దతిస్తున్నాము. ఎందుకంటే ఈ దేశంలో 22 రాష్ట్రాలలో

శాసన పరిషత్తు లేకుండా ప్రజాప్రతినిధులు శాసనసభలోనే చట్టాలు ఎలా చేస్తున్నారో ఇకమీదట మనం కూడా శాసనసభ ద్వారానే చట్టాలు చేద్దాము. అదే నిజమైన ప్రజాస్వామ్యం అవుతుందని మేమందరం భావిస్తున్నాము. కాబట్టి ఈరోజు జగన్మోహన్రెడ్డిగారు ప్రవేశపెట్టిన ఈ తీర్మానానికి పూర్తిగా సంఘీభావం తెలియజేస్తూ, ఆయనకు మరొక్కసారి మూడు ప్రాంతాల ప్రజల తరపున కృతజ్ఞతలు తెలియజేసుకుంటూ సెలవు తీసుకుంటున్నాను.

శ్రీ రాపాక వర ప్రసాద రావు(SRI RAPAKA VARA PRASADA RAO)(రాజ్ కోట): అధ్యక్షా, ఈరోజు గౌరవ ముఖ్యమంత్రిగారు ప్రవేశపెట్టిన శాసనమండలి రద్దు తీర్మానాన్ని పూర్తిగా సమర్థిస్తున్నాను. అధికార వికేంద్రీకరణ, అభివృద్ధి వికేంద్రీకరణ జరగాలని చెప్పారు. అభివృద్ధి అనేది ఒకేచోట కేంద్రీకృతం అయి ఉండకూడదు, 13 జిల్లాలకు విస్తరించాలి, అన్ని ప్రాంతాలను అభివృద్ధి చేయాలనే ఆలోచనతో ఈరోజు జగన్మోహన్రెడ్డిగారు తీసుకున్న వికేంద్రీకరణ బిల్లును శాసన పరిషత్తు అడ్డుకోవడం దురదృష్టకరం. ఎందుకంటే ముఖ్యమంత్రి జగన్మోహన్రెడ్డిగారు మాట్లాడుతూ ఈ సభలో మేధావులు ఉన్నారు, డాక్టర్లు ఉన్నారు, ఇంజనీర్లు ఉన్నారు, ఐఆర్ఎస్ ఆఫీసర్లు ఉన్నారు, ఐఏఎస్ ఆఫీసర్లు ఉన్నారు. అదేవిధంగా రాజకీయ ఉద్ధండులు ఉన్నారు. ఇంతమంది ఉన్నటువంటి ఈ సభకు పైన మరొక సభ అవసరమా అని ఆయన మాట్లాడడం జరిగింది. ఎంతమాత్రం మరొక సభ ఉండడం సమంజసం కాదు. ఎందుకంటే సమర్థులైన వారందరూ ఈ సభలో ఉన్నారు. ఇంత సమర్థులైన సభలో తీసుకున్న నిర్ణయాన్ని పూర్తిగా 175మంది శాసనసభ్యులున్న ఈ సభలో 154మంది ఈ బిల్లును సపోర్ట్ చేస్తూ శాసనమండలికి పంపిస్తే అక్కడ తిరస్కరించడం జరిగింది. అలాగే ఇంగ్లీషు మీడియం బిల్లు కూడా తిరస్కరించడం, ముఖ్యంగా ఎస్సీ, ఎస్టీ పేద ప్రజల పిల్లల కోసం సమాజంలో మనుషులుగా ఉండాలి, ఉన్నత వర్గాలతో సమానంగా ఉండాలనే ఆలోచనతో ఇంగ్లీషు మీడియంను ప్రభుత్వ పాఠశాలల్లో ప్రవేశపెడతామంటే మాజీ ముఖ్యమంత్రిగారు ఇదే సభలో ఉండి ఇక్కడ సమర్థించినా శాసనపరిషత్తులో వ్యతిరేకించారు. ఎస్సీ, ఎస్టీలు ఇన్ని సంవత్సరాలు అన్నదమ్ముల్లా కలిసిమెలిసి ఉండే మాల, మాదిగలను రెండుగా విడదీశారు. అక్కడ నిరసనలు తెలియజేస్తున్న సభ్యులపై గుర్రాలతో తొక్కిస్తున్నారు. చంద్రబాబు నాయుడుగారు ఎంతసేపూ బ్రిటీష్ సంప్రదాయాన్ని కొనసాగిస్తూ విడదీసి పాలించారు. అన్నదమ్ముల్లా కలిసిమెలిసి వెళుతుంటే వారిని రెండు భాగాలుగా విడదీసి ఒకసారి లబ్ధి పొందడం జరిగింది. ఇటువంటి ప్రజా వ్యతిరేక కార్యక్రమాలు చేస్తున్నారు. ఆరోజున శాసన పరిషత్తులో పరీఫ్ గారు మాట్లాడిన అంశాలను ఇక్కడ సభలో ప్లే చేయడం జరిగింది. శాసన పరిషత్తు చైర్మన్ పరీఫ్ గారు ఎంతో ఇబ్బందిపడుతూ చెప్పారు. మాట్లాడేందుకు చాలా సమయం తీసుకున్నారు. ఆయన మనస్ఫూర్తిగా చెప్పలేకపోయారు. సెలెక్ట్ కమిటీకి పంపించమని చెప్పాలి, కానీ చెప్పలేని పరిస్థితిలో సుమారు ఆయన పదినిమిషాలు తటపటాయించిన పరిస్థితి ఉంది. అటువంటి పెద్దమనిషిని కూడా ప్రభావితం చేశారు. 14 సంవత్సరాలు ముఖ్యమంత్రిగా పని చేశాను, 40 సంవత్సరాల రాజకీయ

అనుభవం ఉందని చెప్పే చంద్రబాబునాయుడు గారు చైర్మన్ గ్యాలరీలో చైర్మన్ గారికి ఎదురుగా నిలబడి ప్రభావితం చేసిన పరిస్థితి ఉంది. ఇటువంటి దురదృష్టకరమైన పరిస్థితి ఎక్కడా ఉండకూడదు.

సా.4.00

అధ్యక్షా, ముఖ్యంగా చంద్రబాబునాయుడుగారు ప్రవర్తించే తీరు, అనుభవాన్ని చెప్పుకోవడం సిగ్గుచేటు. ఆయన ప్రజాస్వామ్యానికి వ్యతిరేకంగా మాట్లాడే మాటలు చాలా దారుణం. అటువంటి పరిస్థితులలో రాష్ట్ర ముఖ్యమంత్రి జగన్మోహన్ రెడ్డిగారు అధికారంలోకి వచ్చిన ఏడు నెలల కాలంలో పూర్తిగా ప్రజాసంక్షేమమే ధ్యేయంగా ప్రతి నిమిషం పనిచేస్తున్నారు. ముఖ్యంగా చదువుపట్ల వారి దృష్టి కేంద్రీకృతమై ఉంది. అమ్మ ఒడి పథకం తీసుకొచ్చి, ఇంగ్లీష్ మీడియం విద్యను ప్రవేశపెట్టారు. మనం ఎన్ని సంక్షేమ కార్యక్రమాలు అమలుచేసి లక్షల రూపాయలు ఆ కుటుంబాలకు ఇచ్చినా ఏ మాత్రం ఆ కుటుంబాన్ని పైకి తీసుకురాలేము. కేవలం చదువు ద్వారానే ఆ కుటుంబాన్ని పైకి తీసుకురావచ్చనే ఆలోచనతో చదువు చెప్పించాలనే నిర్ణయాన్ని జగన్మోహన్ రెడ్డిగారు తీసుకోవడం జరిగింది. ఆటో కార్మికులను, మత్స్యకారులను, అన్ని వర్గాల ప్రజలను సమానత్వంతో ఆదుకొని సమానంగా చూస్తూ అన్ని ప్రాంతాల అభివృద్ధికి కట్టుబడి ఉన్నారు. ఈరోజు అన్ని ప్రాంతాల అభివృద్ధి జరుగుతోంది. ఎన్నో సంక్షేమ కార్యక్రమాలు అమలుచేస్తూనే అభివృద్ధి కార్యక్రమాలు కూడా చేస్తున్నారు. ఈ ప్రాంతాలు అభివృద్ధి చెందడానికి డ్రైన్స్, రోడ్లు వంటివాటికి నిధులు విడుదల చేయడం జరిగింది.

అధ్యక్షా, గతంలో ఎన్ఆర్ఈజీఎస్ నిధులన్నీ నీరు-చెట్టు పథకానికి ఖర్చుచేశారు. ఇప్పుడు నీరు, చెట్టూ రెండూ కనిపించడంలేదు. ఎందుకంటే ఎన్ని నిధులు వచ్చినా నీటిలో కలిసిపోతుంటాయి. ఎన్ని వేల కోట్లు వచ్చినా నీటి ప్రవాహంలో కొట్టుకుపోతుంటాయి. ఎంత కాలం చూసినా గట్టు మీద చెట్టు, కాలువలో నీరు ఎప్పుడూ ఉంటుందా? కానీ, ఈరోజు జగన్మోహన్ రెడ్డిగారు తీసుకున్న నిర్ణయంవలన ఎన్నో కాలనీల్లో రోడ్లన్నీ సిమెంటు రోడ్లుగా అభివృద్ధి చెందుతున్నాయి. క్రింది స్థాయివారందరినీ పైకి తీసుకురావాలనే ఆలోచనతో జగన్మోహన్ రెడ్డిగారు ప్రయాణం చేస్తున్నారు. అందుకే వారి నాయకత్వాన్ని సపోర్టు చేస్తూ 151 మంది ఎమ్మెల్యేలు ఉంటే ఇంకా ముగ్గురు కూడా వారి నిర్ణయాలకు సపోర్టు చేస్తూ 154మంది అవుతున్నారు. శాసనపరిషత్తు రద్దుకు ముఖ్యమంత్రిగారు ప్రవేశపెట్టిన తీర్మానాన్ని మనస్ఫూర్తిగా సపోర్టు చేస్తూ సెలవు తీసుకుంటున్నాను.

శ్రీ మోపిదేవి వెంకటరమణ రావు (SRI MOPIDEVI VENKATA RAMANA RAO):

అధ్యక్షా, ఈ రాష్ట్రంలో పెద్దల సభగా పిలవబడుతున్న శాసనపరిషత్తును రద్దు చేస్తూ గౌరవ ముఖ్యమంత్రివర్యులు ప్రవేశపెట్టిన తీర్మానాన్ని బలపరుస్తూ ఈ చర్చలో పాల్గొనడానికి అవకాశం కల్పించిన తమరికి కృతజ్ఞతలు తెలియజేస్తున్నాను.

అధ్యక్షా, గౌరవ ముఖ్యమంత్రివర్యులు అధికారం చేపట్టిన తరువాత ఈ ఆరు మాసాలలోనే రాష్ట్ర ప్రజలకు ఇచ్చిన వాగ్దానాలన్నింటినీ అమలుజరుపుతూ వాటికి చట్టబద్ధత తీసుకువచ్చి అర్హత ఉన్న ప్రతి పేదవాడికి ప్రభుత్వం ప్రవేశపెట్టిన సంక్షేమ కార్యక్రమాల ప్రతిఫలాలు అందాలనే ఆలోచనతో నవరత్నాల పథకం దగ్గర నుండి అనేకరకాల కార్యక్రమాలకు స్వీకారం చుట్టిన పరిస్థితి ఈరోజు రాష్ట్రంలో ఉంది. అదే క్రమంలో మనిషి యొక్క భవిష్యత్తు అతనికి దశ, దశ చూపించడానికి ప్రధానమైన విద్యారంగాన్ని ప్రక్షాళన చేస్తూ అమ్మఒడి లాంటి గొప్ప కార్యక్రమానికి శ్రీకారం చుట్టడమే కాకుండా ఇంగ్లీష్ భాష యొక్క ప్రాధాన్యత తెలిసిన వ్యక్తిగా ఒకపేదవాడు తెలివిగల వ్యక్తి అయినప్పటికీ ఇంగ్లీష్ భాష మీద సరైన పట్టు లేకపోవడం వలన తాను ఆశించిన స్థాయిలో, తనకు అవకాశం ఉన్న ఉద్యోగ అర్హతలు పొందడంలో ఏవిధంగా నష్టపోతున్నారో ప్రత్యక్షంగా చూసిన వ్యక్తిగా ఇంగ్లీష్ భాషను తప్పనిసరి చేస్తూ బిల్లును ప్రవేశపెట్టారు. ఆ బిల్లును ఈ సభలో చర్చించిన తరువాత పెద్దల సభకు పంపించిన తర్వాత ఆసభలో ఏవిధంగా తిరస్కరించారో మనందరికీ తెలుసు. అదేవిధంగా రాష్ట్రం యొక్క భవిష్యత్తు దృష్ట్యా ప్రాంతాల మధ్య ఉన్న వ్యత్యాసాలు తొలగాలని, వెనుకబడిన ప్రాంతం అభివృద్ధి చెందిందనే తారతమ్యాలకు తావు లేకుండా పరిపాలన వికేంద్రీకరణ, అభివృద్ధి వికేంద్రీకరణ పేరుతో రాష్ట్ర భవిష్యత్తుకు సంబంధించిన ప్రధానమైన రెండు బిల్లులపై చర్చ జరిపి ఇక్కడ తీర్మానం చేసి పంపించిన తరువాత శాసనసభలలో ఏ విధంగా తిరస్కరించబడిందో కూడా రాష్ట్ర ప్రజలంతా చూశారు. ఇక్కడ చర్చించుకోవల్సింది పాలకులు. రాష్ట్ర భవిష్యత్తు దృష్ట్యా, ప్రజా సంక్షేమం దృష్ట్యా ఈ సభలో చర్చించి చట్ట పరంగా కొన్ని నిర్ణయాలు తీసుకున్నప్పుడు పెద్దల సభగా ఉన్న ఆ సభలో సలహాలు, సూచనలు ఇచ్చి, ఇంకా మెరుగైన సలహాలు ఇచ్చే విధంగా దానికి చట్టబద్ధత కల్పించే విషయంలో తోడ్పాటు అందించవలసిన అవసరం ఉంది. కానీ గడచిన నాలుగురోజుల్లో చంద్రబాబునాయుడుగారు వారి రెండు నాల్కల ధోరణితో ప్రజాసంక్షేమానికి, రాష్ట్ర అభివృద్ధికి సంబంధించిన బిల్లులను అవహాస్యం చేయడం మనందరికీ తెలుసు. ఇలాంటి పరిస్థితులలో చంద్రబాబునాయుడుగారి లాంటి నాయకుడి నిర్వాకం వలన సభలో ఉన్న సభ్యులు కొన్ని సందర్భాలలో తలదించుకోవలసిన పరిస్థితులు ఉత్పన్నమవుతున్నాయి. ముఖ్యమంత్రిగారు ఆనాడు ప్రతిపక్ష నాయకుడిగా వారు చేపట్టిన సుదీర్ఘ పాదయాత్రలో రాష్ట్రం నలుమూలలా పర్యటించినప్పుడు ప్రాంతాల మధ్య ఉన్న అసమానత, అభివృద్ధిపరంగా జరుగుతున్న వ్యత్యాసాలను ప్రత్యక్షంగా చూశారు. గతంలో ఎదురైన అనుభవాల దృష్ట్యా అభివృద్ధి మొత్తం హైదరాబాదు లాంటి ప్రాంతానికే కేంద్రీకృతమైనదని, రాష్ట్రం విడిపోయిన తరువాత ఈ ప్రాంతాలు ఏవిధంగా నిర్లక్ష్యానికి, నష్టానికి గురికాబడ్డాయో ప్రత్యక్షంగా చూశారు. అదే విధంగా రాష్ట్రం విడిపోయిన తరువాత అభివృద్ధి మొత్తం అమరావతికే కేంద్రీకృతమైనప్పుడు అది సరైన విధానం కాదని, గత అనుభవాలను దృష్టిలో పెట్టుకుని ఇలాంటి పొరపాట్లు జరగకూడదనే ఉద్దేశంతో వికేంద్రీకరణ పేరుతో కొన్ని నిర్ణయాలు తీసుకోవడం జరిగింది. ఈ రాష్ట్రం అన్ని విధాలా అభివృద్ధి పథంలో ముందుకు వెళ్లాలనేదే ముఖ్యమంత్రిగారి ఆలోచనా విధానం. ప్రాంతీయ అసమానతలకు తావు లేకుండా ఉండాలంటే కొన్ని ఇబ్బందికర పరిస్థితులు

ఉత్పన్నమవుతున్నప్పటికీ విశాల దృక్పథంతో, విశాల హృదయంతో కొన్ని కఠినమైన నిర్ణయాల ద్వారా రాష్ట్రాన్ని అభివృద్ధి చేయాలనే ఆలోచనతో వారు పరిపాలన చేయడం మనకు స్పష్టంగా కనిపిస్తోంది.

అధ్యక్షా, ముఖ్యమంత్రిగారి మనస్తత్వం వారి ఆలోచనా విధానం ఏవిధంగా ఉంటుందనే దానికి ఒక చిన్న ఉదాహరణ. సహజంగా ముఖ్యమంత్రి స్థాయిలో ఉన్నప్పుడు ఎవరికైనా చిన్న ఇబ్బంది వస్తే అధికారుల పర్యవేక్షణలో సంబంధిత సమస్యను పరిష్కరించడానికి అవకాశం ఎక్కువగా ఉంటుంది. కానీ, కొన్ని సందర్భాలలో ప్రత్యక్షంగా ముఖ్యమంత్రిగారు ఇన్వోల్వ్ అయి కొన్ని సమస్యలకు పరిష్కారం చూపించే మార్గంలో ఉత్తరాంధ్ర ప్రాంతానికి సంబంధించి ఆ ప్రాంతంలో ఉన్న వెనుకబాటుతనాన్ని దృష్టిలో పెట్టుకుని బ్రతుకుతెరువు కోసం గుజరాత్ వంటి తీరప్రాంతాలకు పొట్టకూటి కొరకు వేటకు వెళ్లి దురదృష్టవశాత్తు గుజరాత్ ప్రకృత పాకిస్థాన్ బోర్డర్ ఉండడం వలన పొరపాటున పాకిస్థాన్ జలాలలోకి వెళ్లినప్పుడు గతంలో దాదాపు సంవత్సరంన్నర క్రితం ఆ ప్రాంతంలో పాకిస్థాన్ కోస్ట్ గార్డులచే అరెస్టు కాబడిన 22మంది మత్స్యకారులను ఆనాడు అధికారంలో ఉన్న తెలుగుదేశం పాలకులు ఎవరూ వారిని పాకిస్థాన్ చెరసాల నుండి విడిపించడానికి ప్రయత్నం చేయలేదు. మాటలకే పరిమితం కానీ కార్యరూపం దాల్చడానికి ఏనాడూ వారు పయత్నించిన పరిస్థితిలేదు. అలాంటి పరిస్థితులలో ఆ సంఘటన జరిగిన ప్రాంతంలో ముఖ్యమంత్రిగారు పాదయాత్ర చేసినప్పుడు సంబంధిత బాధిత కుటుంబాలన్నీ వారి దగ్గరకు వెళ్లి మా కుటుంబసభ్యులు బ్రతుకుతెరువు కోసం గుజరాత్ తీర ప్రాంతానికి వెళ్లి పాకిస్థాన్ బోర్డర్లో అరెస్టు కాబడ్డారని వారి దృష్టికి తీసుకువచ్చినప్పుడు, నేను అధికారంలోకి వచ్చిన ఆరు నెలలలోగా మీ కుటుంబసభ్యులను మీ దగ్గరకు చేర్చే బాధ్యత నాదని వారి కుటుంబాలకు భరోసా ఇచ్చారు.

సా.4.10

ఆనాడు మత్స్యకార కుటుంబాలకు ఇచ్చిన మాట ప్రకారం అధికారంలోకి వచ్చిన ఆరు మాసాలలోపు పాకిస్థాన్ కారాగారంలో ముగ్గుతున్న ఆ మత్స్యకారులను విడిపించేందుకు ముఖ్యమంత్రి గారు చూపించిన ప్రత్యేక శ్రద్ధ, పట్టుదలను ఈ సభద్వారా తెలియజేయవలసిన అవసరం ఉంది. పాకిస్థాన్ ప్రభుత్వంతో నిరంతరం మానిటరింగ్ చేయడమే కాకుండా పాకిస్థాన్ రాయబారి కార్యాలయంతో ఇండియా రాయబారి కార్యాలయం సంప్రతింపులు జరిపారు. పాకిస్థాన్ కారాగారంలో ముగ్గుతున్న మత్స్యకారులను ఆంధ్రప్రదేశ్కు తీసుకువస్తానంటూ వారి కుటుంబాలకు పాదయాత్ర సందర్భంగా జగన్మోహన్ రెడ్డి గారు మాట ఇచ్చారు. వారు ఇచ్చిన మాట ప్రకారం ఆ ఖైదీలను విడిపించిన ఘనత శ్రీ వైఎస్ జగన్మోహన్ రెడ్డి గారిది. మత్స్యకారులను విడిపించి ఇండియాకు తీసుకురావడమే కాకుండా వారి జీవనోపాధి నిమిత్తం ఒక్కొక్కరికి రూ.5.00లక్షల చొప్పున ఆర్థిక సహాయం చేసిన ఘనత కూడా జగన్మోహన్ రెడ్డి గారిదే. ఎందుకు చెబుతున్నాను అంటే ముఖ్యమంత్రి గారి ఆలోచన విధానాలు, మనస్తత్వం ఏమంటే ఒక పేదవాడు ఇబ్బందులలో ఉంటే ఆ పేదవాడిని

ఆదుకునేందుకు ప్రభుత్వపరంగా ఎలాంటి నిర్ణయాలు తీసుకోవచ్చో అటువంటి నిర్ణయాలు తీసుకుంటూ ఏవిధంగా పేద ప్రజల అభిమానాన్ని చూరగొంటున్నారో అన్నదానికి ఇది ఒక చిన్న ఉదాహరణ అధ్యక్షా. ఇటువంటి విశాల దృక్పథంతో రాష్ట్ర ప్రజలను ఆదుకుంటూ, ఈ రాష్ట్రాన్ని అభివృద్ధి పథంలో ముందుకు తీసుకు వెళ్లాలన్న ఆలోచనతో పనిచేస్తూ విశాల దృక్పథం కలిగిన వ్యక్తి ఈ రాష్ట్ర ముఖ్యమంత్రి రూపంలో ఉన్నారు. ఆ విధంగా కష్టపడి పనిచేస్తూ ప్రజల అభిమానాన్ని చూరగొంటూ ప్రజా సంక్షేమ కార్యక్రమాలు ప్రవేశపెడుతున్నారు కాబట్టే ఇటీవల ఇండియాటుడే సర్వేలో భారతదేశంలోనే అత్యుత్తమ పరిపాలనా దక్షత కలిగిన ముఖ్యమంత్రులలో జగన్మోహన్ రెడ్డి గారికి నాల్గవ స్థానం దక్కింది. అది అందరూ అభినందించదగ్గ విషయం. ఇటువంటి పరిస్థితుల్లో ముఖ్యమంత్రి గారు ఈ రాష్ట్ర భవిష్యత్తు దృష్ట్యా అన్ని ప్రాంతాలు సమానంగా అభివృద్ధి చెందాలి, ఒక ప్రాంతం అభివృద్ధి చెందింది, మరొక ప్రాంతం అభివృద్ధి చెందలేదన్న ఆలోచన, వ్యత్యాసభావాలకు తావులేకుండా ఉండే విధంగా అతి ప్రధానమైన చట్టాలు తీసుకువచ్చేందుకు ముందుకు వస్తుంటే అందుకు సహకరించక పోగా ఆ పెద్దల సభ చంద్రబాబు నాయుడు గారి స్వార్థపూరిత ఆలోచనా విధానాలకు నిలయంగా మారడం నిజంగా చింతించదగ్గ విషయం. ఇటువంటి పరిస్థితుల్లో శాసనపరిషత్తు కొనసాగించాలా, రద్దు చేయాలా అన్న అంశంపై సభలో చర్చ జరుగుతున్నప్పుడు గతంలో 2004వ సంవత్సరంలో దివంగత నేత డా. వైఎస్ రాజశేఖరరెడ్డి గారు శాసనపరిషత్తును పునరుద్ధరించాలని ఆలోచన చేస్తున్నప్పుడు శాసనపరిషత్తు వలన రాష్ట్రంపై ఎలాంటి భారం పడుతుంది, తద్వారా ఏవిధమైన పరిస్థితులు ఉత్పన్నం అవుతున్నాయన్న దానిపై పూర్తిగా వ్యతిరేకిస్తూ మాట్లాడిన వ్యక్తి మరలా ఈరోజు శాసనపరిషత్తు రద్దు చేయబోతున్నాం అంటూ మన ముఖ్యమంత్రి గారు తీసుకున్న నిర్ణయానికి వ్యతిరేకంగా శాసనపరిషత్తు ఉండాలని సమర్థిస్తూ మాట్లాడటం అనేది ఆయనయొక్క దిగజారుడు రాజకీయాలకు, రెండు నాలుకల ధోరణి అని చెప్పవచ్చు, అందుకు ఇదే నిదర్శనం. ఈనాటి చట్టసభలలో చంద్రబాబు నాయుడు గారి గురించి మాట్లాడే కన్నా వారి ఆలోచనా విధానాలు గమనించినట్లైతే ఆయన నిర్ణయాలు గంటగంటకూ మారుస్తూ ఏవిధంగా మాట్లాడుతారు అన్నదానికి ఉదాహరణలు గౌరవ సభ్యులు కోకోల్లలుగా చెప్పారు. ఇలాంటి పరిస్థితులలో పెద్దల సభగా పిలువబడుతున్న కౌన్సిల్లో మాట్లాడిన పెద్దలు, బయట కూడా కౌన్సిల్ ఒక రాజకీయ పునరావాస కేంద్రంగా ఉంటుంది, ప్రజా క్షేత్రంలో ఓడిపోయిన వారే పెద్దల సభకు సభ్యులుగా వస్తారని మాట్లాడిన పరిస్థితులలో అందరినీ అదే గాడిలో కట్టేయడం సరైనది కాదు. ప్రజాజీవితంలో గుర్తింపబడిన వారిని మాత్రమే గౌరవ ముఖ్యమంత్రి గారి ద్వారా ఆ సభకు నామినేట్ చేయబడ్డారు. కానీ చంద్రబాబు నాయుడి తరహాలో ***, కేసులలో పట్టుబడిన వారినో ఆ సభకు నామినేట్ చేయబడలేదని తెలియజేసుకుంటున్నాను. కొంతకాలంపాటు ప్రజాజీవితంలో గౌరవ ప్రదమైన గుర్తింపు పొందిన వ్యక్తులనే గౌరవ ముఖ్యమంత్రి గారి ద్వారా ఆ సభకు నామినేట్ చేయబడి

ఆ పెద్దల సభకు గుర్తింపు, గౌరవాన్ని తీసుకు వచ్చేందుకు ప్రయత్నం చేసినప్పటికీ చంద్రబాబు నాయుడు గారి అనాలోచిత నిర్ణయాలు, కుట్ర, స్వార్థ పూరితమైన విధానాల వలన పెద్దల సభగా పిలువ బడుతున్న ఆ సభకు కూడా కొంత అగౌరవం వచ్చిన పరిస్థితి ఉంది. ఇలాంటి పరిస్థితుల్లో రాష్ట్ర భవిష్యత్తు దృష్ట్యా పరిపాలనా దక్షత కలిగిన మన ముఖ్యమంత్రి గారు ప్రజా సంక్షేమం కొరకు ఒక మంచి కార్యక్రమం చేపడుతూ, చట్ట బద్ధత కల్పిస్తూ బిల్లులు పెద్దల సభకు వెళ్ళినప్పుడు తప్పనిసరిగా సమర్థించ వలసిన పరిస్థితి ఉండగా అందుకు భిన్నంగా ఈ రోజు ఇటువంటి దురదృష్టకరమైన పరిస్థితులు ఎదుర్కోవడం కొంత చింతించదగ్గ విషయం. అయినప్పటికీ గౌరవ ముఖ్యమంత్రి గారు ఆ సభ ద్వారా రాష్ట్ర ప్రయోజనాలకు గొడ్డలిపెట్టుగా మారుతున్న ప్రస్తుత పరిస్థితులను దృష్టిలో పెట్టుకుని ఆ సభను రద్దు చేయాలని తీసుకున్న నిర్ణయాన్ని మనస్ఫూర్తిగా సమర్థిస్తున్నాను. రాష్ట్ర భవిష్యత్తు దృష్ట్యా ముఖ్య మంత్రి గారు ఏ నిర్ణయం తీసుకున్నా ఆ సభలో సభ్యులుగా ఉన్నటువంటి నేను కానీ పెద్దలు సుభాష్ చంద్రబోస్ గారు కానీ మా పదవుల కన్నా రాష్ట్ర భవిష్యత్తు, శ్రేయస్సే ప్రధానం కాబట్టి వారు తీసుకున్న నిర్ణయాన్ని మనస్ఫూర్తిగా సమర్థిస్తున్నాము. ఈ చర్చలో పాల్గొనేందుకు అవకాశం కల్పించినందుకు ధన్యవాదాలు తెలియజేస్తూ సెలవు తీసుకుంటున్నాను.

శ్రీ పిల్లి సుభాచంద్ర బోస్(SRI PILLI SUBHASH CHANDRA BOSE): అధ్యక్షా, ఈ రోజు గౌరవ ముఖ్యమంత్రి గారు ఆంధ్రప్రదేశ్ విధాన పరిషత్తును రద్దు చేస్తూ ఈ సభలో ప్రవేశపెట్టిన తీర్మానా నికి నా పరిపూర్ణమైన మద్దతును తెలియజేస్తున్నాను. శాసనసభ తీర్మానించిన తీర్మానం, రాష్ట్ర పాలనా విభాగాలను మూడు భాగాలుగా విభజిస్తూ చేసిన వికేంద్రీకరణ తీర్మానానికి శాసనసభ ఆమోదం తెలిపిన తరువాత శాసన పరిషత్తుకు ఆ బిల్లును పంపించిన సందర్భంలో అక్కడ జరిగిన పరిణామాలపై ఈ సభలో జరిగే చర్చలో అవకాశం కల్పించిన తమకు ధన్యవాదాలు తెలియజేసుకుంటున్నాను. మన రాష్ట్రంలో ఆనాటి ముఖ్యమంత్రి శ్రీ నందమూరి తారక రామారావు అప్పటి ఆంధ్రప్రదేశ్ శాసన పరిషత్తును రద్దు చేశారు. ఆనాటి శాసనసభను రద్దు చేయడానికి ముఖ్య కారణం ఈనాడు అధినేత రామోజీరావు గారిని అరెస్ట్ చేయాల్సిందిగా శాసనపరిషత్తు తీర్మానం చేసిన సందర్భంలో చేసిన స్వల్పకాలిక ప్రయోజనాన్ని ఆశించి చేసినదే. కానీ ఈ నాడు గౌరవ ముఖ్యమంత్రి గారు ప్రవేశ పెట్టిన ఈ తీర్మానం విస్తృతమైన ప్రయోజనాలను ఆశించి ప్రవేశపెట్టబడింది. ఆ విస్తృత ప్రయోజనాలు ఏమిటని మనం ఆలోచించినట్లైతే ఈ సందర్భంలో శివరామకృష్ణన్ కమిటీ రిపోర్టు గురించి ప్రస్తావించాల్సిన అవసరం ఉంది. కేంద్ర ప్రభుత్వం శివరామకృష్ణన్ కమిటీని నియమించింది. ఆంధ్రప్రదేశ్ రాష్ట్రానికి అందరికీ ఆమోదయోగ్యంగా రాజధానికి మంచి స్థలాన్ని ఎంపిక చేయాలనేది ఆ కమిటీ లక్ష్యం. ఆ లక్ష్యం నెరవేర్చేందుకు కేంద్రం నుండి కొన్ని సూచనలు కూడా చేయబడ్డాయి. వ్యవసాయక రాష్ట్రం అయిన ఆంధ్రప్రదేశ్ కు ఆ సూచనలు కూడా అవసరమే. అవి ఏమంటే రాజధానిగా గుర్తింపబడిన ప్రాంతంలో ఎవరినైనా తరలించాల్సిన సందర్భంలో వారికి కల్పించే సహాయ, పునరావాస పనులు అతి స్వల్పమైనవిగా ఉండాలని, రాజధాని ప్రాంతం వ్యవసాయక భూమిగా ఉండకూడదనీ ఒకవేళ ఉండాల్సిన సందర్భంలో అతి తక్కువగా

ఉండాలనీ, మూడవది రాజధాని నిర్మాణం అత్యంత తక్కువగా ఉండాలని అతి ప్రధానమైన ఈ మూడు సూచనలు శివరామకృష్ణన్ కమిటీ రిపోర్టులో ఉన్నాయి. ఆ సూచనలను దృష్టిలో ఉంచుకుని రాజధానిని ఎంపిక చేయాల్సిందిగా కేంద్ర ప్రభుత్వం సూచించింది.

సా.4.20

మరి ఇక్కడ జరిగిందేమిటి? పూర్తిగా భిన్నంగా ఆనాడు ఎమినెంట్ పర్సనాలిటీస్ అంటే కేంద్రప్రభుత్వ సర్వీసులోని పట్టణాభివృద్ధి శాఖలో ఉన్న సీనియర్ ఐఎఎస్ అధికారి శివరామకృష్ణన్ గారు మరియు ఇతర సభ్యులు కూడా very prominent scholars, టౌన్ ప్లానింగ్ లో, పైనాన్స్ మేనేజ్మెంట్ లో, ఎన్విరాన్మెంటల్ మేనేజ్మెంట్ లో ఉన్న చాలా ఎమినెంట్ పర్సన్స్ అందరూ ఆ కమిటీలో ఉంటే, ఆ కమిటీ నివేదిక రాకుండానే నారాయణగారి కమిటీ వేసి దానిని స్వార్థప్రయోజనాల కోసం అక్కడ ఆ ప్రాంతాన్ని ఎంపిక చేసినప్పుడు, కచ్చితంగా రాష్ట్రంలోనే కాదు, ఈ ప్రాంతంలో కూడా కొంత ఆందోళనలు జరిగిన విషయం వాస్తవమే. అది దృష్టిలో పెట్టుకుని దీర్ఘకాలిక ప్రయోజనాలను ఆశించి గౌరవ ముఖ్యమంత్రిగారు తగిన నిర్ణయం తీసుకున్నారు. ఈ రాష్ట్రంలో ఇప్పటికే రెండు, మూడుసార్లు కేపిటల్ ను మార్చే సందర్భంలో మన భావోద్వేదాలన్నీ పూర్తిగా దెబ్బతిన్న పరిస్థితిలో ఒక మంచి కేపిటల్ మనకు అవసరం, ఈ రకమైన ఆందోళన ఉండకూడదని భావించి, మరి అమరావతిని కూడా రాజధానిగా రద్దుచేయ లేదు కదా! అమరావతిని లెజిస్లేచర్ కేపిటల్ గా పెట్టుకుని, అడ్మినిస్ట్రేటివ్ కేపిటల్ గా విశాఖపట్టణం, జ్యూడిషియల్ కేపిటల్ గా కర్నూలును చేయటానికి నిర్ణయం తీసుకుని ఈ సభలో బిల్లును కూడా పాస్ చేయటం జరిగింది. ఇదేకాకుండా ఇంకా ఇక్కడ జరిగిన అన్యాయాలు ఏమంటే ఒక నెల రోజుల క్రితం ఈ ప్రాంత రైతుల దగ్గరనుంచి నాకు ఒక రిప్రజెంటేషన్ వచ్చింది. “U1 Zone” అని విజయవాడ నుంచి గుంటూరుకు వెళ్లేటప్పుడు మనకు బకింగ్ హం కెనాల్ తగులుతుంది. ఆ బకింగ్ హం కెనాల్ కు ఎడమవైపున దాదాపు 180 ఎకరాలభూమి ఉంటుందని చెప్పారు. ఆ 180 ఎకరాలను లాజిస్టిక్ జోన్ గా రిజర్వ్ చేశారు. ఆ బకింగ్ హం కెనాల్ లో నౌకాయనం జరుగుతోంది, ఇక్కడ గోడౌన్ నిర్మించుకోడానికి, లారీలు ఆగడానికి ఆ ప్లేసు అంతా కూడా లాజిస్టిక్ జోన్ కొరకు రిజర్వ్ చేశారు. ఎవరూ కూడా పట్టణానికి అతి సమీపంలో లాజిస్టిక్ ను నిర్మాణం చేయరు. అటువంటివేమైనా చేసుకోదలిస్తే పట్టణానికి కాస్త దూరంలో చేసుకుంటారు. కేవలం ఆ ప్రాంతమంతా ఎవరిదీ అంటే ఇక్కడ కులాల గురించి మాట్లాడకూడదు, ఆ ప్రాంతంలో ఉన్న భూయజమానులపై తీవ్ర ఆగ్రహం వ్యక్తం చేస్తోన్నది మరో సామాజికవర్గం వాళ్లు. మరి ఈ రకమైన వ్యత్యాసాలు చూపించినప్పుడు తరవాత వచ్చిన ప్రభుత్వాలు సరిదిద్దకపోతే ప్రజలు క్షమించరు. అందుచేతనే ఆనాటి పాలకులు చేసిన కొన్ని దురదృష్టకరమైన నిర్ణయాలను సరిదిద్దాలని ముఖ్యమంత్రిగారు ఈ వికేంద్రీకరణ అనే నిర్ణయం తీసుకున్నారు. రాష్ట్ర ప్రయోజనాలను ఆశించి, మళ్ళీ ఈ రాష్ట్రంలో ఎక్కడా మా ప్రాంతాలను అభివృద్ధి చేయలేదు అనే మాట రాకుండా, అభివృద్ధి సమతుల్యంగా ఉండాలని చేసిన నిర్ణయం. మరి అటు కౌన్సిల్ చేసిన నిర్వాకం ఏంటో మనం ఒకసారి ఆలోచన చేస్తే, కౌన్సిల్ విధులేంటి, ఎంతవరకు

అమలుజరుపుతున్నారనేది ఒకసారి చూసుకున్నట్లయితే ఇప్పటికే మూడు బిల్లులను తిరస్కరించారు అని గౌరవ సభ్యులు చాలామంది మాట్లాడారు. వారు తిరస్కరించడానికి గల కారణాలు ఏంటి, రాజకీయాలకు అతీతంగా ఉండాలి అని ఆ సభను రాజకీయ కేంద్రంగా ఉపయోగించుకోవడం దురదృష్టకరం. రాజకీయ కేంద్రంగా అంటే, ఈ సభ నుంచి ఏదైనా బిల్లు కౌన్సిల్ కు వెళ్ళినప్పుడు ఆ బిల్లు యొక్క ప్రయోజనాలు ఏంటి, ఆ బిల్లు వల్ల ఎవరైనా నష్టపోతారా, ఆ బిల్లు ఒక వ్యక్తిని ఉద్దేశించి పెట్టినదా లేక రాష్ట్ర ప్రయోజనాలను ఆశించి పెట్టినదా, ఆ బిల్లులో ఇంకా ఏమైనా పొందుపరచాలన్నా, లేక ఇంకా అదనంగా ప్రభుత్వానికి సలహాలు ఇస్తే మరింత విస్తృత ప్రయోజనాలు ఉంటాయని వారు భావించినప్పుడు తప్పకుండా ఇవ్వాలి, వాటిని ఆమోదిస్తారు కూడా. అటువంటి మంచి ప్రయోజనాలు ఆసభ సూచిస్తే తప్పకుండా దానిని ఆమోదించాలి కూడా. ఆమోదించే లక్షణం కూడా మా ముఖ్యమంత్రిగారికి ఉంది. దాంట్లో అనుమానం లేదు. మరి అటువంటి బాధ్యత వారిమీద ఉన్నప్పుడు ఆ బాధ్యతను నెరవేర్చకుండా రాజకీయ కేంద్రంగా ఆ సభ పనిచేయటమంటే చాలా దురదృష్టం. ఇవాళ సమాజం ఏమి కోరుకుంటుంది? Nation needs developmental politics but not political politics. జాతి అభివృద్ధికరమైన రాజకీయాల్లో ఎవరైనా ఉంటే రాజకీయాలను అభివృద్ధి చేసేవారిని కోరుకుంటుంది తప్ప, పాలిటికల్ పాలిటిక్స్ అంటే రాజకీయాల కొరకు రాజకీయాలు చేస్తుంటారు. అదేంటంటే మనం గ్రామాల్లో చూస్తుంటాం. ఈ మధ్య కొన్ని పెద్దపార్టీలకు కూడా కొంచెం అది అలవాటు అయిపోయింది. ఎక్కడైనా ఒక పార్టీకి ఏదో ఒక గ్రామంలో స్థానం లేకపోతే అక్కడ చిన్న గిల్లికజ్జా పెట్టడం దానిని ఉపయోగించి దానిని రెండు భాగాలు చేయడం, దానిని రాజకీయాల కొరకు రాజకీయాలు చేయటం అంటారు. దానిని ఇవాళ సమాజం ఎక్కడా కూడా కోరుకోవడం లేదు. దానికి ఇవాళ కౌన్సిల్ పాలిటికల్ పాలిటిక్స్ కు కేంద్రబిందువు అయింది. ఒక మాటలో చెప్పాలంటే ఈ రకమైన చర్యలు క్షమించరానివి. ఈ సభకు మంచి గైడెన్స్ ఇచ్చి సభను నడిపించాల్సిన విధానమండలి, ఈ సభకు మంచి సలహాలు, సూచనలు ఇవాల్సిన విధానమండలి, మరి దానిని రాజకీయ కేంద్రంగా చేయటమనేది ప్రజాస్వామ్యం మీద విశ్వాసం గలవారందరూ దానిని తట్టుకోలేకపోతున్నారు. అందుచేత ముఖ్యమంత్రిగారు ఇవాళ చేసిన ఈ నిర్ణయానికి రాష్ట్ర వ్యాప్తంగా హర్షం వ్యక్తం చేస్తున్నారు. నేను కూడా కౌన్సిల్ లో సభ్యుడినే. అయినప్పటికీ కూడా వారు ఈ నిర్ణయం తీసుకున్నందుకు, ఆ రద్దును నేను ఆనందంగా స్వీకరిస్తున్నాను, ఆనందంగా మద్దతు ఇస్తున్నాను కూడా.

(అధికార పార్టీ సభ్యులు బల్లలు చరిచారు)

అధ్యక్షా, వారు సెలెక్ట్ కమిటీకి బిల్లు పంపించారన్న దానిమీద కొద్దిగా వివాదం ఉందని మనం పేపర్ లో చూస్తున్నాము. “మాటిమాటికీ నాకు విస్తృతాధికారాలు ఉన్నాయి, నా అధికారాలు వినియోగించి ఒకసారి ఆ వేదిక మీద నుంచి నేను (కౌన్సిల్ చైర్మన్ ను ఉద్దేశించి) ఒక మాట చెబితే దానిని శిలాశాసనం” అని చెబుతున్నారు. ఇక్కడే నాకున్న పెద్ద ambiguity ఏంటంటే, ఆ తీర్మానం మూవ్ చేయలేదు అని మేము అంటున్నాము. దానికి ప్రతిపక్షంవారు కూడా ఒప్పుకున్నారు. సాక్షాత్తు సభాధ్యక్షులు

చెబుతున్నారు “నేను పొరపాటు చేశాను, ఆ తీర్మానం మూవ్ చేయలేదు అని”. మరి ఇక్కడ ambiguity ఎక్కడుంది? ఈ సభలో చట్టప్రకారంగా చర్చలు జరుగుతున్నాయా, చర్చలు సక్రమంగా జరుగుతున్నాయా, చట్టాలను అమలుచేస్తున్నారా లేదా అనేదానికి తమరు రిఫరీయే. ఒక గేమ్ ఆడుతున్నప్పుడు అక్కడ ఒక న్యాయాధిపతి కూడా రిఫరీ. మరి అక్కడి ప్లే గ్రౌండ్లో ఆ రిఫరీ ఏమి చేస్తారంటే బ్యాడ్మింటిన్ ఆడేటప్పుడు ఆ బాలు రైటు ప్లేసులో వడిందా లేక అవుట్ ప్లేసులో వడిందా అనే సంశయం వచ్చినప్పుడు ఆ రిఫరీకి పూర్తి అధికారాలు ఉంటాయి. ఆ నిర్ణయాధికారే అక్కడ రిఫరీ. అదేవిధంగా ఈ సభలో కూడా నిర్ణయాధికారి సభాపతిగారు. కానీ ఇక్కడ అసలు బాలే కొట్టలేదు, కిందనూ పడలేదు అది. మరి దానికి నేను రిఫరీని, నాకు అధికారాలున్నాయి కాబట్టి ఒక పాయింట్ ఇవ్వమని అడిగితే ఎంత అసమంజసంగా ఉంటుందో ఇక్కడ కూడా అదేరకమైన అసమంజసం ఆ కౌన్సిల్ సభలో ఉంది అన్న మాటను ప్రస్తావిస్తున్నాను.

(అధికార పార్టీ సభ్యులు బల్లలు చరిచారు)

ఒకసారి మనకున్న నిబంధనలన్నిటినీ రీరైట్ చేయాల్సిన అవసరం ఉంది అని మొన్న మాట్లాడుతూ చెప్పాను. అంటే ఇక్కడ చూస్తున్నప్పుడు “సభాపతులు తప్పుచేయరు” అనే ప్రగాఢమైన విశ్వాసంతో ఆనాడు కౌన్సిల్ రూల్స్ను ఫ్రేమ్ చేశారు. ఇవాళ సభాపతులు కూడా తప్పులు చేస్తున్నప్పుడు దానికి కూడా ఒక కమిటీని వేయాల్సిన అవసరం ఉందేమో అని అనుకొంటున్నాను. తప్పుడు అధ్యక్షా, ఏం చేస్తాం? అది తప్పి. ఆ కోరిక నేను కోరకూడదు. కానీ మనం చూస్తున్నాం. కౌన్సిల్లో మనం చూసినప్పుడు సభాధ్యక్షులు వారి నిర్ణయాన్ని ప్రకటించాల్సి వచ్చినప్పుడు ఇప్పుడే చెప్పినట్లుగా కింద బాలేపడకుండా ఆ గేమ్లో నేను ఒక పాయింట్ ఇచ్చాను అని అంటే అదెలా ఉందో మొన్న వారు చెప్పిన జడ్జిమెంట్ కూడా అలానే ఉంది. మరి ఇట్లాంటప్పుడు ఒకసారి దీనిమీద మీరు ఆలోచన చేయాల్సిన అవసరం ఉంది. దీనిమీద ప్రామినెంట్ రిటైర్డ్ జడ్జెస్ను అందర్నీ కూర్చోబెట్టి మనం అనుసరించాల్సిన విధానం ఏంటి, రూపొందించుకోవలసిన నిబంధనలు ఏంటన్నది ఒకసారి చర్చకు తీసుకురావలసిన అవసరం ఉందని కూడా ఈ సభ దృష్టికి తీసుకొస్తున్నాను.

సా.4.30

ఇది అతి ప్రధానమైంది, ఎందుకంటే సభను నడుపుతున్న తీరును మనం చూస్తున్నాం. ఒక పార్టీకి అధికారం ఉండకపోవచ్చు, ఒక పార్టీకి అధికారం ఉండవచ్చు, నిబంధన అన్నది ఎవరున్నా కచ్చితంగా అమలు జరపాల్సిందే. చేర్పై కూర్చున్నప్పుడు మీరు న్యాయాధిపతి. ఇరు పక్షాలను సమానమైన దృష్టితో చూస్తుంటారు. ఇటువంటి వారు (శాసనపరిషత్ చైర్మన్ గారిని ఉద్దేశించి) సభాపతిగా వచ్చినప్పుడు, వారు నాకంటే పెద్దవారు, నేనేమీ అనడం లేదు, మన్నించాలి. వారు నిర్ణయాలు ప్రకటించేటప్పుడు ఒక పార్టీకి పక్షపాతంగా ప్రకటన చేయడం అన్నది క్షమించరాని నేరం, దురదృష్టకరమైన సంఘటన. ఒకపక్క తప్పు, నేరం చేశాను అని అంగీకరిస్తూ, నాకు విస్తృత అధికారాలు

ఉన్నాయి అంటే ఇంకెక్కడి మాయదారి విస్తృత అధికారాలు, అవి ఎక్కడుంటాయి? తప్పుచేసిన వారికి అధికారాలు ఎందుకు ఉంటాయి?

బయటి ప్రపంచంలో మనం ఏదైనా మాట్లాడొచ్చు, అది రాజ్యాంగం కల్పించిన హక్కు. దొంగతనం, మర్డర్ చేసిన వారిని అరెస్ట్ చేస్తారు. వారిని ఎందుకు అరెస్ట్ చేస్తారు? వారికి తిరిగే అధికారం లేదనేకదా, తప్పుచేశారు కనుక అరెస్ట్ చేస్తారు. చైర్మన్ గారు తప్పు చేశారు కనుకే వారికి అధికారం లేదు. అందుచేత దీనిపై విస్తృత చర్చ జరగాల్సిన అవసరం ఉంది.

కాన్సిల్లో చైర్మన్ గారు చేసిన నిర్ణయం సరైన నిర్ణయమా కాదా అన్న దానిపై చర్చ జరగాలి. పెద్దల సభలో చేసిన నిర్ణయాన్ని శాసనసభలో చర్చించడం ఏమిటని కొంతమంది బయట వ్యాఖ్యానిస్తున్నారు. చర్చించకపోతే తప్పు అవుతుంది. ఇంకా తప్పులు చేసుకుంటూ పోతారు. ప్రజాస్వామ్యాన్ని పతనం చేసుకుంటూ పోతారు. ప్రజాస్వామ్యాన్ని పతనం చేయకుండా కాపాడాల్సిన బాధ్యత సభాపతులపై ఉందని ఈ సందర్భంగా సభలో ప్రస్తావిస్తున్నాను. ఎవరు ఎన్ని తప్పులు చేసినా ఎవరైనా సరే గ్రామ సర్పంచ్ నుంచి పార్లమెంట్ సభ్యుల వరకు ప్రధానమంత్రి అయినా ప్రజాకోర్టులో శిక్ష అనుభవించాల్సిందే. దేశంలో మనం చాలా ఉదంతాలు చూశాం.

ఇందిరాగాంధీ కంటే గొప్ప నాయకులు లేరు, ఆమె తప్పు చేసినప్పుడు ప్రజలు ఆమెను కూడా క్షమించలేదు. ప్రజాదరణ గల నాయకుడు ఎన్టీ రామారావు గారు, ఆయన పాలన గాడితప్పినప్పుడు ప్రజలు చూస్తూ ఊరుకోలేదు, ప్రజలు ఆయన్ను మార్చి బ్రాక్లో పెట్టారు. ప్రజలు ఏ ఒక్కరినీ క్షమించలేదు. ప్రజలు చాలా గొప్ప న్యాయనిర్ణేతలు, అందులో సందేహం అక్కరలేదు.

అంబేడ్కర్ గారు రాజ్యాంగాన్ని రాసి పార్లమెంట్లో ప్రవేశపెట్టేటప్పుడు ఒక మాట చెప్పారు. 'ఈ దేశ ప్రజలకు నేను పదునైన కత్తిని ఇవ్వడం లేదు, శక్తివంతమైన ఓటుహక్కు అనే ఆయుధాన్ని ఇస్తున్నాను. దాన్ని సక్రమంగా వినియోగించుకుంటే ఈ దేశంలో పేద ప్రజలు రారాజులు అవుతారు, ప్రలోభాలకు లోబడి చెడ్డ ప్రభుత్వాన్ని ఎన్నుకుంటే ఈ దేశంలో మొట్టమొదటగా నష్టపోయేవాడు పేదవాడే' అని అన్నారు. ఆ నష్టం జరగకుండా కాపాడాల్సిన బాధ్యత ఈ సభలో ఉన్న ప్రతిఒక్కరిపై ఉందన్న విషయాన్ని తెలియజేస్తున్నాను.

జగన్మోహన్ రెడ్డి గారి నాయకత్వంలో ఉన్న ప్రభుత్వానికి కొన్ని లక్ష్యాలు, కొన్ని ఆశయాలు ఉన్నాయి. ప్రజా సంపదను ప్రజలందరికీ సమానంగా పంచిపెట్టాలి, అభివృద్ధి రూపేణా, సంక్షేమ కార్యక్రమాల రూపేణా ప్రజలందరికీ, అన్ని ప్రాంతాలనూ సమానంగా చూడాలనేదే ఈ ప్రభుత్వ లక్ష్యం. ముఖ్యంగా పేదప్రజలు, బడుగు బలహీనవర్గాలు, దళితుల హక్కులను పరిరక్షించాలనే విధంగా ఈ ప్రభుత్వం పనిచేస్తున్నప్పుడు, ఆ దళితులకు సంబంధించిన చట్టాన్ని శాసనపరిషత్ నుంచి తిరస్కరించి

వంపారంటే దీన్ని ఏమనాలి, ఏ కోణం నుంచి ఆలోచించాలి, శాసనపరిషత్‌లో ఎటువంటి నిర్ణయం తీసుకున్నారో చూడాల్సిన బాధ్యత, చర్చించాల్సిన అవసరం మనందరిపై ఉందని తెలియజేస్తున్నాను.

రాజధాని నిర్మాణంలో కేటాయించిన భూమి వ్యవసాయక ప్రాంత భూమి. వ్యవసాయ భూమి నష్టపోతున్నప్పుడు చాలా లిమిటేడ్‌గా వ్యవసాయ భూమిని నష్టపోయేలా, లిమిటేడ్ పరిమితులు ఉండేవిధంగా చూసుకోవాలని కేంద్రప్రభుత్వం నియమించిన శ్రీకృష్ణ కమిషన్ చెప్పింది. కానీ వందశాతం వ్యవసాయానికి అవసరపడే భూమిని తీసుకోవడం చాలా దురదృష్టకరం. వారి స్వలాభం, అనుయాయుల ప్రయోజనాల కొరకు ఇటువంటి దురాగతాలను, నిర్ణయాలను చేస్తున్నప్పుడు ఈ ప్రభుత్వం చూస్తూ ఊరుకుంటే మేము కూడా దోషులమవుతాం. అందులో భాగస్వాములం కాకూడదని ముఖ్యమంత్రి గారు మంచి నిర్ణయం తీసుకోవడం జరిగిందని ఈ సందర్భంగా తెలియజేస్తున్నాను.

For every construction, there may be some destruction, ఒక నిర్మాణం మనం చేసేటప్పుడు కొంత విధ్వంసం అనేది ఉంటుంది నేను కాదనడం లేదు, కానీ ఇక్కడ వంద శాతం destruction ఉంది. పూర్తిగా మూడు పంటలు పండే 33,000 ఎకరాలు తీసుకొని రాజధాని నిర్మాణం చేస్తామనడం వ్యవసాయాన్ని destruction చేయడమే, అందులో సందేహం లేదు. ఇటువంటివి జరుగుతున్నప్పుడు అరికట్టాలి. రైతుల కన్నీళ్లను ఆపాలి. ఎవరైతే అక్కడ రియల్ ఎస్టేట్ ప్రేడింగ్ చేయడానికి ప్రయత్నిస్తున్నారో వారు నష్టపోతున్నారు. వారికి నష్టం జరిగితే తప్పేముంది.

శ్రీకాకుళం జిల్లా, అది మీ జిల్లా అధ్యక్షా, విజయనగరం జిల్లా బాగా వెనుకబడిన జిల్లాలు, వెనుకబాటుతనం ఉన్న జిల్లాలు. కర్నూలు, కడప, అనంతపురం విపరీతంగా వెనుకబడిన జిల్లాలు, వారందరినీ మనస్తాపం చెందకుండా చేయాలి. మన మేనిఫెస్టోను అమలుచేయడానికి ప్రయత్నం చేస్తున్నప్పుడు దాన్ని పెద్దల సభ అడ్డుకోవడాన్ని మనం కచ్చితంగా వ్యతిరేకించితీరాలి. శాశ్వతంగా రద్దు చేయాల్సిందే. ఇప్పుడే గౌరవసభ్యులు చాలామంది చెప్పారు. ఈ సభలో బాగా చదువుకున్నవారు, ఈ రాష్ట్ర పరిస్థితులు బాగా అవగాహన ఉన్నవారు, రాష్ట్ర అభివృద్ధిపై అభిరుచి ఉన్నవారు సభ రద్దు చేయమని అన్నప్పుడు శాసనపరిషత్ ఉండడం అనవసరం. నేను కూడా రద్దుచేయమని ప్రతిపాదిస్తున్నాను. గౌరవ ముఖ్యమంత్రి గారు ప్రవేశపెట్టిన ఈ తీర్మానానికి నా పరిపూర్ణమైన మద్దతు తెలియజేస్తూ సెలవు తీసుకుంటున్నాను.

(అధికారపక్ష సభ్యులు బల్లలు చరిచారు)

శ్రీ పీడిక రాజన్న దొర (SRI PEEDIKA RAJANNA DORA)(సాలూరు): ధన్యవాదాలు అధ్యక్షా, గౌరవ ముఖ్యమంత్రి గారు శాసనసభలో ప్రవేశపెట్టిన శాసనపరిషత్ రద్దు తీర్మానాన్ని మనసా వాచా కర్మణా నేను బలపరుస్తున్నాను. ప్రజాస్వామ్య దేశంలో కొత్తగా ఏ ప్రభుత్వమైనా ఏర్పడినపుడు ఆ ప్రభుత్వానికి కొన్ని లక్ష్యాలు, ఆశయాలు ఉంటాయి. వాటి కోసం తీర్మానాలు ప్రవేశపెట్టవచ్చు, చట్టాలు

చేయవచ్చు, బిల్లులు ఆమోదించవచ్చు. అటువంటి విధానంలో మనమంతా చర్చించుకుంటున్న అంశం శాసనపరిషత్ రద్దు. బడుగు బలహీనవర్గాలు, అట్టడుగువర్గాలు, అణగారిన వర్గాలు, పేదలు, దళితుల హక్కుల పరిరక్షణ, ప్రయోజనాల కోసం ఎస్సీ, ఎస్టీ కమిషన్ బిల్లును శాసనసభలో ప్రవేశపెట్టి మెజారిటీ సభ్యులు ఆమోదించిన తరువాత అది శాసనపరిషత్కు వెళ్లి అక్కడ తిరస్కరించబడడం బాధాకరం.

అదేవిధంగా ఆంగ్ల మాధ్యమం, పేదలు, హరిజన, గిరిజన, మైనారిటీలు, బడుగు బలహీనవర్గాలు ఎంతోమందికి అవసరం ఉపయోగకరమైన బిల్లును ఈ శాసనసభ పాస్ చేసినా కూడా శాసనపరిషత్కు వెళ్లి వెనక్కు తిరిగిరావడం బాధాకరం.

సా.4.40

ముఖ్యంగా కౌన్సిల్ అంటే పెద్దల సభగా, మేధావుల సభగా చెప్పుకుంటారు. కానీ ఈ మేధావులకు, ఈ పెద్దలకు, ఈ అనుభవనీయులకు అనేక రంగాలకు సంబంధించిన వారికి దళితుల తాలుకు బ్రతుకు తెరువు తెలియదు. హరిజనులు, గిరిజనులు బలహీనతలు ఏమిటో వాళ్ల బ్రతుకులు ఎలా ఉంటాయో, వాళ్లు ఏవిధంగా జీవిస్తున్నారో, భారతదేశంలో ఏ చట్ట సభ అయినా, ఏ ప్రభుత్వం అయినా ముందు హరిజనులు, గిరిజనులు, బడుగు, బలహీన వర్గాల కోసం, మైనారిటీల కోసం చూస్తున్న తరుణంలో కూడా ఈ ఆంధ్రప్రదేశ్ శాసనసభలో ఈ వర్గాల కోసం పెట్టిన బిల్లులను కౌన్సిల్లో ఉన్న మేధావులు అడ్డుకునే ఆలోచన ఏ విధంగా చేస్తారు? పెద్దలకు పెద్దమనసు లేదు. మేధావులు న్యాయం గురించి ఆలోచించరు, వారికి పెద్ద మనస్సు లేదు, మానవత్వం లేదు, మంచితనం లేదు, అంటే హరిజనులు, గిరిజనులు, బడుగు, బలహీనవర్గాలు, మైనారిటీలు ఎప్పుడూ అట్టడుగు వర్గాలుగా ఉండిపోవాలా? మాకు చట్టాలు, హక్కులు, రక్షణ అవసరం లేదా? అదేవిధంగా కొత్త ప్రభుత్వానికి కొన్ని ఆశయాలు, లక్ష్యాలు ఉంటాయని, ఆవిధంగా గౌరవ ముఖ్యమంత్రిగారు ఇప్పుడున్న కేంద్రీకృత పరిపాలనను వికేంద్రీకృతం చేయాలని, అభివృద్ధి వికేంద్రీకరణ చేయాలనే ఉద్దేశంతో కొన్ని ప్రాంతాలకే, కొన్ని వర్గాలకే అది సొంతం కాకుండా, అభివృద్ధి, అక్కడున్న అనేక వనరుల నుంచి లబ్ధిపొందాలి. ఆంధ్రప్రదేశ్లో కోస్తా ఆంధ్రప్రాంతం, రాయలసీమ, ఉత్తరాంధ్ర. ఈ మూడింటికి సమన్వయం జరగాలి, సమానత్వం ఉండాలి, సమగ్ర అభివృద్ధి జరగాలి అనే మంచి ఆలోచనతో పరిపాలన వికేంద్రీకరణ చట్టాన్ని తీసుకువచ్చి, దానిని వారు మేధస్సుతో, పెద్ద మనసుతో, వయసుతో ఆలోచించకుండా ప్రతీ దానిని అడ్డుకుంటే, పరిపాలన ఎలా సాగుతుంది? కొత్త ప్రభుత్వం ఇచ్చిన హామీలు, ఆశయాలు, లక్ష్యాలు ఎలా నెరవేరతాయి? గౌరవ ముఖ్యమంత్రి నవరత్నాల హామీలు ఇచ్చారు. అవి నెరవేర్చాలన్నా, పాలనా వికేంద్రీకరణ నెరవేర్చాలన్నా, అట్టడుగున ఉన్న వారికి కాదు చిట్టచివరివరకు పరిపాలన అనుగుణంగా ఉండాలి. గాంధీగారు కోరుకున్న గ్రామ స్వరాజ్యం నిన్ననే అమల్లోకి వచ్చింది, అవి కూడా సంపూర్ణంగా ఉండాలంటే ఈ చట్టం అవసరం. మూడు ప్రాంతాలకు సమన్వయం అవసరం. గతంలో అనేక ఇబ్బందులు పడ్డాయి. మనకు ముందు మద్రాసు రాజధానిగా ఉండేది. 1953లో కర్నూలు రాజధానిగా

ఉన్నప్పుడు, విశాఖపట్నం 1956 ఏప్రిల్ 1వ తారీఖున శాశ్వత రాజధాని ఉండాలని కోరారు, దానికి చాలా మంది తీర్మానం కూడా చేశారు, తరువాత తెలంగాణా రావడం వల్ల హైదరాబాదు రాజధానిగా ఇస్తే కుదరదని అనడం వల్ల ఉత్తరాంధ్ర వాళ్లు, విశాఖపట్నం వాళ్లు సాత్వికులు, సౌమ్యులు, మంచివారు కాబట్టి మన రాష్ట్రం విడిపోకూడదు, మనందరం కలిసి ఉండాలి, ఎల్లవేళలా అన్నదమ్ములుగా ఉండాలి, అక్కచెళ్లెళ్ల లాగా ఉండాలి, ఒకరికొకరు సహకరించి సాధించుకోవాలని పెద్దలందరూ చెబితే, మేమందరం అంగీకరించాం, ఈ అంగీకారాన్ని తీసుకొని మాకోసం, పరిపాలన వికేంద్రీకరణ కోసం, హరిజనుల, గిరిజనుల కోసం చేసే బిల్లులను అడ్డుకోవడం వల్ల పెద్దల సభ ఔనత్వాన్ని కోల్పోయింది. కాబట్టి అటువంటి సభను కొనసాగించాల్సిన అవసరం లేదని, ఇక్కడున్న సభ్యులు, బయటివారు, మేధావులందరూ అదే భావనవ్యక్తం చేశారు. దక్షిణ భారతదేశంలో ఉన్న ఐదు రాష్ట్రాలలో ఆంధ్రప్రదేశ్ పెద్దది. గతంలో రాజశేఖర్ రెడ్డిగారు 2004వ సంవత్సరంలో ముఖ్యమంత్రిగా ఉన్నప్పుడు రాష్ట్ర పునర్విభజన బిల్లును సభలో ప్రవేశపెట్టారు. తెలంగాణా వారికి సభలో అవకాశం కల్పిస్తే, వాళ్లలో అసంతృప్తిపోయి, రాష్ట్రం విడిపోకుండా ప్రజా పరిపాలన బాగుంటుందనే ఉద్దేశంతో ఆరోజు రాజశేఖర్ రెడ్డిగారు కౌన్సిల్ ను పునరుద్ధరించారు. గతంలోనే చంద్రబాబునాయుడుగారు కౌన్సిల్ వద్దని చెప్పారు. ప్రస్తుత గౌరవ ముఖ్యమంత్రిగారు తీసుకున్న నిర్ణయాన్ని సూరుశాతం సమర్థిస్తున్నాం. గుజరాత్ కు కేవలం బ్రతుకుతెరువు కోసం, కూలీ కోసం, ఉపాధి కోసం పాకిస్థాన్ సముద్ర జలాలలోకి వెళ్లినందుకు పాక్ జైలులో రెండు సంవత్సరాలు నరకయాతన అనుభవించారని ఇప్పుడేమంత్రిమోపిదేవిగారు చెప్పారు. ఉత్తరాంధ్రలో ఉద్యోగం, ఉపాధి, ఆరోగ్యం, ఆర్థిక పరిస్థితి, సాగునీరు, తాగునీరు వీటన్నింటి గురించి ఆలోచించి ముఖ్యమంత్రి గారు మంచి ఉద్దేశంతో తీసుకువచ్చిన వికేంద్రీకరణ బిల్లు. ఉత్తరాంధ్ర ఉసురు మనకు వద్దు, రాయలసీమ రాళ్లపాలుకాకూడదు అన్న మంచి ఉద్దేశంతో తెచ్చిన బిల్లును అడ్డుకుంటే ఎట్లా? వెళ్లిన వాళ్లందరూ కూలీలుగా తిరిగొస్తున్నారు చాలా మంది ఉత్తరాంధ్ర నుంచి కృష్ణాజిల్లాకు, గుంటూరుకి, చెన్నైకి, బెంగళూరుకు, అండమాన్ కు వెళుతున్నారు, వెళ్లిన వాళ్లు చాలామంది చనిపోయి శవాలుగా తిరిగొస్తున్నారు. కొంతమందికి నీరు పడక ఆరోగ్యం పాడై వస్తున్నారు, అటువంటి ప్రాంతాన్ని, గౌరవ ముఖ్యమంత్రిగారు మంచి ఉద్దేశంతో, మానవత్వంతో, ప్రేమతో, ఆదరణతో, అభిమానంతో అన్ని ప్రాంతాలు నావే, అందరూ నావాళ్లే అని చేస్తున్నప్పుడు చట్టసభల్లో ఉన్నవారు ఇంకా పెద్ద మనస్సుతో ఆలోచించాలనే ఆలోచన రాలేదు. అంతకన్నా ముఖ్య అంశం చెబుతాను. శ్రీకాకుళం, విజయనగరంలో సుమారు 10లక్షల నుంచి 15లక్షల వరకు గిరిజనులు ఉన్నారు. ఈరోజుకి కూడా అక్కడ నివసించే ప్రజలు అనారోగ్యానికి గురైతే డోలీలు కట్టుకొని తీసుకువెళతారు. గత ప్రభుత్వానికి 2015 జూలైలో జాతీయ మానవ హక్కుల సంఘం నోటీసు ఇచ్చింది. మీకు మానవత్వం, మంచి మనస్సు లేదా? గిరిజన స్త్రీలను డోలీలు కట్టుకొని తీసుకొని వెళుతున్నారు, అనారోగ్యంతో ఉన్నవాళ్లని ఆసుపత్రికి తీసుకెళ్లే మధ్యలోనే చనిపోతున్నారు. మా విజయనగరం జిల్లాలో గిరిజనులు విద్యలో 46శాతం, విశాఖపట్నంలో 48శాతం, శ్రీకాకుళంలో కూడా అదే పరిస్థితి. తలసరి ఆదాయం గురించి మొన్న

చంద్రబాబునాయుడు గారు చెప్పారు. శ్రీకాకుళంలో 12శాతం, విజయనగరంలో 13శాతం తలసరి ఆదాయమని చంద్రబాబునాయుడు గారే చెప్పారు. వారికి అన్నీ తెలిసి కూడా వారి కౌన్సిల్ సభ్యులకు, శాసనసభలో ఉన్న సభ్యులకు, బయట ఉన్నవాళ్ళకు సర్దిచెప్పకుండా, వారిని ఉద్వేగపరచి అధికార పక్ష మాచర్ల నియోజకవర్గ శాసనసభ్యుల మీద తెలుగుదేశం పార్టీ ***దాడి చేశారు. మంచి మనస్సున్నవారు, మానవత్వం ఉన్నవారు పదిమందికి అన్నంపెట్టేవారు రైతులని చెబుతారు, ఏ రైతు కూడా ఎవరి మీద దాడి చేయాలని అనుకోరు.

కొంతమంది దూరం గురించి చెబుతున్నారు. ఉత్తరాంధ్ర, రాయలసీమ నుంచి హైదరాబాదు రాజధానిగా ఉన్నప్పుడు మేము 1000కిలోమీటర్లు వెళ్ళలేదా? పలాస, ఇచ్చాపురం ఎక్కడున్నాయి? ఇన్ని సంవత్సరాలు హైదరాబాదు వెళ్ళాము, ఈరోజు ఇంచుమించు అంతే దూరం ఉంటుంది, అంతకుమించి ఎక్కువ ఉండదు, ఇన్నాళ్లు వారు ఎంతో కొంత అనుభవించారు. ఈరోజు సభా నాయకులు, గౌరవ ముఖ్యమంత్రి మా ప్రియతమ నేత మా ఉత్తరాంధ్రకు అవకాశమిస్తే దానిని పెద్దమనసుతో అంగీకరించకపోతే ఎలా? కేంద్రీకరణ బిల్లును అడ్డుకున్న కౌన్సిల్ రద్దుపైన గౌరవ ముఖ్యమంత్రి తీసుకున్న నిర్ణయం సమంజసమని తెలియజేస్తున్నాను. అంతేగాకుండా ప్రతిపక్ష నాయకుడు ప్రస్తుతం సభలో లేరు. గతంలో ఇదే శాసనసభలో చంద్రబాబునాయుడుగారు భారతదేశానికి రెండో రాజధానిగా కావాలని అన్ని సౌకర్యాలు ఉన్న ఏకైక నగరం విశాఖపట్నం అని చెప్పారు. రోజుకో మాట వారు మాట్లాడుతున్నారు, రెండు కీళ్ళ సిద్ధాంతం ఏమిటి? ఒకరికొకరికి గొడవలు పెట్టడం, ఒకరికొకరు దెబ్బలాడుకునేలా చేస్తున్నారు, కేవలం వారి వల్లే ఇన్ని ఇబ్బందులు వస్తున్నాయి. వారు మంచి మనస్సుతో ఆలోచించాలి. శ్రీకాకుళం, విజయనగరం, విశాఖపట్నం జిల్లాల్లో అనేక వనరులు ఉన్నాయి. ప్రపంచంలోని వనరులు అన్నీ ఉత్తరాంధ్రలో కూడా ఉన్నాయి. అనేక విధాలుగా అభివృద్ధి చేయవచ్చు. గతంలో ఏ మాత్రం పట్టించుకోలేదు. అంతకు ముందు ఆవద్భాంపుడు, రైతు బాంధవుడు అయిన రాజశేఖర్ రెడ్డిగారు ఉత్తరాంధ్ర గిరిజన ప్రాంత ప్రజలకు మేలు చేశారు. మళ్ళీ జగన్మోహన్ రెడ్డి గారు దానికి కార్యరూపం తెచ్చే ప్రయత్నం చేస్తున్నారు.

సా. 4.50

జగన్మోహన్ రెడ్డిగారు ఇచ్చిన మాట కోసం స్వయంగా ఉత్తరాంధ్రకు వచ్చి చూశారు. గిరిజన ప్రాంతంలో నక్కలైట్లు ఉంటారు మీరు వెళ్ళొద్దు అంటే సాలూరు నియోజకవర్గం నుంచి పాదయాత్ర మొదలుపెట్టి 25కి.మీలు నడిచారు. నాముందే పోలీసులు వచ్చి బతిమాలారు. ఎస్పీ, డిఐజి గారు కూడా జగనన్న గారికి నక్కలైట్లు ఉన్నారు అని చెప్పండి అన్నారు. ఏం ఫర్వాలేదు. నేను వస్తాను అని వచ్చారు. స్వయంగా మా కష్టాలు, బాధలు, ఇబ్బందులను చూశారు కాబట్టి పరిపాలన వికేంద్రీకరణ కార్యక్రమాన్ని

చేపట్టారు. అటువంటి కార్యక్రమాన్ని అడ్డుకున్న ఆ పెద్దల సభ మనకు అవసరమా? కాబట్టి అటువంటి సభ అవసరం లేదని ఈ రోజు సభానాయకుడు ప్రవేశపెట్టిన తీర్మానాన్ని సమర్థిస్తున్నాను.

అదేవిధంగా పరిపాలన వికేంద్రీకరణ. చంద్రబాబునాయుడు గారు 14సంవత్సరాలు ముఖ్యమంత్రిగా ఉన్నారు. ఈ 14 సంవత్సరాలలో కనీసం నాలుగు సంవత్సరాలు అయినా ఉత్తరాంధ్ర మీద, రాయలసీమపై సమగ్రంగా దృష్టి పెట్టుంటే ఎంతో కొంత అభివృద్ధి చెందేది. మాకు కూడా ఇంత బాధ, ఆందోళన ఉండేవి కావు. మాటిమాటికీ చంద్రబాబునాయుడు గారు సైబరాబాద్, హైదరాబాద్ అని చెబుతుంటారు. అక్కడ ఏమి జరిగిందో అందరికీ తెలుసు. హైదరాబాద్ లో అన్నీ కేంద్రీకృతమైన విషయం మనందరికీ తెలుసు. వికేంద్రీకరణ బిల్లును పెద్దల సభలో అడ్డుకున్నారు. ఇటువంటి పరిస్థితుల్లో గౌరవ ముఖ్యమంత్రి కాన్సిల్ రద్దుకు ఏదైతే తీర్మానం చేశారో, ఆ తీర్మానం అన్ని విధాలా సమర్థనీయం. అందుకే తమ ద్వారా గౌరవముఖ్యమంత్రిగారికి, గౌరవ సభ్యులకు, ప్రజలకు మనవి చేసేది ఏమిటంటే ఆంధ్రప్రదేశ్ లో ఉన్న మనందరం బాగుండాలంటే మూడు ప్రాంతాలు అభివృద్ధి చెందాలి. అధికార వికేంద్రీకరణ, అభివృద్ధి వికేంద్రీకరణ జరగాలి. అందరూ బాగుండాలి మూడు ప్రాంతాలు అభివృద్ధి చెందాలి. అప్పుడే తారతమ్యాలు పోయి, అన్ని ప్రాంతాలు సమానంగా అభివృద్ధి చెందుతాయి. అందరం కలిసి ఉంటాం కూడా. కలకాలం సంతోషంగా జీవిస్తాం. లేకపోతే అనేక ఇబ్బందులు వస్తాయి. రాయలసీమ రాళ్లపాలు కాకూడదు అని చెప్పి నేను ఇందాకే చెప్పాను. మా నాయకుడు రాయలసీమను రత్నాలసీమగాను, ఉత్తరాంధ్రను అభివృద్ధిలో ఉరకలెత్తించబోతున్నారు. మా నాయకుడు ఉత్తరాంధ్ర, రాయలసీమ, కోస్తాంధ్ర మూడు ప్రాంతాలను అభివృద్ధిలో ఉరకలెత్తిస్తారనే పూర్తి నమ్మకం మాకు ఉంది. అందుకే గౌరవ ముఖ్యమంత్రి అంటే ఉత్తరాంధ్రకు బాగా అభిమానం. సమానత్వం కోసం, సమగ్రాభివృద్ధి సాధనకోసం, సమతుల్యం కోసం, సమభావం కోసం, సమన్వయం కోసం, సమధర్మం సాధించాలని, ఆంధ్రప్రదేశ్ రాష్ట్రం అన్ని విధాలా ప్రగతిని సాధించాలని గౌరవ ముఖ్యమంత్రి ఈ పరిపాలన వికేంద్రీకరణ బిల్లును ప్రవేశపెట్టారు. దానిని పూర్తిగా పెద్దల సభలో అడ్డుకున్నారు కాబట్టి గౌరవ ముఖ్యమంత్రి ప్రవేశ పెట్టిన శాసనపరిషత్ రద్దు తీర్మానాన్ని మరొక్కసారి మనస్ఫూర్తిగా ఆమోదిస్తూ సెలవు తీసుకుంటున్నాను. జైహింద్, జైజగన్.

(అధికారపక్షపార్టీ సభ్యులు బల్లలు చరిచారు)

MR.SPEAKER: With the permission of the House, పిల్లి సుభాష్ చంద్రబోస్ గారు ఇందాక మాట్లాడుతూ చాలా ఆవేదన వ్యక్తం చేశారు. It's true. Yes, we can witness a series of incidents occurring in Speakers role. Anti Defection Law Bill implement చేయడంలో కానీ, దీనిమీద series of Speakers Conference is going to be held. Speakers Conference subjects లో ప్రధానమైన ఈ Anti Defection Law Bill మీద పెద్దగా ఉండేవి కావు.

గత ప్రభుత్వం Anti Defection Law Bill మీద ఉదాసీనంగా వ్యవహరించింది. అప్పటి నుంచి దీనిని మనం సీరియస్ అజెండాగా పెట్టాం. దానిమీద చర్చ జరిగింది. చాలా స్పష్టంగా చెప్పాం. ఎవరైనా కానీ శాసనసభ సభ్యుడిగా ఇంకొక పార్టీలోకి వెళ్లాలంటే వారు ఆ పార్టీ సభ్యత్వానికి రాజీనామా చేసిన తరువాతే రావాలని మా నాయకుడు చాలా స్పష్టంగా నిర్ణయం తీసుకున్నారు. దానిమీద ఖచ్చితంగా చర్చ జరగాలని మేం insist చేసేటప్పుడు Kampala that means Uganda International Speakers Conference లో ఇది మేజర్ సబ్జెక్ట్ అయ్యింది. నేను మనదేశంలో ఉన్నాయనుకున్నాను. అక్కడ ఇంకా పెద్దగానే జరుగుతున్నాయి. దిల్లీ, డెహ్రాడూన్, లక్నోలో ఇవన్నీ జరుగుతున్నాయి. మీ ఆలోచనలకు దగ్గరగా వారు రీచ్ అవుతున్నారు. మరొక రెండు, మూడు సెషన్స్ లో ఒక మంచి outcome వచ్చే అవకాశాలు కనపడుతున్నాయి. తప్పనిసరిగా మీరు చెప్పినదాని మీద చర్చిస్తున్నారు. మీరు చెప్పినట్లుగా స్పీకర్స్ రోల్ చాలా క్రూపియల్. దానిమీద ఒక Constitutional review జరగాల్సిన అవసరం ఉంది. ఇటీవల స్పీకర్స్ కాన్ఫరెన్స్ లో వాళ్ల అభిప్రాయాలను వెలిబుచ్చారు. దీనిమీద సీరియస్ వే ఉంటుంది. నిన్న, మొన్న మన కౌన్సిల్ లో జరిగినది, మొన్న చెన్నైలో, నిన్న కాక మొన్న గోవాలో జరిగినది కానీ లేదా మొన్న కర్ణాటక అసెంబ్లీలో జరిగిన సంఘటనలు అన్నింటిమీద విపులంగా డిబేట్లు జరుగుతున్నాయి. మీరు ఆశించిన లక్ష్యం వైఫీ the outcome of Speakers Conference will certainly come out అని నేను ఫీల్ అవుతున్నాను. ఖచ్చితంగా మీ ఆవేదనకు అర్థం ఉందని, సభ మీతో పూర్తి స్థాయిలో ఏకీభవిస్తుందని చెప్పి మేమందరం కూడా మనవి చేసుకుంటూ దీనిమీద ముఖ్యమంత్రిగారిని మాట్లాడవలసిందిగా కోరుతున్నాను.

శ్రీ వై.ఎస్.జగన్మోహన్ రెడ్డి (SRI Y.S.JAGANMOHAN REDDY): అధ్యక్షా, ముఖ్యమైన నిర్ణయం కోసం ఈరోజు శాసనసభ సమావేశమవుతున్న విషయం మనకు, మనందరితోపాటు రాష్ట్ర ప్రజలందరికీ కూడా తెలుసు. మనందరిముందు ఈరోజు ఉన్న ప్రశ్న కేవలం శాసనపరిషత్ భవిష్యత్తుకు సంబంధించింది కాదు. ప్రజాస్వామ్యాన్ని మనమంతా కూడా బతికించుకోవాలా, వద్దా అన్న ప్రశ్న మన ముందు ఉంది. ప్రజా ప్రభుత్వాలు సజావుగా పనిచేయాలా, వద్దా అన్న ప్రశ్నకు కూడా సమాధానం వెతకాల్సిన అవసరం ఉంది. రాజ్యాంగంలోని ఆర్టికల్ 164(2) ప్రకారం ముఖ్యమంత్రి నేతృత్వంలోని కేబినెట్ నేరుగా శాసనసభకు జవాబుదారీగా ఉంటుంది. ఎందుకంటే ఇది ప్రజలు ఎన్నుకొన్న సభ. రాజ్యాంగాన్ని తయారు చేసిన Constituent Assembly పరిషత్ ఖచ్చితంగా అవసరమే అని అనుకుంటే ప్రతి రాష్ట్రంలోను రద్దు చేయడానికి వీలు లేని విధంగా పరిషత్ ను ఏర్పాటు చేసి ఉండేది. అలా కాకుండా రెండవ సభను ఆప్షనల్ గా రాష్ట్ర శాసనసభ నిర్ణయానికే వదిలేసి ఆర్టికల్ 169 ప్రకారం పరిషత్ రద్దు అధికారాలను కూడా రాష్ట్ర అసెంబ్లీకే ఇచ్చింది. అలాగే దేశంలో చదువుకున్న వారి సంఖ్య అతి తక్కువగా ఉన్న రోజుల్లో గతంలో మేధావులు, విజ్ఞులు శాసనసభకు ఎన్నికయ్యే అవకాశాలు తక్కువగా ఉన్న రోజుల్లో ఈ ప్రత్యేక పరిషత్ ఏర్పాటు చేసుకునే వీలు రాష్ట్రాలకు కల్పించారు. నేటి శాసనసభలో అలాంటి దుస్థితి లేదు. ఇదే చట్టసభలో ముగ్గురు పి.హెచ్.డిలు, 38మంది

ప్రోస్ట్రోగ్రాడ్యుయేట్స్ ఉన్నారు. 13మంది మెడికల్ డాక్టర్స్, 14మంది ఇంజనీర్లు, 68మంది గ్రాడ్యుయేట్లు కూడా ఇదే సభలో ఉన్నారు.

(అధికారపక్షపార్టీ సభ్యులు బల్లలు చరిచారు)

వీరిలో ముగ్గురు సివిల్ సర్వీసెస్ అధికారులు, ఇద్దరు గ్రూప్-1 అధికారులు, ఒక ప్రొఫెసర్, ఒక జర్నలిస్ట్, ఇద్దరు ఉపాధ్యాయులు, రైతులు కూడా ఉన్నారు. వీరంతా ప్రజలచే నేరుగా ఎన్నుకొన్న ప్రజాప్రతినిధులు. ఇలాంటి నేపథ్యంలో దేశంలో 28 రాష్ట్రాలు ఉంటే కేవలం ఆరు రాష్ట్రాలలో మాత్రమే ఈ పరిషత్లు ఉన్నాయి. ఆంధ్రప్రదేశ్, తెలంగాణ, కర్ణాటక, మహారాష్ట్ర, ఉత్తరప్రదేశ్, బీహార్. వాస్తవంగా చెప్పాలంటే ఐదే అని చెప్పవచ్చు.

సా.5.00

ఆంధ్రప్రదేశ్, తెలంగాణ రాష్ట్రాల గురించి చెప్పాల్సిన పనిలేదు. రాష్ట్ర విభజన ముందు రెండూ కలిసే ఉన్నాయి కాబట్టి ఐదేనని చెప్పవచ్చు. అలా చూసుకున్నా కేవలం ఆరు రాష్ట్రాలలో మాత్రమే శాసనపరిషత్తులున్నాయి. గతంలో ఈ శాసనపరిషత్తుల పరిస్థితి చూసి మాకు ఈ శాసనపరిషత్తులు వద్దు అని ఉపసంహరించుకున్న రాష్ట్రాలు అసోం, మధ్యప్రదేశ్, పంజాబ్, తమిళనాడు, పశ్చిమ బంగ. ఈ రాష్ట్రాలన్నీ కూడా ఆయా రాష్ట్రాలలో వాటి పనితీరును భరించలేక మాకు శాసనపరిషత్తు వద్దని ఉపసంహరించుకున్నాయి. ఇటువంటి నేపథ్యంలో రాష్ట్ర కేబినెట్ రాష్ట్ర శాసనసభకు తప్ప శాసనపరిషత్తుకు జవాబుదారీ కాదన్నది వాస్తవం. ఇటువంటి వాస్తవం ముందు శాసనసభ చేసిన ఏ బిల్లు అయినా కూడా శాసనపరిషత్తుకు ఎందుకు వెళ్లాలన్న ప్రశ్నకు సమాధానం లేదు. వారు చేస్తున్న రాజకీయాలు ఈస్టాబ్లిష్మెంట్ దిగజారినది చూసిన తరువాత శాసనపరిషత్తు చేసిన సూచనలు, సవరణలు పాటించాల్సిన అవసరం శాసనసభకు లేనప్పుడు *it is not even required*. శాసనపరిషత్ సవరణలు చేసి పంపించినా వాటిని ఆమోదించాల్సిన అవసరం శాసనసభకు లేదు.

అటువంటి పరిస్థితుల్లో ప్రజలచేత ఎన్నుకోబడ్డ శాసనసభ ఆమోదించిన బిల్లులను కేవలం రాజకీయ కోణంలో తాత్కాలికంగానైనా అడ్డుకొనేందుకు శాసనపరిషత్తు పనిచేస్తుంటే ఇటువంటి పరిషత్తును ఏమనాలి? దీనివలన కాలయాపన, ప్రజాప్రయోజనాలకు విఘాతం, ప్రజాప్రయోజనాలు ఆలస్యం కావడం తప్ప ఎటువంటి మంచి కూడా ఎక్కడా జరిగే అవకాశం కనిపించడంలేదు. ఎటువంటి యుటిలిటీ అంటే ప్రజాప్రయోజనం లేని పరిషత్తు మీద డబ్బు ఖర్చు చెయ్యడం శుద్ధ దండగ. బ్రెజిల్ నుంచి ఒక్క రూపాయి ఖర్చు పెట్టడానికి అర్హత కూడా ఈ మండలికి లేదు.

(అధికారపక్ష సభ్యులు బల్లలు చరిచారు)

ఇటువంటి మండలికి సంవత్సరానికి దాదాపు రూ.60కోట్లు ఖర్చు అవుతున్నది. ఇంతింత సొమ్ము ఇటువంటి దండగ పనికి ఖర్చు చేయడం ధర్మమా అని అందరం ఆలోచించాలి. పేద ప్రజలు రూపాయి కూడా ఖర్చు చేయకుండా వారికి అవసరమైన ప్రభుత్వ పాఠశాలల్లో ఆంగ్ల మాధ్యమం పెట్టడానికి ప్రయత్నిస్తే దానిని కూడా అడ్డుకున్నారు. ఎస్సీ, ఎస్టీలకు వేరు వేరు కమీషన్లు ఏర్పాటుచేసి వారి సమగ్రాభివృద్ధికోసం మంచి జరగాలని, ఫోకస్ గా మంచి జరిగే కార్యక్రమంకోసం వారికి వేర్వేరు కమీషన్లకోసం బిల్లులు పెడితే దానికి కూడా అడ్డుతగిలారు. రాష్ట్రంలోని ప్రతి ప్రాంతం కూడా బాగుపడాలని బిల్లు పెడితే ఆ బిల్లును కూడా శాసనపరిషత్తు అడ్డుకున్నది. అన్ని రకాలుగా ప్రజలకు మంచి చేయాల్సింది పోయి రాజకీయ కోణంలో ఆలోచించి ప్రజలకు ఎలా హాని చేయాలి, బిల్లులు సమయానికి రాకుండా ఎలా చేయాలని, బిల్లులు ఎలా కత్తిరించాలి, అడ్డుగించాలని దిక్కుమాలిన ఆలోచనలు చేసి ఇటువంటి సభలు మనకు అవసరమా అన్నది మనం సీరియస్ గా ఆలోచించాలి.

గతంలో 1983లో అప్పటి ముఖ్యమంత్రి ఎన్టీ రామారావుగారు శాసనపరిషత్తును రద్దు చేయాలనుకున్నప్పుడు వారి పార్టీ పాంప్లెట్ ఈనాడు ఎడిటోరియల్ లో ఏమి రాసిందో ఒకసారి చూద్దాం. అధ్యక్షా, మీ అనుమతితో తెరపై ప్రదర్శిస్తాను. 1983లో అప్పటి తెలుగుదేశం పార్టీ శాసనపరిషత్తును రద్దుచేసినప్పుడు అప్పుడు ఎడిటోరియల్ లో ఏమి రాశారో చదువుతాను.

“అనుభవంలో వాటి నిష్ప్రయోజకత్వాన్ని గుర్తించి కొన్ని రాష్ట్రాలు ఆ బురదను కడుక్కున్నాయి అందుకు పార్లమెంటు కూడా ఆమోదముద్ర వేసింది. అందుచేత ఇప్పుడు తెలుగుదేశం ప్రభుత్వం లెజిస్లేటివ్ కౌన్సిల్ ను రద్దుచేయాలని నిర్ణయిస్తే దానికి రాజకీయ దురుద్దేశాలు ఆపాదించి రభస చేయవలసరం లేదు”. ఇంకా ఏమి రాశారంటే “నిరర్థకమే గాక గుడిబండలాగ కూడా తయారైన కౌన్సిల్ రద్దు గురించి అంతగా ఆలోచించాల్సిన అవసరం లేదు. లెజిస్లేటివ్ కౌన్సిల్ రద్దువల్ల ఏదో జరగరాని ప్రమాదం జరిగినట్లు గుండెలు బాదుకోవాల్సిన అవసరం లేదు”. ఇంకా ఫర్థర్ గా ఈనాడులో ఏమి రాశారంటే “ప్రజలు అఖండ మెజారిటీతో గెలిపించిన ప్రజాప్రతినిధులు చేసిన నిర్ణయాన్ని అంగీకరించకుండా అడ్డుకోట్టాలనుకోవడం ప్రజాస్వామ్యానికి వంగనామం పెట్టడమే అవుతుంది. రాజకీయంగా సంభవించిన వరాజయాల్ని మరో మార్గాల్లో విజయంగా మార్చుకోవడానికి పన్నే వ్యూహాలు ఏ పార్టీకైనా మంచి పేరు తీసుకురాలేవు. ఈ వాస్తవాన్ని ప్రతిష్ఠం గుర్తించి సవ్యమైన పద్ధతిలో కృషి చేసినప్పుడే మళ్ళీ పుంజుకొనే అవకాశం లభించవచ్చు. అంత ఓర్పులేక అడ్డుదారులు తొక్కితే పరిస్థితి మరింత దుస్థితిగా పరిణమిస్తుంది”.

అప్పట్లో ఎంతో చక్కగా రాశారు. ఇది సాక్షి కాదు ఈనాడు పత్రిక. 1983లో ఆనాడు ఒక మనిషి కోసం శాసనపరిషత్తును రద్దు చేశారు. ఆ మనిషి సాక్షాత్తు ఈనాడు అధినేత రామోజీరావుగారు. ఆనాటి రాజకీయాల గురించి అవగాహన ఉన్న వ్యక్తులకు అప్పుడు ఏమి జరిగిందో అవగాహన ఉంది. ఆరోజు

ఏకంగా ఒకవ్యక్తికోసం శాసనపరిషత్తును రద్దు చేసిన పరిస్థితి. అటువంటి ఒక మనిషికోసం శాసనపరిషత్తును రద్దుచేస్తేనే ఇంతంత గొప్పగొప్పగా ఎడిటోరియల్ రాశాడు. ఈరోజు కోట్లమంది ప్రజల ప్రయోజనాలకోసం చేస్తున్న చట్టాలను రాజకీయకోణంతో అడ్డుతగులుతున్న రీత్యా, అనవసర ఆర్థికభారం దృష్ట్యా శాసనపరిషత్తును రద్దుచేస్తున్నామని చెప్పడానికి గర్వపడుతున్నాను.

(అధికారపక్ష సభ్యులు బల్లలు చరిచారు)

శాసనపరిషత్తును ఇలాగే కొనసాగిస్తే వచ్చే ఏడాదికల్లా మా పార్టీకి మెజారిటీ వస్తుందని అందరికీ తెలుసు. మాకు కావలసినవారిని ఈ సభలో పెట్టుకొనేందుకు దండిగా అవకాశాలున్నాయని అందరికీ తెలుసు. కానీ పార్టీగా మాకున్న అవకాశాల కన్నా ప్రజల అవసరాలు, ప్రభుత్వ బాధ్యత ముఖ్యం కాబట్టి శాసనపరిషత్తును రద్దుచేస్తూ తీర్మానం చేస్తున్నాను.

(అధికారపక్ష సభ్యులు బల్లలు చరిచారు)

సా.5.10

అధ్యక్షా, అన్ని అంశాలను ఆలోచించి ప్రజా ప్రయోజనాల కోసం ఈ నిర్ణయం తీసుకున్నాము. ఆపరేషన్ ఆకర్డ్ అంటూ చంద్రబాబు గారి పత్రికలు సిగ్గుమాలిన రాతలు రాశాయి. నిన్ననో, ఈరోజో పేపర్లలో చూశాను. ఒక్కో ఎంఎల్ఎస్‌ని కోట్ల రూపాయలు పెట్టి కొంటున్నామట. ఇంత దిగజారుడు రాతలు పేపర్లలో చూస్తున్నాము. చంద్రబాబునాయుడు గారి పేపర్లలో చూస్తున్నాము. అధ్యక్షా, నాకు ఆశ్చర్యమనిపిస్తున్నది. ఇటువంటి రాతలు రాసే వీళ్లు, ఇటువంటి తప్పుడు ప్రచారాలు చేసే వీళ్లు చంద్రబాబు గారి హయాంలో ప్రజాస్వామ్యాన్ని పట్టవగలే చంద్రబాబు నాయుడు గారు ***చేస్తుంటే ఏరోజైనా వీళ్లు నోరైనా విప్పారా అని మీ సమక్షంలో, ఈ సభ సమక్షంలో అడుగుతున్నాను.

(పేమ్, పేమ్ అని అధికారపక్ష సభ్యులు అన్నారు)

అధ్యక్షా, తెలంగాణలో పట్టవగలే ఎంఎల్ఎస్‌ ఎన్నికల్లో ఓటుకు కోట్లు ఇస్తూ ఇదే చంద్రబాబు నాయుడు గారి ఆడియో, వీడియో టేపులతో అడ్డంగా దొరికిపోయినా కూడా వీళ్లు కనీసం నోరైనా ఎత్తారా అని అడుగుతున్నాను. ఇదే ఈనాడు, ఇదే చంద్రజ్యోతి, ఇదే టీవి.5, ఇదే ఎల్లోమీడియాను అడుగుతున్నాను. మాపార్టీ వాళ్లను అప్పట్లో 23 మంది ప్రతిపక్ష పార్టీ ఎంఎల్ఏలను సంతలో *** మాదిరిగా కొనుగోలు చేసి, కండువాలు కప్పి వారిలో నలుగురికి మంత్రి పదవులు ఇచ్చి రాజ్యాంగానికి తూట్లు పొడుస్తున్నప్పుడు ఇవే పత్రికలు, ఇదే ఎల్లోమీడియా కనీసం నోరైనా విప్పాయా అని అడుగుతున్నాను. నోరు విప్పకపోగా గొప్ప రాజనీతి చాణక్యుడు చంద్రబాబు నాయుడు గారు ఆయన

*** Expunged as ordered by the Chair

గారి గొప్ప పరిపాలన చూసి ముగ్ధులై ఎంఎల్ఏలు అందరూ అటువైపు పోతున్నారని దిక్కుమాలిన స్టోరీలు, దిక్కుమాలిన రాతలు అప్పట్లో రాశారు. ఆరోజుల్లో స్థానిక సంస్థల నుంచి ఎంఎల్సీల ఎన్నికల్లో టిడిపికి బలం లేకపోయినా కడప, కర్నూలు ఎంఎల్సీ ఎన్నికల్లో, కడప, కర్నూలులో ఎంపీటీసీలు గానీ, జెడ్పీటీసీలు గానీ మాకు బలమున్నా కూడా ముఖ్యంగా కడప, కర్నూలు, నెల్లూరులో ఎంఎల్సీ ఎన్నికల్లో వీళ్లు ఎంత దిక్కుమాలిన రీతిలో కొనుగోలు చేసి గెలిచారో కూడా అందరికీ తెలుసు. అయినా ఈ ఎల్లో మీడియా గానీ, ఈనాడు, చంద్రజ్యోతి, టివి.5 ఏరోజైనా ఒక్కరోజైనా మాట్లాడారా? అలాంటి రాజకీయాలు ఎప్పుడూ మేము చేయాలని అనుకోవడం లేదు.

అధ్యక్షా, మొట్ట మొదటి రోజు ఈ చట్టసభలో నేను అడుగుపెట్టినప్పుడే చెప్పాను. 23 మంది వాళ్ల సభ్యులున్నారు. చంద్రబాబు నాయుడు గారి మాదిరిగానే నా ఆలోచనలు కూడా ఉంటే చంద్రబాబు నాయుడు గారికి ప్రతిపక్ష నాయకుడి హోదా కూడా రాదని చెప్పాను. అధ్యక్షా, ఇటువంటి దిక్కుమాలిన రాజకీయాలు చేయడం కోసం మేము ఈ చట్ట సభలోకి అడుగుపెట్టలేదు. రాజకీయాలను మార్చడానికి అధికారంలోకి వచ్చామని గర్వంగా నేను చెబుతున్నాను. అధ్యక్షా, గురువారం నాడు శాసనపరిషత్తు రద్దుకు ప్రతిపాదించాము. సోమవారానికల్లా అంటే ఈరోజుటి కల్లా సభ పెట్టాము. శాసనపరిషత్తు రద్దుకోసమే సభను పెడుతున్నామని కూడా స్పష్టంగా గురువారం రోజే చెప్పడం కూడా జరిగింది. అయినా మేమేదో మాట మార్చబోతున్నామని, ఒక్కో ఎంఎల్సీకి రూ.5కోట్లు ఆఫర్ చేస్తున్నామట. ఆ పేపరులో ఆ రాతలు చూస్తుంటే, ఆ టీవీ ఛానళ్లలో చెబుతుంటే ఆశ్చర్యమేస్తున్నది. వీళ్లంటారు. రూ.5 కోట్లు ఆఫర్ చేస్తున్నామంటారు. కేవలం శుక్రవారం, శనివారం, ఆదివారం మాత్రమే సమయమిచ్చాము. ఈ మూడు రోజుల సమయం కూడా మేము ఇవ్వకపోయి ఉంటే ఇవే ఎల్లోమీడియా, ఇదే ఈనాడు, ఇదే చంద్రజ్యోతి, ఇదే టివి.5లు ఏమనేవంటే యూనిటెటరల్గా జగన్ నిర్ణయం తీసుకున్నాడు. ఎవరితోనూ సంప్రదించలేదు. ఎవరి సలహాలు తీసుకోలేదు అంటారు. అలాంటి పరిస్థితి రాకూడదని కనీసం రాష్ట్ర ప్రజలందరూ కూడా దీని గురించి ఆలోచన చేయాలి, శాసనసభ్యులు కూడా దీని గురించి ఆలోచన చేయాలి, ఇది నానాలి అని మూడు రోజుల సమయం ఇస్తే కేవలం శుక్రవారం, శనివారం, ఆదివారం మూడు రోజుల సమయమిచ్చి నాలుగోరోజు ఈ సోమవారం నాడు ఇదే సభలో ఇదే అంశం శాసనపరిషత్తు రద్దు మీద చర్చిస్తుంటే ఈ మూడు రోజుల్లో వీళ్లు ఎంఎల్సీలకు ఒక్కొక్కరికి రూ.5 కోట్లు ఇచ్చి కొనుగోలు చేస్తున్నారు అని దిక్కుమాలిన రీతిలో రాతలు రాశారు.

అధ్యక్షా, ఇటువంటి అన్యాయమైన పరిస్థితిలో ఎటు వాటం ఉంటే అటు మాట్లాడే ఇటువంటి నాయకులు, ఇటువంటి పార్టీలు వీళ్లకు తానా తందానా అంటున్న ఆ ఎల్లోమీడియా వీళ్లను చూస్తున్నప్పుడు ఆశ్చర్యమనిపిస్తుంది. నిజంగా వీళ్లు ఎలా మాటలు మారుస్తారు, మాటలు మార్చే అలవాటు ఎవరికి ఉంది, విలువలు, విశ్వసనీయత లేనివారు ఎవరు అని ఒకసారి గమనించాలి. ఒకసారి మీరు అనుమతిస్తే ఎవరికి విలువలు, ఎవరికి విశ్వసనీయత లేదో, ఎవరు ఎలా మాటలు మారుస్తారో

ఒక్కసారి చూపిస్తాము. రకరకాల అంశాల మీద ఎవరెవరు ఏయే సందర్భాల్లో ఎలా మాటలు మారుస్తారన్నది కూడా తెలుస్తుంది.

(శాసనసభలోని ఎల్ఐడి తెరలలో గౌరవ ప్రతిపక్ష నాయకులు శ్రీ నారా చంద్రబాబు నాయుడు వివిధ సందర్భాలలో ఏమేమి మాట్లాడారో వీడియో క్లిప్పింగులను ప్రదర్శించారు)

స్పెషల్ స్టేటస్ మీద శ్రీ నారా చంద్రబాబు నాయుడు వివిధ సందర్భాల్లో ఈ కింది విధంగా చేసిన కామెంట్ల వీడియో క్లిప్పింగులను శాసనసభలో ప్రదర్శించారు.

(“ఆంధ్రప్రదేశ్కు స్పెషల్ స్టేటస్ ఇవ్వాలి. ఐదు సంవత్సరాలే ఇచ్చారు. నేను నరేంద్ర మోదీ గారిని కోరుతున్నాను. 15 సంవత్సరాలు ఇవ్వండి. 5 సంవత్సరాల్లో, ఇండస్ట్రీస్ రావాలంటే రెండు, మూడు సంవత్సరాలు పడుతుంది. అవి ప్రారంభయ్యే లోపల ఆ స్టేటస్ పోతే మరలా అభివృద్ధి ఆగిపోతుంది. అందుకని కనీసం 15 సంవత్సరాలు స్పెషల్ స్టేటస్ ఇవ్వమని వారిని కోరుతున్నాను.

కొంతమంది కావాలని కన్ఫ్యూజ్ చేస్తున్నారు. స్పెషల్ స్టేటస్ ఇస్తే ఇది ఒక సంజీవని కింద అన్నీ అయిపోతాయని అంటున్నారు. ఏమి వస్తాయండీ. రెండే వస్తాయి. ఆ రెండింటిలో ఒకటి ఈవిపి, రెండు సెంట్రల్ స్పాన్సర్డ్ స్కీమ్స్ వస్తాయి. సెంట్రల్ స్పాన్సర్డ్ స్కీములు తగ్గించేశారు. 62 శాతం నుంచి 52 శాతానికి వచ్చింది. ఈవిపి ఎంత వచ్చింది? కేంద్ర ప్రభుత్వం ఎన్ని ప్రాజెక్టులు ఇస్తే అది మరలా వాళ్లు కేబినెట్లో పెట్టి తరువాత వాళ్లు పాస్ చేయాలి. నా డిమాండ్ మొదట స్పెషల్ స్టేటస్. వారు ఇంకా ఎక్కువ డబ్బులు ఇస్తామంటే ఇంక బాధ ఏముంది? నేను కాదనను కదా? కోడలు మగబిడ్డను కంటానంటే అత్త వద్దంటుందా?

ఈ స్పెషల్ స్టేటస్తోనే మొత్తం అయిపోతుంది, స్వర్గమైపోతుందని చెప్పమని అంటున్నారు. పదేళ్లు, పదిహేనేళ్లు స్పెషల్ స్టేటస్ వచ్చిన రాష్ట్రాలు స్వర్గాలైపోలేదే? What is the reason?

ఏదైతే ఈరోజు ఇచ్చిన దానిని అభినందిస్తూనే వాళ్లు ఎంత ఇచ్చినా తీసుకోవడం మనం ముందుకు పోవడం తప్ప వేరే మార్గం లేదు. ప్రత్యేక హోదా తప్ప వేరే మార్గం లేదు. ప్రత్యేక హోదా, ప్రత్యేక హోదా కావాలి.”)

అధ్యక్షా, ప్రత్యేక హోదా విషయంలో చంద్రబాబు నాయుడు గారు ఏమాదిరిగా మాటలు మారుస్తూ వెళ్లారో అది క్లిప్పింగు. నరేంద్ర మోదీ గారి విషయంలో ఈయన ఏ రకంగా మాట్లాడారో అది కూడా ఒకసారి చూద్దాము.

గౌరవ ప్రతిపక్ష నాయకులు శ్రీ నారా చంద్రబాబు నాయుడు నరేంద్ర మోదీ గారి గురించి వివిధ సందర్భాల్లో చేసిన ప్రసంగాల వీడియో క్లిప్పింగులను సభలో ప్రదర్శించారు.

("నరేంద్ర మోదీ ఒక సమర్థుడు ప్రధానమంత్రి కాబోతున్నారు. ఎవరూ అడ్డుకోలేరు. నాది, నరేంద్ర మోదీది విన్ విన్ కాంబినేషన్.

I want to join with Narendra Modi, development person. Under our leadership I am confident we put India on the world map.

స్వాతంత్ర్యం వచ్చిన తరువాత చాలా మంది ప్రధానమంత్రులు వచ్చారు గానీ భారతదేశం యొక్క ప్రతిష్ట ప్రపంచం మొత్తం చాటి చెప్పిన ఏకైక ప్రధాని నరేంద్ర మోదీ గారు.

We are having very strong Prime Minister and also under his leadership we don't have any doubt India will be a super power in the near future. That is the confidence people are having on Narendra Modiji.

Prime Minister is doing extremely well. So country has to encash all these things. We have to work together.

అనుభవం ఉండే వ్యక్తి క్షేత్ర స్థాయిలో నరేంద్ర మోదీ గారు ముఖ్యమంత్రిగా పనిచేశారు. అలాంటి వ్యక్తి ప్రధానమంత్రి అయ్యారు.

గురువుకి నామాలు పెట్టింది మీరు.

తల్లిని చూడలేడు. తల్లికి బిక్షం పెట్టనివాడు దేశాన్ని ఉద్ధరిస్తాడంట.

నాకు మెచ్చ్యారితే లేదా ప్రధానమంత్రి గారూ మీకు లేదా మీరు ఆలోచించుకోవాలని కోరుతున్నాను.

All leaders are better than Narendra Modi.

నరేంద్ర మోడీ కరుడుగట్టిన ఉగ్రవాది. మంచివాడు కాదు.

ఆరోజు నేను అడిగాను. నరేంద్ర మోడీ ఈ దేశంలో ఉండటానికి అర్హత లేదు.

ఎక్కడకు పోతున్నారు మీరు? ప్రధానమంత్రి హుందాతనం ఏమైంది? పోలవరం ఈయన ఇచ్చాడంట. పోలవరం ఈయన ఇవ్వడమేమిటి? మన రాజధాని ఫౌండేషన్ కి కూడా ఆయననే పిలిచాను. మట్టి, నీళ్లు మన మొహాన కొట్టాడు. మన రాష్ట్రానికి నమ్మక ద్రోహం చేసిన వ్యక్తి ఈ నరేంద్ర మోడీ.

నేనేదో యూటర్న్ తీసుకున్నానని అంటున్నారు. నాది యూటర్న్ కాదు. నాది రైట్ టర్న్. యూ టర్న్ మీది. ఆ విషయం మీరు గుర్తు పెట్టుకోవాలి")

సా.5.20

(సభలో నవ్వులు)

శ్రీ వై.ఎస్.జగన్మోహన్ రెడ్డి (SRI Y.S.JAGAN MOHAN REDDY) : పోసీలే అధ్యక్షా ఆ తర్వాత కాంగ్రెస్ విషయంలో చంద్రబాబు నాయుడు గారు ఎలా మాట మార్చి మాట్లాడారో అది కూడా చూద్దాము.

(గౌరవ ప్రతిపక్ష నాయకుడు శ్రీ నారా చంద్రబాబు నాయుడు కాంగ్రెస్ పార్టీ గురించి వివిధ సందర్భాల్లో మాట్లాడిన ప్రసంగాల వీడియో క్లిప్పింగులను సభలో ప్రదర్శించారు)

“ఈ కాంగ్రెస్ పార్టీ ఒక పార్టీయేనా చెత్త పార్టీ నా లెక్క ప్రకారం, ఇదేమి సోనియా గాంధీ సామ్రాజ్యం కాదు లేకపోతే ఆమె ఎంపైర్ కాదు ఇది ఇటలీ కాదు ఇండియా.

ఎవరైనా కాంగ్రెస్ పార్టీకి సహకరిస్తే వాళ్ళను ఏమనాలి?

కాంగ్రెస్ పార్టీని శాశ్వతంగా బాయ్ కాట్ చేయాలి, అప్పటికీ మన కసి తీరదు.

సోనియాగాంధీ అన్నది, రాహుల్ గాంధీ అన్నాడు, ఇంతవరకు ఎక్కడైనా ఒక్క మాటైనా విభజన గురించి మాట్లాడారా? మీకు నోరు లేదా? మీకు చేతగాదా? మీరు నాయకులా? ఏమనుకుంటున్నారని మిమల్ని అడుగుతున్నాను.

ఈరోజు సోనియా గాంధీ ఉంది, ఆ మహాతల్లికి ఎక్కడా లేని డబ్బు పిచ్చి, డబ్బులు లేకపోతే ఆమెకు నిద్రపట్టదు.

ఈరోజు సోనియా గాంధీ ఎక్కడి నుంచి వచ్చింది తమ్ముళ్లు ఇటలీ నుంచి వచ్చింది అవునా కాదా? మన కష్టాలు తెలిసిన వ్యక్తా..

కాంగ్రెస్ పార్టీని ఎండకడతాం, ఈ దేశంలో కాంగ్రెస్ పార్టీని దోషిగా నిలబెడతాను.

కాంగ్రెస్ పార్టీ ఇప్పుడు వెంటలేటర్ మీదికి వెళ్లిపోయింది, ఎప్పుడు చనిపోతుందంటే ఆ వెంటిలేటర్ని తీస్తే చనిపోతుంది అంతే.

దుర్మార్గమైన ఆలోచనను ఈ కాంగ్రెస్ పార్టీ చేస్తోంది. దేశంలో, రాష్ట్రంలో నీచమైన రాజకీయాలను చేస్తున్నారు.

ఆ మహాతల్లి ఈ దేశానికొచ్చి, ఈ రాష్ట్రాన్ని భ్రష్టుపట్టించి ఈరోజు అభద్రతాభావంతో బ్రతికే పరిస్థితి తీసుకొచ్చిందంటే చాలా దుర్మార్గం.

తెలుగుదేశం పార్టీ మొదటి నుంచి కాంగ్రెస్ పార్టీతో రాజీపడలేదు, కాంగ్రెస్ పార్టీతో పోరాడాము, కాంగ్రెస్ పార్టీతో లాలూచి పడే పరిస్థితి ఎప్పటికీ ఈ తెలుగుదేశం పార్టీకి ఉండదు, ఉండబోదు.

We are working together. I requested Rahulji also to discuss in their party. There is no problem at all. We are having our response to discharge that is why we are joining together.

ప్రాజెక్టును నేషనల్ ప్రాజెక్టుగా చేసింది ఆనాటి కాంగ్రెస్ పార్టీ, విభజన చట్టంలో పెట్టింది కాంగ్రెస్ పార్టీ, 90 శాతం డబ్బులు ఇస్తామని చెప్పింది కాంగ్రెస్ పార్టీ.

Now, Narendra Modi is facing the losing battle. I am assuring you. New Prime Minister is going to come and it is going to happen.

All opposition parties will sit together. We will chalk out a programme about the organisation and all. I am discussing with all political parties. I requested Rahulji to discuss within the party also. We will meet in a common platform. We will chalk out a program me and an organisation also for future.

శ్రీ వై.ఎస్.జగన్మోహన్ రెడ్డి (SRI Y.S.JAGAN MOHAN REDDY) : కాంగ్రెస్ విషయం అంతే పోనీ మన శాసనపరిషత్ విషయంలో చంద్రబాబు నాయుడు గారు ఏమన్నారో ఒక్కసారి గమనిద్దాం.

(గౌరవ ప్రతిపక్ష నాయకులు శ్రీ నారా చంద్రబాబు నాయుడు శాసనపరిషత్ గురించి వివిధ సందర్భాల్లో మాట్లాడిన ప్రసంగాల వీడియో క్లిప్పింగులను సభలో ప్రదర్శించారు)

పాలిటికల్ రీజన్స్ వల్ల 1983లో రాష్ట్రంలో శాసనపరిషత్తును రద్దు చేశారు. ఈ రోజు పాలిటికల్ రీజన్స్ తో ఈ శాసనపరిషత్తును రద్దు చేయలేదు. రాజకీయంగా పునరావాసం కోసం, మీ కార్యకర్తలకు ఉద్యోగాలను ఇచ్చుకోవడం కోసం, ఉపాధిని కల్పించడం కోసం మీరు ఈ హాసును తీసుకొచ్చారు. ఆ రోజు ఎన్.టి.రామారావు గారు అందరితో చర్చించిన తర్వాత ఈ హాసు అనవసరం, ఈ హాస్ వల్ల ఒరిగిందేమిలేదని, అన్నీ ఆలోచించి ఈ హాసును రద్దు చేయడం జరిగింది. మొత్తం ప్రజలంతా అప్రీషియేట్ చేశారు, ఆభినందించారు. మంచి నిర్ణయమని కొనియాడారు. ఆ పరిస్థితుల్లో ఆ రోజు జరిగితే, ఈరోజు వాళ్ల మనుషులకు ఉద్యోగాలను ఇచ్చుకోవడం కోసం, ఎలక్షన్ లో చెప్పి ఇప్పుడు అన్నింటి కంటే ప్రయారిటీలో దీనిని తీసుకొచ్చుకున్నాడు.

మా ఎమ్మెల్యేలందరికీ చెబుతున్నాను, మాళ్ళా శాసనపరిషత్తును రద్దు చేస్తే మనం వస్తునే మళ్ళి కౌన్సిల్ ని పెడతాం, ఇప్పుడు ఒక సంవత్సరం రెండు సంవత్సరాలు తగ్గితే దీనికంటే అయిదు రెట్లు ఎక్కువ ఇస్తాం. ఎవ్వరూ అధైర్యపడాల్సిన పని లేదు. I am giving you that guarantee అంటే నేను అందుకే మా వాళ్లకు కూడా అప్పీల్ చేస్తున్నాను. ఎవ్వరూ అధైర్యపడాల్సిన పని లేదు. మళ్ళీ కౌన్సిల్ ని పెడతాం.

శ్రీ వై.ఎస్.జగన్మోహన్ రెడ్డి (SRI Y.S.JAGAN MOHAN REDDY): అధ్యక్షా ఏ విషయంలో కూడా ఒక స్థిరత్వం లేదు. అవసరానికి ఏ మాటైనా మాట్లాడేస్తాడు. అవసరం తీరిపోయిన తర్వాత

ఎవరినైనా ఇంక్లాడింగ్ కూతుర్ని ఇచ్చిన మామనైనా సరే పాడవడానికి ఏ మాత్రం వెనకడుగు వేయడు. ఇటువంటి చంద్రబాబు నాయుడు గారు స్టాండర్డ్ గా మాట్లాడే మాట ఏమంటే - అన్యాయం జరిగిపోతోంది, అందుకనే నేను మాట్లాడుతున్నాను అనేది ఒక స్టాండర్డ్ డైలాగ్. రాష్ట్ర ప్రజలందరి తరపున ఇదే చంద్రబాబు నాయుడు గారిని కొన్ని ప్రశ్నలకు సమాధానం చెప్పమని నేను అడుగుతున్నాను. అధ్యక్షా అన్యాయం జరిగిపోతోంది, అన్యాయం జరిగిపోతోంది అనే ఈ మనిషి నోరు తెరిస్తే చాలా.. ఆయన చేసే తప్పుడు పనులను కప్పిపుచ్చుకునే కార్యక్రమాలకు, అన్యాయం జరిగిపోతోందనడంతో మొదలుపెడతాడు.

అధ్యక్షా నేను చంద్రబాబు నాయుడుగారిని మీ ద్వారా అడుగుతున్నాను. ఇదే శాసనపరిషత్తుకు సంబంధించి ఎస్సీలకు, ఎస్టీలకు గతంలో ఒకటే కమీషన్ ఉండేది. కానీ వారి సంక్షేమాన్ని వారి అభివృద్ధిని కాంక్షించి మేము మరింత ఫోకస్ డ్గా ఉండాలనే ఉద్దేశంతో ఎస్సీ ఎస్టీలకు ఇద్దరికీ చెరొక కమీషన్ ని ఏర్పాటు చేస్తూ చట్టాన్ని తీసుకురావడం జరిగింది. ఈ చట్టాన్ని తీసుకొచ్చే కార్యక్రమం న్యాయం చేయడమా లేక చంద్రబాబు నాయుడు గారు దీనిని కూడా అడ్డుకునే కార్యక్రమం ఏదైతే చేశాడో ఇది అన్యాయం చేయడమా అని చంద్రబాబు నాయుడు గారిని తమరి ద్వారా ప్రశ్నిస్తున్నాను. పేద పిల్లల కొరకు రూపాయి కూడా డబ్బు ఖర్చు కాకుండా ఇంగ్లీష్ మీడియం చదువులను తీసుకురావడం, మా తరపునుంచి న్యాయం చేయడమా లేక అన్యాయం చేయడమా? చంద్రబాబు నాయుడు గారు దీనిని కూడా వ్యతిరేకిస్తూ ఉద్యమబాట పడుతున్న పరిస్థితి. ఇదే చంద్రబాబు నాయుడు గారు ఏమి అన్యాయం జరిగిందని ఆయన అమరావతిలో కొంత మందిని రెచ్చగొడుతున్నారని నేను అడుగుతున్నాను. అమరావతిలోని రైతులకు ప్రభుత్వం ఇస్తున్న యాన్యుటీ, గతంలో చేసిన ఒప్పందం ప్రకారం పది సంవత్సరాలు ఉంటే దానిని 15 సంవత్సరాలకు పెంచాము.

(బ్రెజర్ బెంచీల సభ్యులు “బల్లలు చరిచారు ”)

ఇది న్యాయం చేయడమవుతుందా లేక అన్యాయం చేయడమవుతుందా? లేక మరింతగా న్యాయం చేసినట్లు అవుతుందా ఒక్కసారి ఆలోచన చేయమని అడుగుతున్నాను. 29 గ్రామాలలోని భూమి లేని వ్యవసాయ కూలీలకు ఇస్తున్న జీవనభృతిని, తెలుగుదేశం ప్రభుత్వం హయాంలో రూ.2500 ఇస్తే, మేము దానిని రూ.5000 చేసి ఇవ్వబోతున్నాము.

(బ్రెజర్ బెంచీల సభ్యులు “బల్లలు చరిచారు ”)

ఇది అన్యాయం చేయడమవుతుందా లేక మరింత న్యాయం చేయడమవుతుందా? బీసీలు, ఎస్సీలు, ఎస్టీలు, మైనారిటీలు, పేదలు ల్యాండ్ పూలింగ్ లో అసైన్డ్ భూములను ఇచ్చిన ఇటువంటి రైతులకు కూడా పట్టా భూములను ఇచ్చిన రైతుల మాదిరిగానే సమాన విస్తీర్ణంలో రిటర్నబుల్ ప్లాట్లను ఇవ్వబోతున్నాము.

(ట్రెజరీ బెంచ్మెన్ సభ్యులు “బల్లలు చరిచారు”)

ఇంతకుముందు తక్కువ ఇచ్చిన దానిని సరిచేస్తూ సమాన విస్తీర్ణంలో రిటర్నబుల్ స్లాట్లను ఇవ్వబోతున్నాము. ఇది అన్యాయం చేయడమవుతుందా లేక న్యాయం చేయడమవుతుందా? గత ప్రభుత్వంలో చంద్రబాబు నాయుడు గారు చేసిన తప్పిదాన్ని మేము రిపేర్ చేస్తున్నాము. ఇది తప్పవుతుందా అని నేను అడుగుతున్నాను.

రాష్ట్రంలోని అన్ని ప్రాంతాలకు అభివృద్ధి ఫలాలను అందించాలని, వికేంద్రీకరణ బిల్లును తీసుకువస్తే అమరావతిని లెజిస్లేటివ్ రాజధానిగా ఇక్కడే కొనసాగిస్తునే, తీసేస్తూ కాదు అధ్యక్షా, ఇక్కడే లెజిస్లేటివ్ రాజధానిగా కొనసాగిస్తునే రాష్ట్రంలో నంబర్-1 నగరంగా ఉన్న విశాఖను కార్యనిర్వాహక రాజధాని అంటే ఎగ్జిక్యూటివ్ క్యాపిటల్ గానూ, 1937 నాటి అంటే స్వాతంత్ర్యానికి ముందు నాటి శ్రీబాగ్ ఒప్పందాన్ని ఇప్పటికైనా అమలు చేయాలనే ఉద్దేశంతో, కర్నూలును జూడిషియల్ క్యాపిటల్ గా ప్రకటిస్తే, అది ఎవరికీ అన్యాయం చేసినట్లు అవుతుందని ఇదే పెద్ద మనిషి చంద్రబాబు నాయుడు గారిని తమరి ద్వారా అడుగుతున్నాను.

సా. 5.30

అధ్యక్షా, చంద్రబాబు నాయుడు గారి మాదిరిగా సింగపూర్ గానో, జపాన్ గానో లేదా బాహుబలిలాంటి మోసపు సినిమాలు చూపకుండా మన ఆర్థిక పరిస్థితి, మన అవసరాలు, ప్రజలకు మనం ఏది చేయగలం, అది ఏ మేరకు చేయగలం, ఏది చేస్తే మన పిల్లలకు ఇక్కడే మన రాష్ట్రంలోనే ఉద్యోగాలు వచ్చే పరిస్థితి మెరుగవుతుంది అని, ఎవరికీ అన్యాయం చేయకుండా అందరికీ న్యాయం చేసేందుకు ఆరాటపడితే అది తప్పా అని నేను అడుగుతున్నాను.

అధ్యక్షా, రాష్ట్ర ప్రజలంతా ఆలోచించారు. శాసనసభ, శాసనపరిషత్తు అనేవి ప్రజలకు మంచి చేసేవిగా ఉండాలి. ప్రజలకు మంచి చేసే నిర్ణయాలు ఆలస్యం కాకూడదు. మంచి చేసే నిర్ణయాలు కుట్రల వల్ల రాజకీయ కోణంతో ఆలస్యమై ప్రజలకు జరగాల్సిన మేలు జరగకుండా పోయే పరిస్థితి రాకూడదు. అందుకే ఇటువంటి శాసనపరిషత్తును రద్దు చేసే తీర్మానం ఇవాళ సభలో చేస్తున్నాము. దీనికి ప్రజల ఆశీస్సులు, దేవుడి దయ, మీ అందరి దీవెనలు కూడా ఉండాలని, (సభలో హర్షధ్వనాలు) ఈ తీర్మానాన్ని బలపరచాలని చివరిగా Martin Luther King, one of the greatest Civil Rights Activist గారు చెప్పిన ఒక కోట్తో ప్రసంగాన్ని ముగిస్తాను.

అధ్యక్షా, మార్టిన్ లూథర్ కింగ్ గారు ఏమన్నారంటే “The time is always right to do what is right”. (హర్షధ్వనాలు) శాసనపరిషత్తు రద్దుకు సంబంధించిన తీర్మానానికి మీ అందరి ఆశీస్సులు కోరుతూ సెలవు తీసుకుంటున్నాను. (జై జగన్, జై జై జగన్, ప్రజాస్వామ్యం వర్ధిల్లాలి అంటూ సభలో నినాదాలు వినిపించాయి)

MR.SPEAKER: Now, voting on the Statutory Resolution. The Members are requested to be in their respective seats. Long division bell be given immediately. After division bell stops, all the doors of the Chambers will be closed and no Member will be allowed to enter the House after the bell. No Member's will be allowed to leave their seats after the bell till the process of voting is completed. All the Members should present in their respective seats. Sri Mopidevi Venkata Ramana Rao and Sri Pilli Subhash Chandra Bose are requested to sit separately, since they are not Members of this House.

(Bell)

(The Resolution was put to vote)

That the Statutory Resolution moved by Sri Y.S. Jaganmohan Reddy, Leader of the House and the Chief Minister of Andhra Pradesh is put before the House for division. The result of the division is as follows.

Ayes - 133

Noes - 0

Neutrals - 0

Since 133 Members are in favour of the Resolution, I am declaring that the Resolution was adopted.

"Article- 169(1) says that Legislative Assembly of the State shall pass a Resolution for abolition of the Legislative Council by a majority of the total Membership of the Assembly and by a majority of not less than two thirds of the Members of the Assembly present and voted".

Voting on the Statutory Resolution satisfies both the conditions as the Resolution was adopted by a majority of the total Membership of the Assembly and by a majority of not less than two thirds of the Members of the Assembly present and voted.

Now, with the consent of the House, I adjourn the House Sine Die.

(The House then adjourned Sine Die at 6.00PM)

**“Published under Rule 347 of the Rules Procedure and
Conduct of Business in the Andhra Pradesh Legislative
Assembly and printed at the AP Legislative Assembly
Press, Velagapudi, Amaravati.”**